



لارا اوتو کړې جامې په بکس کې کېښودې، ویې ویل:  
\_سوزان، څه فکر کوې؟! د پوهنتون اووه ورځې رخصتي دې په دومره  
ستري سفر ارزي؟!\_

ځوانې نجلی- ریموټ ور واخیست، تلویزیون یې مړ کړ، ویې ویل:  
\_تر دې ډېره رخصتي نه لرو، ښه ده، څو ورځې به د لندن له شور  
ماشوره لیرې یو.

لارا ناره کړه!

\_تامه!

غوږ یې ونيو، څه یې وانه ورېدل. لور ته یې وکتل، ویې ویل:

\_وروردې چېرته دی!\_

سوزان کړکۍ ته ودرېده، له پورته یې لاندې وکتل، پلار یې د واگون  
موټر پر سر د لرگې وړه کیشتی- تر له.

ویې ویل:

\_مخکې یې موټر پاکاوه.

لارا د بکس ځنځیر کش کړ.

سوزان پر زینو کېښته شوه، د باندې ووته، لمر پوست لگېده، نري باد د  
ونې بېرې پانې خوځولې.

سوزان یو دم چيغه کړه، منډه یې واخیسته، لیرې ودرېده. په خشکه یې وویل:

پلاره، تراوسه لایخني ده!

له عمره پوخ سړي د موټر مخکینۍ شیشې ته د اوبو پایپ نیولی و، خندل یې....

سوزان پر خپله غاړه لاس تېر کړ، گوتې یې لندې شوې، ټتر ته یې وکتل، لوند و. د ونې له سیوري لمر ته شوه.

ویې ویل:

پلاره! ټام دې نه لید؟

سړي زېر زمینې ته اشاره وکړه.

سوزان ورغله. ژېر گروپ بل و، د زېر زمینې په بل سر کې ټکا خته. تر زړو کوچونو تېره شوه، پښه یې له بایسکل سره ولگېده، پر ولاړو کارتتونو یې لاس تکیه کړ، د وښو د رېبلو د ماشین له سره یې د مخ نقاب وړ واخیست، نقاب اوږدې سړې داړې درلودې، سترگې یې تر غوږونو پرې وې.

نقاب یې خپل مخ ته وړ واغوست. آرام گامونه یې واخیستل، مخکې لاړه، ورور یې د لرگي په یوه لوی صندوق کې څه لټول.

سوزان ملا کړوپه کړه، وغرېده.

ټام ورونه کتل.

د سوزان د تندې نرۍ گونځې سره ورغلې:

ونه ډار شوې؟!

تمام وویل:

د کرکت په توپ پسې گرځم. میاشت مخکې مې په همدې صندوق کې لید.

سوزان وخنډل:

په دومره جنجال نه ارزي!

ارزي، له کرکټه پرته مېله، نه مېله!

سوزان ډاروونکې نقاب لیرې کړې، پر یوه کارتین کېناسته.

تمام وویل:

ایرلنډ مې نه خوښېږي، کاشکې مو یوه اوونۍ همدلته په لندن کې تېره کړې وای.

سوزان ودرېده، درب شو، سر ته یې لاس ونيو، له پورته د لرگي کوچینی صندوق راولوبد، پر ځمکه ولگېد، پورتنۍ تخته یې بېله شوه.

تمام چیغه کړه!

پام!

سوزان کېناسته، له ځمکې یې کوم شی راپورته کړ، گروپ ته یې ونيو،

ویې ویل:

مډال!

تمام په بېړه ور وکتل، مډال یې د خپلې خور له گوتو وایست، ورو یې وویل:

د ژېړو دی، ورته وگوره، څه پرې لیکل شوي! د انگلستان د ملکې  
مدال: ۱۹۳۵ م کال.

سوزان وویل:

اوس ۲۰۱۲ کال دی، مانا یواتیا کاله یې وتلي دي!  
تپام پرمخې پروت صندوق په بله خوا را وړاوه. یوه پنډه، زړه کتابچه  
ترې ولوېده. سوزان کتابچه ور واخیسته، ور پو یې کړل، ویې ټوخل. د  
کتابچې پر پوښ یې څنگله تېره کړه، شونډې یې و خوځېدې:

بغدادی پیر

ډېر بېل جوړ.

سوزان د کتابچې ځای ځای پانې و اړولې، یو ځای لیکلي و:  
... یوې مرغۍ ته مې وکتل، د ستونې سپینې پستې ټپکې به یې  
وېر سپدې، اخیستې هوا به یې په خواره غږ بدله شوه.  
بوډا په بېرې وویل:

خوبنه دې شوه، ارزانه ده؟!

ومې ویل:

نه...

یو دم یې بې غابونو خوله خلاصه شوه، په خوند یې وویل:

ها! خو سم ووايه چې کوتر باز یې!

سوزان یوه بله پاڼه و اړوله:

... امان الله خان وویل:

ناوخته ده، وار له واره به د مطلب خبره راواخلم، ان مایک پېژنئ؟!

توخی واخیستم، له خولې مې چایو داره وکړه. پیاله مې پر مېز کېښوده. بخښنه مې وغوښته. ژر مې له جبهه سپین رومیال را وایست، د خپلې کورتې د تیر پر لنده شوې برخه مې تیر کړ. سفیر ته مې وکتل، په لاس کې نیولې پیاله یې لړزېدلې...

د کتابچې په بله پاڼه کې لیکلې ول:

... یو دم مې ډډ خندی واورېد، یوه کوچیانې غږ وویل:

— پیر صېب خو له خپلې ک... خبر نه دی، پرتوگ یې په چپه خوا اغوستی، نو ورک سپرلی به څنگه په خپلو پښو راوړي!...  
سوزان بله پاڼه واړوله:

...زه به پر ځمکه گرځېدم، خو خلکو به اسمان ته کتل. په هرې سپینې کوترې پسې به یې چیغې وهلې « پیر گل ته وگورئ، له ځانه یې کوتره جوړه کړې، پر خپلو مریدانو راگرځي... ». چا چې به ولیدم، پر ځان یې د دوزخ اور حرام گناهه...

سوزان بېرته د کتابچې پاڼې سره وروستې.



موٲر تېز و، ونې، کورونه، شني کرونډې په منډه شاته تلې....  
سوزان وويل:

پلاره! مېله نو داسې وي؟!

سړي وخنډل، د موٲر له اکسليټره يې پښه پورته کړه.  
سوزان د مخې سيټ ته غړۍ وړ اوږده کړه، د سرعت ستن پنځوسو  
ميلو ته راکښته شوه.

ويې ويل:

اوس نو په رښتيا مېله شوه، له لارې هم بايد خوند واخلو.

ټام چيغه کړه!

هلته وگورئ!

سوزان مخ وړ واپراوه. ليرې په شنو غونډيو کې دوو سپينو آسانو منډې  
وهلې....

لارا وويل:

لارې ته گوره!

سړي لاس وروغځاوه، د ښځې پر وړانه يې پسته چونډۍ ورو لگوله.

دلارا مخ سور شو، په بېره یې شاته وکتل، اولادونو یې ورمېړونه کاره کړي ول، د موټر د شاله شیشې یې آسونو ته کتل... د ونو غوټه راغله، آسونه ورک شول.

سوزان مخ واراوه، د موټر د عقب نما په آینه کې یې د خپل پلار وړو سترگو ته وکتل، ورو یې وویل:  
 - پلاره! نیکه دې څنگه سړی و؟!  
 سړي وخنډل:

- څنگه دې یو دم زما نیکه ذهن ته درغی؟  
 - هسې!

- زما نیکه ستا د مور د نیکه غونډې کشیش نه و چې ټول عمر په کلیسا کې تېر کړي.  
 دلارا ټنډه تروه شوه:

- ته باید زما نیکه ته احترام وکړې!  
 سړي وخنډل:

- ما خو کومه بده خبره نه ده کړې!  
 غلی شو، په خوند یې وویل:

- اه! بریتانیې ته د ډېو ډېو جونز خدمتونه نه شو هېرولئ! پوهېږئ! نیکه مې په بریتانوي هند کې زېږه سپینه کړه. پوره څلوېښت کاله یې ملکې ته خدمت وکړ!

سوزان وویل:

- مهال مې یې ولید.

سړي په بېړه وړ وکتل.

سوزان وویل:

— نن سهار مې په زېرمیني کې یو صندوق وموند....

سړی په خبره کې وړولوېد:

— هلته یوه زړه کتابچه هم وه.

— هو! راسره را وامې خيسته.

سړي وخنډل:

— ښه دې وکړل، خو پام ورسره کوه.

تام وویل:

پلاره! تالوستې ده؟!

— هو! خو کلونه مخکې، سم مې نه دی په یاد! تاسو یې ولولئ! پر خپل

غور نیکه به افتخار وکړئ!





د کشتی پر غولي گڼ موټر ولاړ ول. سمندري مرغانو خپل اوږده، سپين وزرونه باد ته ورکړي ول... هوار تلل.

سوزان د کشتی اوسپنيزې کتارې ته ودرېده، د سمندر اوبه ارامې وې، کله کله به د نجلی ژېړ، اوږده وېښته دهغې بڼې سترگې ته راغلل، گوتې به يې ترې لاندې کړې، تر غوږ به يې واپول.

کشتی ورو تله، شاته يې د سپينو ځگونو لیکه پاتې کېدله... سوزان مخ واپاوه. پر مخامخ اوږده څوکی یوه جوړه ښکارېدله. ځوانې نجلی د هلک پر زنگون سر اېښی و، هلک د نجلی په ژېړو وېښتو کې گوتې تېرولې.

د ټام غږ يې واورېد. دا يې د کشتی سالون ته د خوراک له پاره ور بلله. ورغله، د کاجوغو او پنجو ټکا خته... گڼ کسان ناست ول، ډېرو يې تنگي سترگې او پیتې پوزې درلودې، د چین، جاپان او کوریا سیلانیان ول.

سوزان مېز ته نږدې څوکی وښويوله، کېناسته، سره کړې غوښه يې خوښه نه شوه، له گارسونه يې د ترکاري سوپ را وغوښت. ډوډی يې وخوړه، کوټې ته لاړه. پر کټ پرېوته، د کمپیوټر له بکسه يې د خپل غور نیکه کتابچه را وایسته.

بغدادی پیر

ډبوډه جونز

د مطالعې گروپ یې ولگاوه، ځای ځای پانې یې واړولې، مسلسل تاریخونه یې نه درلودل، کله کله به د یوه او بل یادښت تر مینځ میاشتې او ان کلونه وتلي ول. بېرته لومړۍ پانې ته راغله، د سوزان غورنیکه (ډبوډه جونز) لیکلي ول:

برېتانیایوې هند- لاهور- ۱۹۱۹ م کال- د فبروري اووه ویشتمه:

نا ارامه یم، کیسه مالومه ده، غرمه مې هندي شراب وڅښل، ښه نه ول، پر زړه مې ترخې اوبه را اوښتې... نیم سات مې په تشناب کې تېر کړ، بې گټې و، اخیر مې د مېلمستون زړې خدمتگاري (راني) ته ور غږ کړل، له جارو سره راغله، گېډې ته مې غبرگ لاسونه نیولي ول، له درده تاوېدم، ډاکټر مې راوغوښت، راني د باندي ووته، شپه وروسته یې یو کوچینی خیرن بوتل راته ونيو. ویې ویل چې یوناني دوا ده، د نس تاو به دې ښه کړي.

یو خړپت شنه رنگه پوډر مې له اوبو سره تېر کړل، د راني خبره سمه وه، سات وروسته مې د نس چونگاری ودرېد.

ماسپینین یو عسکر راغی، سلامي یې ووهله، یو کاغذ یې راته ونيو. حیران شوم، چانس لر لاهور ته راغلی و، عاجل یې غوښتی وم. په بېرته مې پر ځان اوبه تیرې کړې، ژمی دی، خو اوبه تودې لگېدې، دریشي

مې واغوسته، پر کوټ بند ایښې شپو خولۍ ته مې لاس ور وغځاوه، د باندې په څلورو آسانو پسې تړلې گاډۍ ولاړه وه.

ور وختم، د لاهور بازار له گڼې گونې ډک وو، د هندي تېزو مصالحو بوی ته. گاډۍ یوې تنگې کوڅې ته ور ننوته، له آذانونو سره د پایزېونو د شرنگا غږونه ګډول. څوک جوماتونو ته تلل، څوک درمسالونو ته روان ول، چا د رقاصو ننداره کوله....

گاډۍ یوې پخوانۍ کلا ته ننوته. دا کلا په لاهور کې د انگرېزانو لوی مرکز و. اوږدې کوټې ته ورغلم، له پوځي منصبدارانو ډکه وه. د چانسلر ډبل، اوږده برېټونه څرېدلې ول. خولۍ مې د سلام په دود له سره کښته کړه، پر اوږده مېز پورې جوخته څوکۍ مې راکش کړه، کښاستم. د څنگ ملګري البرت ته مې کتل، اوږې یې پورته واچولې، لاهور ته د چانسلر د ناڅاپي راتګ په علت نه پوهېده.

چانسلر په برېټانوي هند کې د سر سړی و، ما ډېرې ناستې ورسره کړې وې، خو تردې دمه مې دومره نا آرامه نه ولیدلې.

مایې لاسونو ته وکتل، پنډې، سرې گوتې یې لږېدلې... چانسلر ودرېد، غاړه یې صافه کړه، ویې ویل:

د افغانستان له حالاتو خبر یاست؟!

ټول غلي ول، البرت ودرېد:

هو صېب! پاچا حبيب الله خان یې د لغمان په کله گوش سیمه کې وواژه.

غلی شو.

چانسلر وویل:

— همدومره؟! —

— نه! څه موده مخکې یې زوی امان الله خان پاچاهي اعلان کړه.

— د امان الله خان په اړه څومره معلومات لري؟! —

البرټ بله خبره ونه کړه!

چانسلر د تنباکو له پانو جوړ، پنډ سگرت ولگاوه، له خولې یې سپېره

لوخره راووته، یو دم یې چیغه کړه!

— اېشورام چېرته دی؟! —

دروازه خلاصه شوه، انگرېز پوځي سلامي ووهله، په زوټه یې وویل:

— صېب! اېشورام همدا اوس را ورسېد، خو نېغ تشناب ته لاړ.

البرټ ته مې وکتل، لاندینی شونډه یې په غاښونو کې ټینګه نیولې

وه، گېډه یې پورته پورته غورځېده، په مخ کې یې راټولې شوې وینې

وپوهولم چې خندا یې په ډېره سخته کابو کړې ده.

نورو ته مې وکتل، ټولو جدي خبرې نیولې وې.

اېشورام راغی، خو چانسلر د دمې جوړولو وخت ورنه کړ، له هغه یې

وغوښتل چې خبرې وکړي.

اېشو رام مې پېژانده، هندو و، خو صافه پښتو یې ویله، ده په کابل

کې د یوناني طب کاروبار کاوه، خو په اصل کې یې د برېتانوي هند

تنخوا خورله.

اېشورام وویل:

زما دوکان د کابل مراد خانې ته نږدې دی، خو ورځې مخکې پر سپین آس یو سپور ځوان راغی، ځوان بنایسته بنکارېده، غټې سترگې، سپین مخ او نري بریتونه یې لرل، ورنږدې شوم، امان الله خان له گارډ او عسکرو پرته یواځې راوتلی و، له تېکي راوتلې توره یې لمر ځلوله... خلک خبر شول، دوکانونو ته قلفونه ور ولوېدل، ارته میداني له سلگونو یا هم زرگونو کسانو ډکه شوه.

ځوان پاچا ناره کړه، اولس یې د خپلواکۍ اخیستلو ته را وباله، ده یو سر لوړی، آزاد او پرمختللی افغانستان غوښت... په خبرو کې یې زور و، خلک یې د انگرېزانو پر ضد پاڅون ته رابلل...

ابشورام شل دقیقې خبرې وکړې، کېناست. چانس لرله جبهه یو کاغذ را وایست. امان الله خان بریتانوي حکومت ته لیکلي وو چې افغانستان باید د یوه خپلواک هېواد په توګه په رسمیت وپېژني.

وروسته یې د ناستو کسانو نظر وغوښت. ټول په یوه خوله ول، د امان الله خان لیک یې هسې باتې وگنلې، ویې ویل چې یو کمزوری پاچا د بریتانیا د لویې امپراتورۍ پر وړاندې هېڅ هم نه دی، دا ماشوم بې ارزښته وگڼئ، همداسې یې پرېږدئ، د لیک ځواب مه ورکوی، خو ابشورام قناعت نه کاوه، ویې ویل چې له امان الله خانه وپره په کار ده، ما تردې پخوا په یوه افغان کې هم داسې د آزادۍ شور او له انگرېزانو دومره ډېره کرکه نه وه لیدلې.

سوزان کتابچه کهنسوده، تشناب ته لاره. مخ ته یې څو لپې اوبه ور واچولې، بېرته پرکت اوږده وغځېده، پاڼه یې واړوله:  
برېتانوي هند- لاهور- ۱۹۱۹ م کال- د اگست لسمه:

- د شپې یوه بجه ده، وینس یم، اعصابو مې کار پرېښی! یوه ځوان پاچا خنگه یوې لویې امپراتوري ته ماتې ورکړه! زړه ته مې نه لوبړې، خو واقعیت دی، مور په څو جبهو کې مات شوو، تش لاس خلکو توپونو او طیارو ته غېږې ورکړې، ترپ، پر ځمکه یې را وویشتل. سخته ده! لویه برېتانیه یې وشموله.

برېتانیایي هند- لاهور- ۱۹۱۹ م کال- د سپتمبر دوه ویشتمه!  
- سهار په خره تلیفون راغی، چانسler ور وغوښتم. نیم ساعت وروسته یې راته وویل چې بار او بستره دې وټړه. له څو نورو کسانو سره به کابل ته ځي!

دې ناڅاپي سفر ته نه وم تیار، خو د چانسler تریو تندي وپوهلم چې اضافه خبره مې په گټه نه ده. چانسler راته وویل چې په کابل کې زموږ د یو څو کسانو موجودیت ضرور دی.

سل زړونه مې سره وتړل، ناروغي مې بانه کړه، ورته ومې ویل، چې که امکان ولري، بل څوک ولېږه، خو قناعت یې ونه کړ، دی پوهېده چې دې ماموریت ته تر ما بل غوره کس نه شي موندلای.

زه د برېتانوي هند په ټولو سیمو کې گرځېدلی وم، د خپل پنځه دېرش کلن ژوند څوارلس کاله مې د برېتانوي هند په استخباراتو کې تېر کړي ول، له بنگاله را نیولې، د ایران تر سرحدو بلد وم، شپږ کاله مې له

شاه حبیب الله خان سره په دربار کې د مشاور وظيفه درلوده، د افغانانو خوی، رواج، ښه او بده را مالومه وه، په پښتو مې صافې خبرې کولای شواى. له قواري هم انگرېزانو ته نه پاتې کېدم. مور مې ايټالياوى وه، د افغانانو غوندې رنگ يې درلود، تورې سترگې او تور وېنسته مې له موره وړي ول.

کابل\_ ۱۹۱۹ م کال\_ د اکتوبر څلورمه:

پرون يې راته وويل چې له غازي امان الله خان سره به سبا په لسو بجو گورئ، خو البرت رايا ده کړه چې افغانان وخت ته ارزښت نه ورکوي، د سهار ناشتا مو په کراره وخورئ!

البرت تک سور، چاغ سپرې دى، سره ډبل برېتونه لري، په خوراک ډېر وخت تېروي، ستمى يې خېژي. له هرې گولې خوند اخلي. خو زموږ د سفر بل ملگرى څلور هېوکي خوار بوډا دى. که يې د بدن غوښه ترې و تراشې، نو په تول څلور کېلو نه نه ترې جوړېږي، خو پزه يې تر اندازې زياته اوږده ده، ډېر نه خاندي، خو کله چې و خاندي، پورتنۍ شونډه يې په پزه کې ورکه شي.

يوولس بجې ارگ ته ورسېدو، يو په ونه لوړ دريشي کړى ځوان راغى، موږ يې يوه لوى سالون ته رهنمايي کړو، بخښنه يې وغوښته، ويې ويل چې پاچا په لسو بجو ورغوښتي وئ، خو تاسو ناوخته راغلي، پاچا له يوولسو تر دولسو بجو پورې له ځينو قومي مشرانو سره گوري.

ځوان غلى شو، ويې ويل:

– پاچا د ماسپینین له لمانځه وروسته بله غونډه لري. خو زه به احوال درته راوړم، شاید د ډوډۍ پر وخت مو ور وغواړي. خوآن له سالونه ووت.

البرت وویل:

– له ساده سړي سره نه یو مخامخ.

حیرانې سترگې مې ور واړولې.

البرت وویل:

– په اسیایي هېوادونو کې مې ډېر پاچاهان لیدلي دي، خو دا سړی

( امان الله خان ) لومړنی پاچا دی چې وخت ته ارزښت ورکوي.

یوه خدمتگار له شیدو ډک گېلا سونه او کولچې راته راوړې. له کړکۍ مې د باندې وکتل، د ارگ لور، ډبرین دېوالونه پاک ول، یوه بوډا له نري سرک څخه د ونو ژېړې پانې جارو کولې...

ارگ مې پخوا هم لیدلی و، خو دومره پاک نه ښکارېده.

د باندې ووتم. سوږ باد لگېده، په چمن کې د گچو سپینې لیکې تېرې وې. پورته مې وکتل، د شیر دروازې د غره پر څوکو د اوړې نری پېروی پروت و.

سگرېټ مې ولگاوه. د جارو غږ نږدې و. یوه شېبه ودرېدم، د مني لمر ته مې په سختۍ هډونه تاوده شول، نیم سوخته سگرېټ مې په چمن کې واچاوه، تر ډېره مړ لوگی ترې خوت.

بوډا راغی، نیم سوخته سگرېټ یې ورپورته کړ، په جارو شویو پانو کې یې واچاوه.



بوڊا ته مې وویل:

په چمن کې یې دا سپینې لیکې ولې جوړې کړې دي؟  
 بوڊا را وکتل، څه یې ونه ویل، لار، د گل تر بوتې لاندې لوږدلی کاغذ  
 یې ور واخیست، بېرته راغی، کاغذ یې په لاسي کراچۍ کې واچاوه،  
 وپې ویل:

پاچا امر کړی چې د نیالگیو د اېښودلو له پاره کتار کنډې وکیندئ.  
 ومې ویل:

خو نیالگی د حوت په میاشت کې اېښودل کېږي!  
 بوڊا وخنډل:

خو پاچا بل څه وایي. وایي چې یو خو به کار تیار وي، بل دا چې د  
 ژمې او وورې او یخونه به د کبندل شویو کندو خاوره نوره هم پسته کړي.  
 پسته خاوره د نیالگیو ودې ته ښه ده.

نو پاچا مو په باغوانۍ پوهېږي؟  
 بوڊا وخنډل:

پاچا په ډېرو شیانو پوهېږي، کم کتابونه خو نه لولي.  
 ومې ویل:

ته له څه وخته راهیسي دلته په ارگ کې یې؟  
 بوڊا وویل:

په ښار کې مې سوالگري کوله. پاچا مو تر راته ودراره، خواست یې نه  
 و خوښ، ورته مې ویل چې نو څه وکم! لس- یوولس عیاله راپسې  
 دی، ډوډۍ غواړي. بس! دلته یې راوستم، کار مې اسانه دی، د

سړکونو په جارو کولو کې پیاوړی یم. د میاشتې په اخیر کې تنخوا راکوي، تر بسه هم پسې تېره ده.

بوډا کراچی تېله کره، وچې پانې یې ورسره یو وړې.

بېرته سالون ته ورغلم. پنځه کمې دوولس بجې مې ځینې غبرونه واورېدل، تر کرکې مې ور وکتل، له مخامخ ودانۍ گڼ کسان را ووتل، تورې او سپینې پگړۍ یې تړلې وې. یو تک سپن مخ مې ولید، ودرېدم، امان الله خان مې په لومړي ځل لید، لیرې و، خو غټې سترگې او تور بریتونه یې واضح ښکارېدل.

پاچا له ټولو څخه په غېږ خدای په امانې واخیسته، څو کسان یې پر لاسونو ور تپت شول، خو پاچا خپل لاسونه شاته ونيول، د لاسونو ښکلول یې نه خوښېدل.

ډله له ارگه ووتله. ځوان راغی، مور یې له امان الله خان سره لیدو ته و بللو. ځای ځای پر نړۍ، تازه جارو شوي سړک شنه لاندې نصور پراته ول.

اورېد دهلېز ته ورننوتو، له مخامخ کوټې یو غږ راغی:

دوی باید خپل شخصیت ته درناوی ولري، زه عادي انسان یم، ضرور نه ده چې زما لاسونه ښکل کړي.

رهنما ځوان دروازه وټکوله. کوټه وړه وه، امان الله خان او یوه بل په عمر پوخ سړي لاسونه راکړل. پر څوکیو کېناستو. البرت د ناوخته را تلو په خاطر بڅښنه وغوښته. پاچا په عمر پوخ سړي معرفي کړ، د پاچا خسر او د دفتر مشر محمود طرزي و.

البرټ د چانسلر لیک ورته ونيو، په لیک کې له شاه امان الله خانه غوښتل شوي و چې د مناسباتو د ساتلو له پاره د دوی څو کسانو ته په کابل کې د اوسېدو اجازه ورکړي. پاچا لیک ولوست. وروسته یې اورېدې خبرې وکړې، ده د برېتانیې په شمول له ټولو هېوادونو سره متقابلې دوستانه اړیکې غوښتې... بیا یې د برېتانیې ملکه په دروند نوم یاده کړه، وېبې ویل چې دواړه خپلواک هېوادونه د اقتصاد او سوداګرۍ په برخه کې له یو بل سره ډېره همکاري کولای شي... خو شرط یې دا دی چې برېتانیه باید افغانستان د یوه خپلواک هېواد په توګه په رسمیت وپېژني.

پاچا نیم ساعت خبرې وکړې، په خبرو کې یې د خپلواک افغانستان نوم ډېر یاد او، خو د (خپلواک) ټکي زما زړه خوړ.

دې سړي یواځې څو میاشتې مخکې د برېتانیې امپراتورې ته ماتې ورکړې وه، ډېر انګرېزان یې تر تبع تېر کړي ول، خپلواکي یې اخیستې وه... خو اوس یې په خبرو کې کرکه نه لیدل کېده، خبرې یې تودې او له مینې ډکې وې. دی د خپل هېواد د اقتصاد په فکر کې و.

شل کمې یوه بجه ډوډۍ راغله، د وریژو په مینځ کې لږه غوښه ایښې وه، خو ماد ده د پلار دسترخوان هم لیدلی و، پر مېز به د لوبښو ځای نه کېده.

امان الله خان دوه ځله دېوالي ساعت ته وکتل، خو البرټ لا خبرې کولې... پر پښه مې یې د بوت څوکه ور کېښوده، خوله یې بنده شوه.

د خدای په امانۍ پر وخت مو پاچا ته لاس ورکړ، لاس یې تود او له انرژۍ ډک راته واپسېد.

په وره کې مې نوک ونيو، شاته مې وکتل، امان الله خان په یوه پنډه کتابچه کې څه لیکل.

پېښور ته د بېرته تگ له پاره طیاره دوې ورځې وروسته راتله. موږ یې بالاحصار ته بوتلو. یوه پاکه کوټه یې راکړه. له کړکۍ مې د باندې وکتل، تر بالاحصار لاندې گڼ کورونه پراته ول، د پل خشتي د جومات گمبډې لمر ته ژپړه لمبه کوله. لیرې د ارگ هسک د پوالونه ښکارېدل، ورها خوا پراخه ساحه شنو لوخو نیولې وه.

بېرته پر کت کېناستم.

جورج وویل:

— له دې سړي (پاچا) وېره په کار ده.

مخ مې وروړاوه.

جورج وویل:

— له هونبیار دښمنه ووېرېږه! دا سړی په هند کې هم ستونزې راته

جوړولای شي.

البرټ وخنډل:

— دومره یې هم مه لویوه!

جورج وویل:

— د پاچا په سترگو کې مې یوه ځلا ولېږده، له خپلواکۍ د خوند

اخیستلو ځلا! ښه به دا وي چې د بریتانیې حکومت یې په رسمیت

وپیژني، که نه نو فکر نه کوم چې په اوسني افغانستان دې قناعت وکړي، څه وخت وروسته به یې خبره تراټکه وي.

ومي ويل!

— زړونه مو غټ ونیسئ! تر هغه وخته پورې به ونه رسېږي.

دواړو راته وکتل.

ومي ويل:

— د اوس له پاره تردې ډېر څه مه رانه غواړئ!

البرټ وخنډل:

— نو ته په خپلو ملگرو هم بې باوره یې؟!

جورج وويل:

— البرټه! خپل وخت مه ضایع کوه! ډېوېډ جونز د استخباراتو مامور دی، تر اوسه به یې له چانسلر او ملکې پرته، خپلې مور ته هم رنښتیا خبره نه وي کړې.

سوزان بله پاڼه واړوله. ډېوېډ جونز دوه کاله وروسته تاریخ لیکلی و.

برېتانوي هند— کلکته— ۱۹۲۲ م کال— د مارچ یوولسمه:

— نه وم، دوه کاله مې په لندن کې تېر کړل، تېره اونۍ کلکتې ته راغلم،

د یادابنت کتابچه مې همدلته پرېښې وه.

ورک یې که! څه ولیکم، ماغزه مې اېشي، هغه وطن (افغانستان) مو

په رسمیت وپیژاند چې داخلي او خارجي سیاست یې زموږ په واک کې

و، خو چاره نه وه. حالات تردې نور هم سختېدل، په قبایلي سیمو کې

خلک را پاڅېدل، لوی تاوانونه یې را ورسول، ملکه مجبوره شوه چې

د هنري ډابس په مشرۍ کابل ته یو لوړ رتبه هیئت ور ولېږي. ډابس له شاه امان الله خان سره رسمي تړون لاسلیک کړ، د افغانستان خپلواکي او حاکمیت په رسمیت وپېژندل شو.

خو کاشکې یواځې افغانستان وای، په راجستان، کشمیر، کوټه... کې هم ځینې قبیلې را پورته شوې دي، دوی زړور نه ول، پوهېدل چې پر بریتانیا وار د زمري زړه غواړي، خو له امان الله خانه یې زده کړل، اوس امان الله خان ته په ټول هند کې د آزادۍ د سمبول په سترگه کتل کېږي، په جومات، مندر او کلیسا کې د افغانستان د آزادۍ خبرې تودې دي. دې سړي ډارن خلک زړور کړل، اوس د ډېرو زړونو ته لوېدلې چې له بریتانیا خپلواکي اخیستی شي.

اه! که دا سړی (امان الله خان) ترستوني ونه نیسو، نو هند مو له لاسه وتلی بوله.

کابل\_ ۱۹۲۳ کال\_ د می اتمه.

\_د تېرې یوې میاشتې یادابستونه!

په رڼو اوبو کې مې گوتې ننه ایستې، اوړی او دومره سړې اوبه؟! له پورته پاخه توتان راغلل، لپه مې ډکه کړه، اوبه مې له توتانو سره تېرې کړې، سړې اوبه او خواږه توتان! تر دې دمه مې داسې خوند نه و څکلی.

سر مې هسک کړ، تر شنو ونو پورته د پغمان د غره څوکې لا سپینې وې.

هینگاری راغی، ور ومې کتل، موټر ته کتار خړې ولاړې وې. ورغلم، سړک تنگ و، موټر مې شو ځله شاته او مخته کړ، ایله د خرو د تېرېدولاره پیدا شوه. خو بیا هم د یوې خړې رېږي ځولۍ د موټر د څنگ شیشه کړه کړه.

بېرته د رڼو اوبو پر ژۍ کېناستم، څرپ شو، د خړې اوربوز په اوبو کې ننوت.

یو غږ مې واوړېد:

— ټینک یو (مننه).

شاته مې وکتل، یوه بوډا خړه خړه له پړي نیولې وه، راته موسک و.

بوډا وویل:

— پرنګی، پرنګی؟!!!!

حیران شوم، د امان الله خان د پاچاهي په دې څلور کاله کې ډېر بدلون راغلی و، زما په څېر شپو ځولۍ، نېکتایي او دریشي ډېرو دولتي مامورینو درلودې، څېره مې هم د دوی غوندې وه، نو دې کلیوال او ساده سړي له کومه وپېژندلم؟!

ومې ویل:

— څنگه وپوهېدې چې زه انګرېزیم؟!

دا ځل د بوډا سترګې رډې راوختې، په خوند یې وویل:

— ته خو سمه پښتو وايې!

غلی شو، موټر ته یې اشاره وکړه، ویې ویل:

— د موټر پر دروازه دې د پرنګیانو د شاهي حکومت نښه ده.

— اه! دهقان سړی او دومره مالومات.

ومې ویل:

— له کومه پوه شوي.

سړي وخنډل:

— د پاچا سیوری دې خدای زموږ له سره نه لیرې کوي، ټولو کلیو ته یې مالمین را لېږلي، وړو، زړو ته درس وایي، ایله د لمانځه په مانا وپوهېدو، لیکل او لوستل مو زده کړل، ستاسو د بیرغ عکس او د حکومت نښه مې هم په یوه کتاب کې لیدلې وه.

سړي د خړې له څولۍ لنده ټوټه لیرې کړه، ویې ویل:

— نازک بدني منې دي، ښار ته یې د خرڅلاو له پاره وړم.

دوې منې یې راته ونيولې، د خړې پړی یې کش کړ، بېرته سړک ته وخت.

یوه منه مې په اوبو کې ووهله، خړپ مې ترې وایست. موټر ته ور وختم، وېره نه وه، دې خلکو د پاچا په یوه امر تورې راپسې را واخیستې، خو په بل فرمان یې د خولې گوله راسره جلا کوله! سوله وه، په سوله کې خلک زموږ په وینو پسې نه گرځېدل.

مخکې لارم، یو ځای پخه ودانۍ جوړېده. موټر مې همالته ودراره. د لرگي وړه لوحه مې ولوسته، لیکلي و: «طاق ظفر— د استقلال څلی».

ورغلم. گڼو کارپگرو کار کاوه. یو دریشي کړی ځوان لاس راکړ، په بل لاس کې یې کاغذ و، له لیکو یې وپوهېدم چې د منار نخشه ده.



یوه ماشوم د لرگي څوکۍ راته راوړه، کېناستم، ځوان هم د موټر له نښې پوهېدلی و چې د بریتانیې په سفارت کې کار کوم. نور یې هم خبر کړل.

د یوه ماشوم تندی سره ورغی:

ـ اوف! پرنگی کافر.

خو یوه کاریگر سپک کړ، ویې ویل چې مېلمه دی.

د منار پوښتنه مې وکړه، دریشي کړي ځوان وویل، چې د پاچا په امر د آزادۍ څلی جوړوو.

دې ټکي یوه مانا لرله، له انگرېزانو آزادي، خو دا ځوان په نزاکت پوهېده، د انگرېز نوم یې زما د غرور د ماتېدو په خاطر وانه خيست.

ځوان ته مې وکتل:

ـ له پاچا ډېر خوشاله یاست!

ځوان وخنډل:

ـ له داسې چا به ولې نه یو خوشاله چې ان زموږ د کور د مصارفو فکر هم ورسره دی.

په حیرانۍ مې ورته وکتل.

ځوان وویل:

ـ گوره! په لاس کې نیولې پیاله دې یو ساده مثال دی! په موږ کې مېلمه سپېرې شونډې نه پرېږدي، یو چا به پور کاوه، خو مېلمه ته به یې شیدې، وچه یا تازه مېوه یا کتغ تیاراوه. افغانان نیستم خلک دي، دې سړي فکر وکړ، تجاران یې تشویق کړل، په لومړي ځل یې دې وطن

ته چای را ووړ. هم ارزانه دي، هم دود بایده پر خای کېږي او هم د صحت له پاره گټه لري. پخوا به خلکو د سیندونو او ویالو اوبه څښلې، د ډېرو معدې به خرابې وې، خو اوس اوبه جوش کړه، لږ چای ور واچوه، هم خپله ستریا پرې لیرې که، هم د مېلمه پرده وکه.

ډله ماشومان راغلل، له ټوټو جوړې ډکې کڅوړې پسې زنگېدلې. یو لس، یوولس کلن ماشوم نږدې راته کېناست، د کڅوړې پوښتنه مې ترې وکړه، لنډه یې راته وویل چې د مکتب کتابونه دي.

یو کتاب مې را واخیست، په لومړیو دوو مخونو کې یې حمد او نعت شریف لیکلي وو، درېیم او څلورم مخونه یې د آزادۍ په اړه ول... نورې پاڼې مې واړولې، ساده ژبه یې درلوده، خو مخه د وطن دوستۍ خبرو ډک کړي ول، بیا د افغانستان د دوو-دریو ولایاتو په اړه لنډ مالومات وو. وروسته د یوالي او اتحاد په باره کې یوه کیسه راغلې وه، بیا د پاکو اوبو د اهمیت په اړه یو ساده شعر و....

دا کتاب یواځې یو کال مخکې چاپ شوی و.

کڅوړه مې وکته، دوهمه سپاره، دیني ښوونه، حساب... د خطاطۍ د مشق لږگینه دره. نی، رنگ... پکې پراته ول.

په زړه کې را تېره شوه:

– ډېر ډېر جوړه بچو! څومره چې وخت تېرېږي، په هماغه اندازه به د دې خلکو غلطېدل گران کار وي.

مانښام سفارت ته راغلم. د سفير ټنډه تروه وه، ويې ويل چې په جلال آباد کې يې هغه په زرگونه اخبارونه سوځولي دي چې له برېتانوي هنده کابل ته راتلل.

علت مې وپوښت. سفير په تليفون کې له محمود طرزي سره غږېدلې و، هغه ورته ويلې و چې په دې اخبارونو کې ډېر داسې مضامين راغلي دي چې زموږ په خلکو کې مذهبي نفاق خپروي او د افغانستان ملي حاکميت او آزادۍ ته زيان لري.

سفير د محمود طرزي له خولې را ته وويل چې له دې وروسته به د ډيورنډ پر کرښه هغه اخبارونه او مجلې چاڼ کېږي چې له برېتانوي هنده دې وطن ته راځي.

کوټې ته لاړم. سترې وم، خو ما بايد د ورځې را پور ليکلی وای. يواځې زه نه وم، په کابل ښار کې دوو سوو کسانو وظيفې درلودې چې د هرې طبقې نظريات مالوم او سفير خبر کړي. په دوی کې انگرېزان کم ول، زه او څلور نور هغه کسان چې ژبه يې زده وه او څېرې يې افغانانو ته پاتې کېدلې. نور هغه افغانان، هندوان او سکان ول چې د مالوماتو په بدل کې يې له سفارته پيسې اخيستي.

سترې ورځ، ارام خوب لري، تر سهاره ويده وم. جومه وه. ولمبېدم، افغاني جامې مې واغوستې، جگه شمله مې ودروله، د شور بازار تنگو کوڅو ته ورغلم. دوکانونه له مختلفو اجناسو ډک ول، د لوبڼو يوه لوی دوکان ته ودرېدم، د روسيې ساخت له پتنوسونو، چايجوشونو...

چاینکو ډک وو. یوه بنکلې میناتورې شوې پیاله مې را واخیسته، روسی وه. دوکاندار ته مې وویل:

— لاهوري کاسې مې په کار دي.

دوکاندار وویل:

— پخوا خو مو سترگې تړلې وې، فکر مو کاوه چې هر څه په لاهور او ډهلي کې دي، خو پاچا دې خدای تر ډېره راته ژوندی لري، په تجارت یې وپوهولو، له نورې دنیا سره یې بلد کړو، له سفیرانو سره یې کېنولو... زما په څېر گڼ نور تجاران په کال کې دوه-درې ځله ایران، ترکیې او روسیې ته ځي، هلته خریداري کوي، تر لاهوره په کمه بیه، بڼه جنس په لاس راځي.

پیاله مې واخیسته، د غالیو خرڅولو کوڅې ته ور وگرځېدم، یو چاغ ترکمن په بیره د لرگي چوکۍ راته سمه کړه. دوکان له رنگارنگ غالیو ډک و. سړي څو غالی سره واپولې، یو دم یې ناره کړه!

— اچچه یې، کندوزي، بشیري، مور، خرسک... کومه قالینه غواړئ؟

غلی وم.

سړي د قالینو درنگ، جوړښت او کیفیت په اړه اوږدې خبرې وکړې....

ومې ویل:

— پر هاغه نورو قالینو مو ولې سپینه توتیه هواره کړې ده؟

سړي وخنډل، چوڅۍ سترگې یې لا پسې تنگې شوې، په خوند یې وویل:

— هغه به دې نه شي خوښې، خارج ته ځي.

حیران شوم.

سړي سپینه توتہ لیرې کره. ویې ویل:

— موږ (افغانان) سړې غالی، خوښوو، خو په دې غالیو کې نور رنگونه

هم راغلي دي، گلان او نخشه یې هم فرق کوي.

یوه وړه قالینچه مې راپورته کره، د بریتانیې د ملکې عکس پکې

اوبدل شوی و.

سړي وویل:

— کال مخکې یې د غالیو ټول سوداگر وزارت ته ور وغوښتل، درې

ورځې یې درس راکړې، پوه یې کړو چې اروپایان څه رنگ او کوم چاپ

قالینې خوښوي. یوه جوپه غالی، مو اروپا ته ولېږلې، ښې پیسې یې

راته جوړې کړې، له موږ سره د غالی، اوبدونکو گېډې هم مړې شوې.

اوس مو په مزار، کندوز، اقچه، بغلان... کې نوي فرمایشونه ور کړي

دي.

ولاړ شوم، ومې ویل:

— وبخښه! زحمت دې وایست، خو څه مې وانه وخیستل.

سړي وخنډل:

— که کوم دوکاندار خدا او حوصله ونه لري، دوکانداري دې نه کوي.

ومي ویل:

— دا خو چینایي متل دی.

— هو! موږ کله کله وزارت ته ور غواړي، د تجارتي اجناسو د راکړې

ورکړې او اخلاقو په باره کې راته غږېږي، دا خبره مې هم همالته زده

کړې ده. که خدای کول، نو راتلونکی پسرلی ځینې تاجران ترکیبې ته لېږي. وایي چې په تجارت کې به نوي څه زده کړي. له سړي مې خدای پاماني واخیسته، لنډ را تاو شوم، تنگه کوڅه له قفسونو ډکه وه، د مختلفو مرغانو آوازونه تېره لگېدل. یوه دوکان ته ودرېدم، غولې له سویانو او کوترو ډک و، پورته د لرگي گڼ قفسونه را څړېدل. یوې مرغۍ ته مې وکتل، د ستونې سپینې پستې بڼکې به یې وپرسېدې، اخیستې هوا به یې په خواږه غږ بدله شوه. بوډا په بیړه وویل:

—خوښه دې شوه، ارزانه ده؟!

ومې ویل:

—نه.

بودم یې بې غابونو خوله خلاصه شوه، په خوند یې وویل:

—ها! خو سم ووايه چې کوتر باز یې!

تر لاس یې ونيولم، تنگ دوکان ته ننوتم، کوترو ته یې اشاره وکړه، و یې ویل:

—شیرازی، چپه پرې، ملاقي، بال سفید، زردچه...کوم ډول کوتري غواړي؟!

زما ځواب ته ماتله نه شو، یوه سره کوتره یې ونيوله، و یې ویل:

—که د کوترو له ملاقه خوند اخلي، نو تر دې کوتري مه تېرېږه، په هوا کې په یوه سا اوه ځله را اوړي. هوا! خو که د نورو د کوترو د نیولو

شوقی یې بیا هاغه توره کوتره واخله، یو خو له سپله نه جلا کېږي، بل په هر ځل الوتو خامخا یوه بله کوتره درته راوړي.

یوې وړې نجلۍ یو کوچینی پتنوس را وور. د بودا ټنډه تروه شوه، په خشکه (غوسه) یې وویل:

ولې مکتب ته نه یې تللي؟!

د نجلۍ خړې شونډې و خوځېدې:

ناروغه یم، تبه مې ده.

بودا پتنوس ورواخیست، نجلۍ بېرته له دوکانه ووته.

ومې ویل:

خه دې ده؟!

بودا د لرگي په دره د سنیو دسترخوان هوار کړ، د کاسې له سره یې برغولۍ وبنویاوه، په کورتو کې لنډه شوې ډوډۍ وه. څنگ ته ایښې بدنۍ یې کږه کړه، پر خړه خاوره خړې اوبه تویې شوې. ماته یې وکتل، د ټنډې گونځې یې لا سره ننوتې وې. ویې ویل:

ډوډۍ خورې؟!

نه.

نوریا را پرېږده.

د دوکان له دروازې څنگ ته شوم.

بودا د پاستې ژۍ ورپرې کړه، په ډکه خوله یې وویل:

وبخښه، دې لمسی مې ماغزه را وخوړل، بانې کوي، پرون هم مکتب ته نه وه تللي.

ومی ویل:

-خو نه دې ځي!

بوډا برگ راته وکتل:

-تا لکه چې د پاچا فرمان نه دی اورېدلی! مکتب یې پر نجونو او هلكانو جبري کړی.

ومی ویل:

-نو ته د پاچا له وېرې خپله لمسی مکتب ته لېرې.

بوډا خپلې خرې گوتې وختلې، ویې ویل:

-د وېرې خبره نه ده، د پاچا نا فرماني گناه لري.

ومی ویل:

-خو دا نجوني لویېرې، حساب، هندسه او نور کوپري کتابونه به

ووايي، تکرری به لیرې کړي، په مکتب کې به نوې نخرې زده کړي....

د بوډا ټنډه تروه شوه:

-ته څنگه افغان یې چې په خپل پاچا باور نه لرې! هغه چا چې موږ ته

عزت راوبانښه، له کوپره یې خلاص کړو، وطن یې آزاد کړ، د هغه په اړه

څنگه داسې چتیاوت وایې؟! وځه!

په بېرته له دوکانه ووتم، د بوډا له غوسې ډک غږ راپسې راغی:

-د پرنگي جاسوسه!

د سفارت لاره مې ونيوله. د پل خشتې جومات ته گڼ شمېر خلک ور

روان ول. د ملا تېره غږ راته، د جومې د لمانځه په خطبه کې یې امان الله

خان، د خدای د رحمت سیوری گانډه.



درې ورځې له سفارته ونه وتم، ما باید کلکتې ته میاشتنی راپور تیار کړی وای، سخته وه، د خپلو جاسوسانو په واسطه ځینې را ټول شوي مالومات مې په شفر کې لیکل.

ماخستن مې لیکلی را پور له سره کوت چې د شعبې دروازه له دېوال سره ولگېده، سفیر و، وارخطا بنکارېده، ویل یې چې ارگ ته یې ور غوښتي یو.

د سفیر وارخطایی ته حیران شوم، ارگ ته د سفیر تگ کومه نوې خبره نه وه. سفیرانو به په میاشت کې یو ځل له پاچا سره کتل او د متقابلو اړیکو د ټینګښت، تجارت، فرهنګ، اقتصاد.... په باره کې به یې خبرې ورسره کولې.

خو د سفیر بلې خبرې چرتي کړم. دا ملاقات د تشویش وړ راته بنکاره شو. پاچا همدا شپه او همدا ساعت ارگ ته ور غوښتي وو.

ځان مې تیار کړ، نیم ساعت وروسته، زه، سفیر او د سفارت یو بل هندو کارکوونکی په ارگ کې وو. موږ یې یوې وړې کوټې ته بوتلو، یوه ځوان چای او څو رنگه وچه مېوه راته راوړه، بېرته د باندي ووت. سفیر وویل:

– که خبره خرابه وای، دومره یې نه نازولو.

سفیر ته مې وکتل، شنې سترګې یې ځلېدلې.

ومې ویل:

– دومره مه خوشاله کېږه! افغانان په خپل کور کې دښمن ته په درنه سترګه گوري.

سفیر یو دم ودرېد، وره ته مې وکتل، پاچا و. پاچا ټولو ته لاس ورکړ،  
مخامخ راته کېناست.

امان الله خان مې له څو کلونو وروسته لید، وزن یې یو څه ډېر شوی و،  
خو نور هماغسې تک سپین او بنکلی بنکارېده، یواځې غټې سترگې  
یې له غوسې ډکې وې.  
امان الله خان وویل:

— ناوخته دی، وار له واره به د مطلب خبره راواخلم، ان مایک پېژنئ؟!  
ټوخي واخیستم، له خولې مې چایو داره وکړه. پیاله مې پر مېز  
کېښوده. بڅښنه مې وغوښته. ژر مې له جېبه سپین رومال را وایست،  
د خپلې کورتۍ د ټټر پر لنده شوې برخه مې تېر کړ. سفیر ته مې  
وکتل، په لاس کې نیولې پیاله یې لړزېدله....  
سفیر په وار خطایي وویل:

— نه!

— ابراهیم او عبدالله خان څنگه؟!

سفیر غولې ته کتل.

پاچا له خپل جېبه یو پاکټ را وایست، خلاص کاغذ یې د سفیر مخې  
ته پر مېز کېښود، ویې ویل:

— له خپلې امضاخو به نه یې پښیمانه؟!

د سفیر سترگې رډې راختلې وې.

پاچا وویل:

دا درې کسان مو له اسنادو سره ونيول، ستا د سفارت کار کونکي دي، په کتغن کې يې ځينې کسان د نظام پر ضد بغاوت ته هڅول، منفي تبليغ يې کاوه، د عطاالله په نوم يوه خان ته يې دوه ويشت توپکه ورکړي ول....

پاچا ودرېد، سفير ته يې وکتل، ورو يې ويل:

دوه اويا ساعته! يواځې دوه اويا ساعته وخت لري چې له افغانستانه ووځي!

بېرته سفارت ته راغلو، سفير په غوسه و، خو چاره يې نه ليده، درېيمه غرمه يې تلگراف راته وکړ، ليکلي يې و چې پېښور ته په خير را ورسېدم.

يوه اونۍ وروسته د چانسلر ليک راغی، امان الله خان ته يې ليکلي و چې الن مايک انگرېز دی، دی بايد د بریتانيې د قوانينو له مخې محاکمه شي.

په دوهمه ورځ سفارت ته له ارگه ليک راغی، مجبور وم چې د ليک محتوا چانسلر ته تلگراف کړم. امان الله خان چانسلر په دروند نوم ياد کړی و، وروسته يې ليکلي و چې افغانستان يو خپلواک هېواد دی، خپل قوانين لري، بناغلی الن مايک به د دې هېواد د قوانينو له مخې محاکمه شي... تاسو ته دپوره عدل او انصاف ډاډ درکوم.

يوه اوونۍ وروسته محکمه داېره شوه، الن مايک، ابراهيم او عبدالله خان يې په اعدام محکوم کړل. بل سهار د سفارت په انگرې کې يو تور موټر ودرېد، څلورو افغان پوځيانو يو تابوت را کښته کړ، ورغلم، د

سفارت یوه کارکونکي د تابوت تخته لیرې کړه، الن مایک د عیسویانو له دود او مذهب سره سم په یوه نوې توره دریشي کې پروت و، نېکتایې ور تړل شوې وه، د کورنۍ د تتر له جبهه یې سور گلاب را وتلی و.

دې سړي ته مې څو وارې ویلي وو چې په دې خلکو کې ورو- ورو کار کوه، دومره تېز مه ځه، نه یې منله.

گرمې وه، تابوت مو په هماغه ورځ پېښور ته ولېږه.

میاشت وروسته بل سفیر راغی، څلور هېوکي وچ کلک بوډا و، د مورک غونډې وړې سترگې یې درلودې. په لومړۍ ورځ یې د ټولو شعبو کاغذونه ور وغوښتل، د خدمتگار له خولې خبر شوم چې په څلرو ویشو ساعتونو کې یې یواځې درې ساعته خوب کړی.

سهار ته جلسه نیول شوه، د احتیاطي تدابیرو په اړه وغږېدو، مور پوهېدو چې سفارت د پاچا د مخفي کسانو تر څارنې لاندې دی. نوي سفیر امر وکړ چې سفارت ته تر یو څه وخته زمونږ هیڅ افغان جاسوس نه شي راتلای.

میاشت ووت، د سفارت دروازې ته مخامخ په دواړو پښو گوډ پروت سوالگر، سبزي پلورونکی او په خاورو کې ناست سیک تاوید لیکونکی ورک شول.

د سفارت کارکونکي خوشاله وو، ویل یې چې د پاچا شک وخت، خپل جاسوسان یې ور ټول کړل، تر دې وروسته به سفارت تر څارنې لاندې نه وي، خو د سفیر وړې سترگې ونه ځلېدې، ویې ویل چې د

امان الله خان په اړه یې ډېره مطالعه کړې ده، پام کوئ! پاچا ساده سپری نه دی!

د سفیر خبره سمه وه، یوه اوونۍ لا نه وه وتلې چې له ارگه رسمي مکتوب راغی، لیکلي یې و چې د سفارت کارکوونکي حق لري چې په آزاده توگه په بنار کې وگرځي، خو د نجونو د زده کړې په برخه کې د افغانانو د ذهنیت خرابول، زموږ په داخلي چارو کې ستاسو لاسوهنه

....

سفیر په غوسه و. په هماغه ساعت جلسه ونیول شوه، د سفارت یوه صوفي کارکوونکي په ماته گوډه ژبه وویل چې دوې ورځې مخکې یوه سماوار ته ورغلم، ساده کلیوال ول، زما هرې خبرې ته یې سرونه خوځول... وخت مې غنیمت وگاڼه، د نجونو مکتب مې را واخیست، په کوپراو فحشا مې ختم کړ....

سفیر مېز په سوک وواهه، په غوسه یې وویل چې د ده له اجازې پرته هېڅوک له سفارته نه شي وتلای!

خو د سفیر په دې امر کې زه نه راتلم، زما مستقیم امر چانسلر و، له کلکتې به راته ویل کېدل چې څه کوه او څه مه کوه!

وخت ووت، خو احتیاط به مو تر کومه کاوه؟! کلکتې کلنی راپور غوښت، دا راپور په انگلستان کې ملکې ته هم رسېده. چاره نه وه، موږ باید له ځینو ولایتونو خپل افغان جاسوسان راغوښتې وای. سفیر نه قانع کېده، ویل یې چې سفارت ته د جاسوسانو راتگ، د توپ خولې

ته د هغوی تړل دي... فکر مو وکړ، لاره مو ومونده، د عکسونو یوه لوی نندارتون له شکه ایستلو.

د افغانستان له خارجه وزارت سره وغږېدو، ویې منله، ویې ویل چې د نورې دنیا له پرمختګ سره د افغانانو بلد بدل زموږ په ګټه دي. وخت ووت، له پېښوره په سلگونه نوي او زاړه عکسونه را ورسېدل، ټول عکسونه د اروپا له پرمختګه غږېدل.

د سفارت د انګړ دېوالونه مو له مختلفو عکسونو ډک کړل. ارګ او ځینو دولتي ادارو ته مو بلنلیکونه ور ولېږل، پر دوکانونو، نانوايانو، حمامونو... مو واړه، واړه کاغذونه ولګول، په دې کاغذونو کې لیکل شويو لنډو جملو عام افغانان، د عکسونو درې ورځني نندارتون ته را بلل.

په لومړۍ ورځ ګڼه ګڼه کومه وه، یواځې له ځینو وزارتونو یو شمېر دولتي مامورین راغلي ول، خو د دې خلکو په جلبولو کې مو ډېره ګټه لیده، له هر یوه سره به مو خندل...

پوښتنو یې ستړي کړو، د سفارت کارکوونکو باید د عکسونو په اړه مالومات ورکړي وای. یواځې د زراعت له یوه مامور سره مې یو ساعت خبرې وکړې، ده به هر عکس ته درولم، د تراکتورونو، ترېشرونو، پر ونو، بوټو د دوا پاشی د ماشینونو... زراعتي کود... په باره کې به یې پوښتنې کولې «بیه یې څو ده، څه کار کوي! زموږ دهقان او زراعت ته به څومره ګټور وي؟! څنګه یې دې وطن ته راوړای شو؟!...».

د تشناب په پلمه مې ځان ترې خلاص کړ، خو بل ځوان راته ودرېد، ده یوه عکس ته اشاره وکړه، ویې ویل چې ایا د چرگوړو د ایستلو داسې کوم ماشین به نه وي چې له برق پرته کار وکړي؟! د سفارت نورو کارمندانو ته مې وکتل، تر هر یوه به ډله را ټوله وه، د سفارت کارکوونکو به د عکسونو له مخې په نړۍ کې د نوي صنعت په اړه خبرې کولې....

حیران شوم، دلته لا څو کاله مخکې دا خبرې نه وې، د پخواني پاچا مامورینو به یواځې د بڼه آس، بڼه باغ، جنگي زرک، دوهم یا درېیم واده... په اړه خبرې کولې، خپل جیبونه به یې ډکول، خو اوس دې خلکوته نوي ځوان پاچا د وطن او پرمختګ مینه ورنښودلې وه. په دوهمه ورځ د سفارت انګر له عامو خلکو ډک شو، دوی یواځې عکسونو ته کتل... یو هم نه ورتو، نه ارزېدل، له دوی سره وخت تېرولو ګټه نه راته کوله.

له پلان سره سم زموږ جاسوسان په درېیمه ورځ راغلل، د خلکو په ګڼه ګوڼه کې چا شک نه اخیست، مخکې بلد ول، یو- یو د سفارت تر تعمیر لاندې زېرمیني ته کښته شول.

اورېده مېز ته اتلس کسه کېناستو، څلور موږ او پاتې افغانان ول. سفیر په پښتو او دري نه پوهېده، ترجمان یې درلود، خو پاتې دوو انګرېزانو مفهوم ورنه اخیست. سفیر لنډې خبرې وکړې، له مېلمنو یې مننه وکړه چې خطر یې ومانه او سفارت ته راغلل. وروسته یې له راغلو کسانو گزارش وغوښت.

لومړۍ یوه هراتي ملا غاړه صافه کړه، خبرې یې په بسم الله پیل کړې، ویې ویل چې افغانانو ته د ملا هره خبره د منلو وړ ده، (نه) نه پکې وایي، خود امان الله خان په باره کې اور نه اخلي، هېڅ هم نه مني، وایي چې دیوه داسې غازي پر وړاندې به څنگه راپورته کېږي چې انگرېزان یې له وطنه وشړل....

بیا له کندهاره راغلي یوه له رنگه تور خان خبرې وکړې، ویې ویل چې له ډېرو خانانو او ملکانو سره یې ناستې درلودې، دا یې ورته ویلي چې تېر پاچا به خانانو او ملکانو ته تنخوا او ځینې نور امتیازات ورکول، خو امان الله خان هر څه بند کړل... خانانو ته یې په سپکه وکتل، یو څه ژوندي شی... خو گټه یې ونه کړه، یواځې دوه خانان یې یو څه بد بینه کړي دي، نورو ته تر خپلو شخصي گټو د پاچا گرانښت او وطن مهم دی.

وروسته له غزني راغلی یو په ونه لوړ افغان پوځي ودرېد، ویې ویل چې په یوه کال کې یې ان د یوه عسکر نظر هم بدل نه شو کړای، پوځ پاچا ته وفاداره دی، امان الله خان یې تنخوا ور ډېره کړه، په نس یې ماږه ساتي، هېڅ صاحب منصب حق نه لري چې پر خپلو عسکرو دکور بېگار وکړي....

قاضي پورته شو، په ادارو کې یې د رشوت د مخنیوي په اړه خبرې وکړې، ویې ویل چې مجازات ډېر شوې دي، په تېره یوه میاشت کې یې یواځې په بدخشان کې څلور رشوت خواره قاضیان بنديان کړل.... خلک خوشاله دي، د پاچا پر ضد یوه وړه خبره نه مني....



بیا یوه پکتیاوال یوه کیسه را واخیسته، ویې ویل چې پاچا خلکو ته د قناعت ورکولو اجبه ژبه لري. څه موده مخکې له امان الله خان سره یو ځای ته روان وو، مخکینی موټر خراب شو، نور موټرونه و درېدل. د بنسته وه، لمر تود لگېده. له نږدې کېږدو سپین ږیرې راغلل، کوچیان ول، پاچا ته یې کلکې غېږې ورکړې، امان الله خان همالته په خاورو کې ورسره کېناست. کوچیانو ته یې وویل چې د مالونو د دواوو په اړه یې له جرمنیانو سره خبرې کړې دي، په لنډ وخت کې به دې وطن ته را ورسېږي، د مېړو، غواوو او پسونو تلفات به کم شي... خو کوچیانو د پاچا له خبرو سره دلچسپي ونه ښوده...

یوه بوډا په خواره خوله وویل:

– صېب! اورېدلې مو دې چې کوچیانو ته مالمین را لېږي! که دا نجوني له سبقه ماف کی نو دین او دنیا به دې سمه وي.

پاچا یوې کوچۍ نجلۍ ته اشاره وکړه، نهه، لس کلنه وه، بېر وېښته یې ښخ ولاړ ول، کله چې به پر ځمکه پرتو خوشایو ته ټیټه شوه، د اوږده خیرن کوچیانې کمیس لمن به یې پورته ودرېده، د پښو لوڅې پونډۍ به یې ښکاره شوې. پرتوگ یې نه و.

پاچا وویل:

– هاغه نجلۍ څوک ده؟

یوه ډنگر کوچي وویل:

– صېب! زما لورکی ده!

– څه کوي؟

پچھی او خوشاییی تھوئی.

مانا گتھہ درتھ کوی؟!

ہو صیب! کہ زمرہ نجونی پچھی جارو نہ کری، نو دہگدان سوہ بولہ.

پاچا وویل:

زہ لہ شریعتہ وتلی کار نہ کوم، ہمدی نجونو تھ تھری ور پر سرورم، پرتوگ ور اغوندم، اودس او لمونخ ور زدہ کوم، نظافت ور بنسیم، درس ورباندی وایم، پھ ژوند بی پوہوم... اوس بی ہم گتھی تھ ناست یاست، خو غوارم چھی ابرومندانہ گتھہ درتھ راوری. پھ مکتب کھی خہ بدی دہ؟! ہہ! اوس بہ تھلہ ورخ د پوہ دہگدان پچھی او خوشاییی درتھ را تھول کری، خو کہ دا نجلی۔ درس وواپی، ڈاکترہ یا معلمہ شی، وطن بہ جوہ کری، د خوشایو پر خای بہ تنخوا درتھ راوری....

د پکتیاوال کیسہ لہ نہ وہ خلاصہ چھی د سفارت یو کارمند راغی، پھ وارخطایی بی وویل چھی لہ انگڑھ تھلو خلکو منڈھ واخیستہ.

زہ او سفیر د باندی ووتو، میدان تش و، یواخھی عکسونہ باد رپول. عمومی دروازې تھ ورغلو، دلہ خلک پر یو چا را تھول ول. د سفارت د ساتونکی پر خوکھی. ودرہدم. پاچا ہسکہ شملہ درولې و، پھ سپینہ کندھاری۔ غارہ او تورہ سدري۔ کھی ہسکلی ہسکاربہدہ.

سفیر تھ مھی خای ورکری، غری بی اوربده کرہ، وپی ویل:

دا سپی لبونی دی.

د خبری پھ ہدف بی پوہ شوم، ومی ویل:

نہ، لبونی نہ دی، پر خپلو خلکو باور لری.

د سفیر شونډې و خوځېدې:

ان د بریتانیې غوندې په امن ملک کې لا زموږ ملکه هم له ګارډ او

امنیتي چارو پرته د باندې نه شي را وتی، خو

په خبره کې یې ورو لودېم:

خو دلته، همدا ملت، د خپل پاچا ساتونکی دی.

سفیر په حیرانۍ پاچا ته کتل...

ومي ويل:

دا یې لومړی ځل نه دی، پاچا کله کله ښار ته راوځي، جوماتونو ته

ورځي، له خلکو سره ګوري، په عادي سماوارونو کې چای څښي....

یوه شېبه ودرېدو، بېرته زېر زميني ته کښته شوو. د پاتې جاسوسانو په

خبرو کې هم امید نه و.

مازديګر مې د طلوع افغان له اخباره مهم ټکي را وايستل، سفیر ته مې

ور وړل. ده د امان الله خان د نظامنامې انګرېزي ژباړه لوسته. دې

نظامنامې دوه اويا مادې درلودې، دا مادې د جلال آباد د لويې جرګې

ټولو اته سوه دوه اويا برخه والو منلې وې.

سفیر اشاره راته وکړه، کښاستم، عينکې يې ليري کړې، ويې ويل:

امان الله خان د افغانستان په خو زره کلن تاريخ کې په لومړي ځل

اساسي قانون ( نظام نامه ) جوړ کړ، ما د ډېرو اروپايي هېوادونو

اساسي قوانين لوستي دي، خو دې سړي چې خپلو خلکو ته څومره

انساني او بشري حق ورکړي دی، په ډېرو قوانينو کې مې نه دي ليدلي.

سفیر غلی شو، عینکې یې بېرته پر سترگو کړې، نظامنامې ته یې وکتل، ویې ویل:

په دې نظامنامه کې راغلي چې ټول افغانان برابر حقوق لري، مریتوب منع دی، مطبوعات آزاد دي، هر چا ته باید د کار او کسب د زده کړې زمینه برابره شي، بېگار ختم دی....

ما نظام نامه لوستې وه، د سفیر خبرې اوږدې، تکراري او سترې کوونکې وې، خو د نزاکت له مخې مې څه نه ویل.

سفیر اوږدې خبرې وکړې، بیا یې ماته وکتل، ویې ویل:

دا سپری له خپلو خلکو سره څومره په اخلاص چلېږي، ته راته ووايه! کوم پاچا به په خپله، له کوم زوره پرته خپل واک محدود کړي؟! خو امان الله خان دا کار وکړ، ډېر واک یې خپلې کابینې او نورو مامورینو ته ورکړ....

نیم ساعت وروسته خپلې کوټې ته لاړم، د پاچا وروستي فرمانونه مې را واخیستل، تر دې دمه به هندوانو پر خپلو پگړیو ژېړه پټه تړله چې په اسانۍ وپېژندل شي، خو د پاچا په فرمان کې دا کار اقلیتونو ته سپکاوی یاد شوی و، ویلي یې و چې هندوان او سیکان هم افغانان دي او له دې وروسته له هغو ټولو حقوقو برخمن دي چې نور افغانان یې لري.

په دې فرمان کې دا هم راغلي وو چې له دې وروسته د هندوانو او سیکانو اولادونه په عمومي مکتبونو کې درس ویلی شي.... په دوهم فرمان کې ټولو اقلیتونو ته د مذهبي ازادۍ د ورکړې یادونه

شوی وه، لیکلی و چې هر شوک خپل مذهبي مراسم په ازاده توگه تر سره کولای شي....

نور فرمانونه مې ولوستل، د فردي ازادي، تعليم، نظم، پرمختگ او نورو اصلاحاتو په اړه ول...دا وطن يې له خواري ورځې ايست. اوږد وغزېدم، ډېر فکر مې وواهه، د پاچا او د دې وطن د تخريب لاره مې ونه مونده.

سوزان تر دې ځايه د خپل غور نيکه يادښتونه ولوستل، گړۍ ته يې وکتل، د شپې لس بجې وې، خو ورور، پلار او مور يې لا د کشتۍ په لوی سالون کې موزیک ته ناست ول، د گروپ سويچ ته يې لاس ور وغځاوه، تياره شوه، سترگې يې پټې کړې.



سوزان خپل ورور ته وکتل، تام د وحشي هوسی بچی ته نږدې ولاړ و. ورغله، د هوسی بچی وترهېد، منډه یې واخیسته، د تام تندى تريو شو. په خشکه بې وویل:

—ودې وپراوه.

سوزان وویل:

—وبخنه، خو هوسی بېسکیت نه پېژني.

تام په ورغوي کې نیولی بېسکیت بېرته په پاکټ کې واچاوه.

سوزان خپل پلار ته وکتل، په یوه نیکر کې پروت و، ځانته یې لمر ورکاوه.

سوزان بېرته خیمې ته ننوته، د خپلې مور له سره یې پرستن لیرې کړه،

ویې ویل:

—خوب خو په کور کې هم کېده.

لارا کېناسته، سترگې یې وموښلې.

سوزان د خپل غور نیکه کتابچه ور واخیسته، د باندې ووته. د اوبو پر

ژى پر یوه هواره ډبره کېناسته، پورته یې وکتل، په غرونو کې سپېره

ځای نه ښکارېده، ټول له ونو ډک ول. اوبو ته یې وکتل، په وره کیشتی.

کې سپور بوډا له چنگکه ماهی خلاصاوه.

سوزان کتابچہ ور واخیستہ، باد نرم و، لمر پوست لگیدہ. سوزان پہ کتابچہ کپی پہ ننبہ شوی پانہ پرانیستہ. دپویدہ جونز لیکلی و:  
 \_ ۱۹۲۴ م کال، د اپریل دوہمہ۔ بریتانوی ہند۔ پبسنور.

تبرې څو میاشتی مې په مدراس، لاهور او پبسنور کې تبری کړې، سترې ورځې وې، حالات له کنټرولہ وتلي بنکارېدل، د بریتانوی ہند په دپرو برخو کې د انگریزانو پر ضد خلک را پورته شول، دوی له امان اللہ خانہ د آزادی الہام اخیستی و، زرگونہ ہندوان، سیکان او مسلمانان مو ووژل، خو نہ کرارېدل. حملې یې لا تودې وې. اړ شوو، له چانسلر سره مو په ورځو ورځو خبرې وکړې، ہرہ ممکنہ لارہ مو وسنجولہ، خو د افغانستان د خپلواکۍ او چټک پرمختگ څپرہ مو نہ شوای تته کولای.

اخیر له بریتانیې څو کسہ راغلل، ویل یې چې په بریتانوی ہند کې د ځینو مسلمانانو ژوند نور ہم پسې تریخ کړی. دا خبرہ حیرانوکی وہ، خو د راغلیو کسانو خبرو له خطر سره سرہ قناعت راکی.

د دې نخشې عملی کولو احتیاط غوښت، مورې باید حالات دومرہ ہم نہ وای خراب کړي چې بریتانوی ہند تہ یې ترگتې تاوان دپروای.

له پلان سره سم مو په ځینو مسلمان مېشتو سیمو کې کلیساوې جوړې کړې، په ځایي اوسېدونکو بدہ ولگېدہ، ویل یې چې دلته خو عیسویان نہ اوسی...نو.... مظاہرې را ووتې، جوړو شویو کلیساووتہ یې اور ور واچاوه.

دا خبرې مو د بریتانیاوي هند په اخبارونو کې لا وپرسولې. د هجرت له پاره تبلیغ ته زمینه برابره شوه. زموږ صوفیانو جاسوسانو په هر جومات کې تقریرونه شروع کړل، ویل به یې انگریز عیسویت خپروي، ښه لاره یې هجرت ده... خود جهاد نوم به یې نه اخیست.

په دې مو بسنه ونه کړه، په هندوانو او سیکانو کې مو خاص کسان وگومارل، دوی پر هغو مسلمانانو ژوند تریخ کړ چې په سیمه کې اقلیت ول.

هجرت! خو کوم ځای ته هجرت؟! مالومه وه، خلک د ایران په شیعیه حکومت بې باوره ول. لنډ او د ډاډ وړ ځای افغانستان و.

تبلیغ دومره تود و چې هره ورځ به په زرگونه کسان د ډیورنډ تر کرښې اوښتل. په دې کې زموږ خپل خلک هم وو، دوی ته وظیفه ور سپارل شوې وه چې تر خپله وسه افغانستان ته د نویو ورغلیو مهاجرینو اوځایي او سیدونکو تر منځ اختلافات را وپاروي.

په دوو میاشتو کې زرگونه کورنۍ افغانستان ته لاړې، د مهاجرینو ډېر فشار پر کابل او نورو لویو ښارونو راته، دې کسانو خواږه، جامې او سرپناه غوښته... زموږ د پلان له مخې باید دا مهاجرین بېرته بریتانیاوي هند ته راغلي وای، دلته یې په افغانستان کې د سخت ژوند او له زرگونو ورغلیو مسلمانو مهاجرو کورنیو سره د حکومت د نه همکاري کیسې کړې وای، په بریتانوي هند کې یې د امان الله خان پر ځلانده تصویر خاورې ور پاشلې وای... او د آزادۍ احساس مې شوی وای، خونتیجه یې زموږ د تمې خلاف وخته، د امان الله خان د فرمان



له مخې نویو ورغلیو مهاجرینو ته د کورونو د جوړولو له پاره ځمکې ورکړل شوې او ځایي اوسېدونکو خپله گوله ورسره شریکه کړه. برېتانیایي هند ته بېرته یواځې هغه کورنۍ راغلې چې د ستوري لېږل شوې وې. دا کورنۍ مو د ټول هند په مسلمان مېشتو سیمو کې وپېشلي، دوی به د امان الله خان پر ضد تبلیغ کاوه، ویل به یې چې امان الله خان عیاش پاچا دی، جوماتونو ته یې قلفونه وراچولي دي، د کوپر قانون چلوي... ده خپل خلک په گېډو نه وو ماړه کړې، نو موږ ته به یې څه خیر را رسېده....

خو دې تبلیغ تر ډېره کار ونه کړ، له افغانستانه نوې خبرې راتلې، له مهاجرینو سره د پاچا او رایټ د نېک سلوک خبرې زموږ له کنټروله ووتې. چانسلسر امر وکړ چې افغانستان ته تلونکې کورنۍ را وگرځوي. وېره یې پر ځای وه، له ورغلو مهاجرینو سره د پاچا او افغانانو نېک سلوک موږ ته تاوان رارساوه.

پلان ناکام شو، زه بېرته کابل ته لاړم. په لنډه موده کې نور تغیرات هم راغلي ول. لویې لیسې او مسلکي مکتبونه جوړ شوي وو، ترکي، هندي او جرمني استادانو به زده کړې ور کولې. تر دې دمخه په ټول افغانستان کې درې سوه دوه ویش مکتبونه جوړ شوي وو.

بازار له افغاني تولیداتو ډک و. افغانستان په خپله د غوړیو، صابون، قندو، بورې، عطرو، سیمنتو، ټوپکو، باروتو جوړولو... او د اوسپنې ویلي کولو کارخانې درلودې.

د معدنونو پر استخراج او په ښارونو کې د اوبو رسولو پر عصري سیستم چټک کار روان و...

اخبارونه مې ولوستل، افغانستان خپله راډیو درلوده، په کندهار او جلال اباد کې د برېښنا د تولید لویې او وړې خونې پرانیستل شوې وې. فرانسوي او جرمني شرکتونو د دې هېواد له شماله تر جنوبه پورې د رېل د پټلۍ د لیکې د جوړېدو پر پلان کار کاوه، ولایتونه له مرکز سره د تلگراف او تلیفون په واسطه تړل شوي وو، په کابل کې جوړ شوي مرکزي بانک لومړني بانک نوټونه را وایستل. د دې هېواد په لویو ښارونو کې د ملکي هوایي ډگرونو د جوړېدو کار په چټکۍ روان و....

تر دې دمه افغانستان دوولس ملکي طیارې درلودې چې پیلوټان یې جرمنیان ول، خو پاچا پنځه ویش کسان د پیلوټۍ د زده کړې له پاره مسکو ته لېږلي وو.

هر زون خپل اخبارونه درلودل، دا اخبارونه د وطن دوستۍ، اتحاد، او د نویو پرمختگونو له خبرو ډک ول... د پاچا په امر په لویو ښارونو کې لویې کتابخانې جوړې شوې وې، خلکو به د مطالعې له پاره کتابونه امانت ترې وړل...

د مالیاتو قانون جوړ شو، د مالیاتو ټکټونه چاپ شول، چا چې به مالیات ورکول، په مقابل کې به یې د مالیاتو له ماموره ټکټ اخیست، په دې توګه تر ډېره د رشوت مخه نیول کېده.

پاچا د خپل هېواد له آبادۍ سره لېونی مینه درلوده. له کاره یې خوند اخیست. ده د خپلو کارونو د تنظیم له پاره منظم پلان درلود.

شنبې یې د تجارت، مالېې او معارف کارونو ته ځانگړې کړې وه. یکشنبې یې له تجارانو، سفیرانو، او بهرنیو دیپلوماتانو سره کتل. دوشنبه یې د وزیرانو په مجلس کې برخه اخیسته، سې شنبې یې له وزارتونو را غوښتل شوي راپورونه لوستل. چهار شنبه یې له خلکو سره کتل او پنجشنبه یې هم د کرنې، عدلیې، امنیت... ستونزې خپرلې. دې بوخت سړي به ان د جومي په ورځ هم د ملاامانو، قومي مشرانو او سپین رېرو مشکلات اورېدل....

فکر په مخه کړم، سپرې شونډې او تش ماغزه ژر غلامی ته ټټر وهي، خو دې سړي چټک کار کاوه، خپل خلک یې له خواری او بې تعلیمې ورځې را ایستل.

په دې تشو ماغزو کې د الفبا د یوه ټکي اضافه کېدل هم برېتانیې ته خطرناک و.

په کابل کې مې د اوسېدو میاشت نه وه پوره چې تلگراف راغی، چانسler په بېره پېښور ته ور غوښتی وم. دوهمه ورځ مې پېښور ته ورسوله. چانسler مې ولید، حیران شوم، له سلام او کلام پرته یې په خوند وویل:

— ډېوېله جونزه! له دې وروسته به رېرې ته چاره نه وروړې!  
سوزان یو دم چیغه کړه. په بېره ودرېده، په گریوان کې یې گوتې ننه ایستی، پر ونسو وره څرمبکی ولوېده. تام ته یې وکتل، خنډل یې...

سوزان منڊه پسي واخيسته، خو ٿام گڙندي و، سوزان ودرپده. په  
ستري ساھ بي وويل:

— احمقه! دا نو ٿوڪه وه!

بهرته خپل ڄاي ته راغله. سپين تندي بي نري گونڄي پيدا ڪري:

— اه! نه!

ٿيٽه شوه، ڪتابچه بي داوبو له ڙي ور پورته ڪڙه، د سر ڄو لندي پانې  
بي سره سربنس وي. ڪتابچه بي لمر ته ڪڀنوده، خپل پلار ته بي وڪتل،  
پر سيخونو پيبلو غونبو ته بي پڪي واهه. ڪشتي ته ورغله، ٿبله بي  
ڪڙه، د جهيل د اوبو سره خپه بي زنگنو ته ور پورته شوه.

د مور غريبي واورپد:

— پام ڪوه!

سوزان په ڪشتي ڪي ڪڀناسته، د دوارو غارو پاروگان بي ووهل، خو  
لنڊه را وگرڇېده، ڪتابچه بي ور واخيسته، بهرته ڪيشتي ته ورغله،  
شبهه وروسته د جهيل په څنډه ڪي ولاړ ڪب نيونڪي ڪوچيني بنڪارېدل.  
سوزان پاروگان پرېنودل، ڪيشتي تر يوه ڄايه ڪراره تله، وروسته  
ودرپده. سوزان ستوني ستغ پرېوته، ڪتابچه بي مخ ته ونيوله،  
پرسترگو بي سيوري راغي. سري شونڊي بي وڅوڅېدي:

۱۹۲۵ م ڪال— د اپرېل ديارلسمه— د لويي پڪتيا غرونه:

— اه! د زبري له خاربنته ستري يم، ڊېره اورڊه شوې ده، يوه لوپشت، يا تر  
دي ڊېره، نه پوهېرم! خو ڪله چي ڪڀسته گورم، د زبري وېنسته مي سترگو

ته درېږي. خربيلې زېره نه ښکارېده، خواوس سپين ډکې له ورايه پکې وينم.

لمردی، غرونه شنه لمبه کوي، تر سره په شنو ونو کې پټ دي. دلته دوې ورځې مخکې را ورسېدو، ابادي نه شته، تر اوسه مو يواځې د مرغانو آوازونه اورېدلې دي. دا ځای قدم شاه خوښ کړ، خوښ نه، له پخوا يې دلته راتگ په نېت کې و. يوې لويې او ارتې سمخې ته يې راوستم، پای يې نه مالومېږي، سور بوی پکې پروت دی. قدم شاه سهار اته بجې له دوو کچرو سره ووت، دوه ساعته تېر شول، تر اوسه يې درک نه شته.

ما په دې دوو ساعتونو کې غزول شوی سيم له سره وکوت. مازې يو ځای ښکارېده، سل متره سيم په خاورو او ډبرو کې پټ و. بيا مې چلتار پر سر کړ، په آينه کې مې وکتل، سوچه عرب وم.

اه! په پېښور کې د تېرو څو مياشتو مهم ټکي هم په ليکلو ارزې.

اتيا کسان وو، دوې مياشتې مو په زېر زمينيو کې تېرې کړې، هر څه همالته ول. په دهليز، اشپز خانه، کوټو، تشنابونو ... کې ژېر گروپان بل ول. دوې مياشتې، پوره دوې مياشتې مو يواځې خبرې واورېدې. خو سترې خبرې نه وې، په دې موده کې مې ډېر څه زده کړل.

موږ ته به انگرېز، عرب، هندي او افغان استادان راتلل. د افغانستان د مختلفو قومونو، دود، کولتور او عقيدو په باره کې به راته غږېدل، د جاسوسۍ نوي، عصري وسايل به يې راته راوړل ... د هرې وسيلې تشریح او اهميت ډېرې خبرې غوښتې.

دوې میاشتي وروسته یې نومونه راباندې کېښودل، مختلف نومونه. مارگیر اغا، غیبگو، پیر کرم شاه، د مدینې خواجه... د هر یوه په نوم کې د پیر، اغا، خواجه، خلیفه، حضرت،... ټکي مهم ول. ماته یې د بغدادی پیر نوم انتخاب کړ.

یوه ژبه حتمي وه، دا اتیا کسان باید په پښتو یا فارسي، یوې ژبې پوهېدئ، بس! له دوو کسانو پرته یوه هم د ژبې ستونزه نه درلوده. لومړی یو په ونه لوړ تک سپین انگرېز و، هغه ته یې د پیر گونگه لقب وټاکه، بله چاره نه وه، ژبه یې نه وه زده، گونگی یې کړ، ده باید یواځې لاسونه خوځولای، نور کار یې افغان ملگري ته پرېښود، هغه به د پیر گونگه له حرکتو اخیستې مانا خلکو ته ویله.

دوهم یو هندو صوفي و چې له هندي پرته په بله ژبه نه پوهېده. ده ته یې د دیو بندي پیر لقب ورکړ.

بیا یې اتیا کسان سره ووېشلو، څلوېښت دوه نفرې گروپونه یې جوړ کړل، له اته دېرشو انگرېزانو، عربو او هنديانو سره یې یو-یو داسې کس ملگری کړ چې په سیمه کې بلد ول.

وروسته د څېرو له مخې تقسیمات شروع شول. ډېر انگرېزان د افغانستان هغو سیمو ته وټاکل شول چې اوسیدونکې یې له رنگه سره ول. خو هندوانو او عربو دا مشکل نه درلود، دوی هرې سیمې ته جوړېدل.

ما هم کومه ستونزه نه درلوده، انگرېزوم، خو رنگ مې کوم مشکل نه جوړاوه. ما او لارنس ته، چې اوس یې پیر کرم شاه باله وویل شول چې تاسو به ډیورنډ کرښې ته نږدې په دوو مختلفو سیمو کې فعالیت کوئ. قدم شاه یې ملگری راته وټاکه. قدم شاه له ونې ټیټ دی، تر لویشتې اوږده زېره لري، په چالاکۍ کې یې وړې ده.

په دې څلویښتو گروپونو کې لومړۍ د افغانستان شمالي برخو ته انتخاب شوې کسان ولېږل شول. نورو کومه ستونزه نه درلوده، یواځې تر کرښې په غرنیو پټو لارو واوښتل، وروسته یې له عامو موټرونو او سړکونو استفاده کولای شوی. خو د افغانستان شمال ته د انگرېزانو تگ یو څه سخت و.

دوی لومړۍ د چترال له لارې بدخشان ته لاړل، بیا یې له هغه ځایه نورو سیمو ته مخه کړه. خو ما او زما ملگری کومه ستونزه نه درلوده، دوی کچرې مو واخیستې، لومړۍ مو لویو خلطو ته د جاسوسی وسایل، توپانچه، دوربین، مختلفې دواوې... او خوراکي مواد وړ واچول، بیا مو دینې کتابونه وړ باندې کېښودل، سپینو پگړیو، اوږدو ډیرو، چونډارو گردو لمنو او د کچرو پر سر ښکاره اېښودل شوو دیني کتابونو له شکه ایستلو.

ان د وزیرو په یوه جومات کې مې لا د پټې خولې جمه هم ورکړه. کرار تلو، دوی شپې مو ستورو ته تېرې کړې، درېیم ماښام مو یوه کلي ته ورووړ، ضرورت نه و چې ځانونه معرفي کړو، خلکو په خپله عالمان

بللو، ویل یې چې د هندوستان دیني مدرسوته تللي عالمان بېرته خپلو کورونو ته روان دي.

ماخستن یې غوړه بنسوروا راته راوړه، سهار مو د شیدو له چایو سره تازه کوچ وخورل.

ټوله ورځ مو مزل وکړ، پاتې شپه مو په غره کې تېره کړه، بل ماښام همدې غار ته را ورسېدو.

بل ځای نه شواى تلای، قدم شاه دا غار پخوا هم لیدلی و، د دوو میاشتو زده کړې په وخت کې یې انگریز استادانو ته قناعت ورکړې و چې دا ځای د فعالیت د پیل له پاره ښه دی.

ستړي وو، شپه مو په خوب تېره کړه، خو سهار مو لومړی خوراکي مواد، دوا... او د جاسوسۍ وسایل د غار تیارې برخې ته یووړل، بیامو سل متره سیم تر خاورو لاندې کړ، د سیم په دواړو خواوو پورې یوه یوه کوچینۍ دستگه تړل شوې وه. یوه دستگه مو په غار کې د اېښودل شویو کتابونو شاته پرېښوده، بله مو لاندې چینې ته نږدې د لویو ډبرو په مینځ کې پټه کړه.

اه! قدم شاه را راوان دی، باید ورشم چې څه یې کړي دي. سوزان بله پانه واوړوله.

بل یادښت دوې اونۍ وروسته لیکل شوی و:

قدم شاه خوشاله و، ویل یې چې په غره کې یې د لېوانو انگولا اوږدې وه، لیرې خوشې کړې کچرې به بیا ونه ویني.



په لومړي ورځ مو څوک ونه لیدل، خو دوهم سهار مو د زنگولې آواز واورېد، قدم شاه په منډه دباندي ووت، له سیرلي سره راغی، دتک تور سیرلي سپینه ټنډه بنکلي بنکارېدل. قدم شاه د سیرلي کباب ته خوشاله و، خو ما ورته وویل چې حوصله وکه، دا کوچینی سپرلی به لوی پسونه درته راولي.

زنگوله مې ترې خلاصه کړه، تار مې ورپورې وتاړه، د سمخې په تیاره برخه کې مې پورته را وځړوله. د تار بله څوکه مې ترکتابونو راوړه. دې تار داوړو رنگ درلود، تر وېشته نری و، له ځمکې سره نه بنکارېده.

قدم شاه ته مې وکتل، سترگې یې رډې راختلې وې... ومې ویل:

د سیرلي خوله ورتړه، لیرې یې پت کړه.

سیرلي نارې کړې، قدم شاه خولې ته جورابه وراغوسته. تر بنکرو یې ونيو، د باندي ووت.

ښه شېبه تېره شوه، بېرته راغی، خو کېناستلو ته مې پرې نه ښود، ورته ومې ویل چې له چینې سره کېنه.

شنې غټې پېیلې مری مې غاړې ته واچولې، دستگاه مې روښانه کړه، پوره یو پاو وخت مې غوړونه څک نیولي وو، خو د مرغانو له نړیو نارو پرته مې بل څه وانه وربدل. یو دم د دستگاه له واړه لاوډسپیکره د ډبرو د رغړېدو غږ را ووت. بیا مې یو نری وار خطا آواز واورېد:

ته څوک یې؟! دلته څه کوي؟!

د دستگاه غږ مې تر پایه پورې تېز کړ.

د قدم شاه ناره مې واورېده:

د خدای بنده.

بیا له لاوډ سپیکره د قدم شاه یوه لېونۍ، بې مانا چیغه را ووته.  
\_ لولو لولو لولا....

لاوډ سپیکر ته مې غوږ ورنږدې کړ. نري وار خطا غږ وویل:  
\_ سیرلی مې ورک دی. تانه دی لیدلی؟!

قدم شاه د اوبس غونډې وغرمبید، بیا یې وویل:

\_ پورته ور وخېژه! بغدادی پیر ته پتې مالومې دي.

چوپه چوپتیا شوه، له لاوډ سپیکره یواځې د مرغانو غږ را ووت.  
دستگاه مې بنده کړه. دغار خولې ته مې وکتل، لومړی یوه خړه خیرنه  
خولۍ را پورته شوه، بیا مې د یوه نهه لس کلن ماشوم چاودی سپېره  
مخ ولید.

ماشوم د غار په خوله کې ودرېد، وار خطا بنکارېده.

مخې ته د پرائیستې کتاب پانې مې سره وروستې. ومې خندل:

\_ راځه، راځه! دنیایې کارونو ته زړه مه خوره! تور سپرلی به خدای پیدا  
کړې!

د ماشوم سترگې رډې راوختې. په خواره خوله یې وویل:

\_ ته له کومه پوه شوې چې زما سیرلی ورک دی، هغه هم تور سپرلی؟!  
ومې خندل:

\_ که بغدادی پیر په غیبو نه پوهېدای، نو نوم به یې بغدادی پیر نه و.

ماشوم را نږدې شو، خو چاودې لاسونه یې لالږېدل.

ومې ویل:

—راخه بچیہ! دلته نڙدی راته کپنه.

ماشوم په خاورو کې پلټی. ووهله.

سترگې مې پټې کړې، هېڅ مې هم نه ویل، خو شونډې مې خوځولې... بیا مې هماغسې په پټو سترگو څو ځله یوه خبره تکرار کړه:

—تور سیرلی، سپین یې تندى، تور سپرلی سپین یې تندى، تور...—

یو دم مې ماشوم ته وکتل، سترگې یې رډې راختلې وې. د کتاب د

اېښودلو په پلمه مې دستگاه روښانه کړه، بېرته مې سترگې پټې کړې،

ومې ویل

—تور سپرلیه وینم دي، وینم دي! بېځایه زورونه مه ووه. له دې دوو تېرو

دې یواځې بغدادی پیر را ایستلی شي.

غلی شوم، بیا مې څو نامفهومه تورې تر خولې را ووتل، وروسته مې

په ټیټ غږ وویل:

—راشه! راشه، بغدادی پیر دې غواړي. افرین، افرین...—

یو دم مې تندى تریو کړ:

—نه! لاره مه کړوه!

ومې خندل:

—افرین، همدا نړۍ لاره را واخله.

ماشوم ته مې وکتل، سترگې یې له حیرانۍ ډکې وې، ومې خندل:

—مخ دې سم ونیس، سیرلی پیدا شو، بس، د چینې چپ لاس ته، دوه،

درې سوه گامه لیرې په دوو تیروکې بند و.

ماشوم په بېرته ودرېد. تر لمنې مې ونیو، ومې خندل:

\_کهنه! زحمت مه باسه! تپڙي مي ليري ڪڙي، بغدادی پیر دومره  
کرامات لري ڇي سڀڙي په خپلو پڻسو دلته راولي.

وخت ووت، چيغه مي ڪڙه!

\_راشه نو، مه ناوخته ڪوه!

ماشوم ته مي وکتل، وڀڙي اخیستی و. ورته ومي ويل ڇي سترگي پڻي  
که.

غڙي مي اوڙده ڪڙه، قدم شاه په احتياط پورته را وخت، سيرلي بي د  
غار په خوله ڪي پڙپڻود. خپله بڙته لاندې کڻسته شو. سيرلي ماشوم ته  
ورغي، دهغه پر غوڙ بي خپلي تودي شونڊي ولگولي. ماشوم په بڙه  
ور وکتل، چيغه بي ڪڙه، يوي خوا ته ڙنگ شو.

ورغلم، بېسده ماشوم مي له خاورو را پورته ڪڙ، دستگاه ته مي خوله  
ور ٽيٽه ڪڙه، له قدم شاه مي دچيني سڙي اوبه را وغوڻتي. د ماشوم  
غاري ته مي لاس ور وڙ، غاره بي توده وه، نري رگ پورته پورته  
غورخېده....

د قدم شاه غڙ مي واورېد:

\_دومره کراماتو ته هم ضرورت نه و ڇي سيرلي په خپلو پڻسو راولي.  
قدم شاه مي بڙته لاندې وليڙه. د ماشوم پر مخ مي سڙي اوبه و اچولي.  
سترگي بي رڻي ڪڙي. د سيرلي په ليدو بي رنگ بڙته خاي ته راغي.  
ولاڙ شو، سيرلي بي تر بڻڪر ونيو، تر يو خه خايه زانگي وانگي ته،  
وروسته بي پڻي پر ڄمڪه سمې لگېڊي.

قدم شا راغي، ومي ويل:

– خه فکر کوی! کوچیان به راشی؟!  
 په خندا یې راته وویل چې دومره کرامات بې خه نه دي، رايي! رايي،  
 ضرور رايي.

خبره یې سمه وه، ماسپښین مې مخ ته د چینې سرې اوبه وراچولې چې  
 په ونو کې مې درې کسان ولیدل. په بېړه پورته وختم، قدم شاه د چایو  
 پیاله خولې ته نیولې وه. ورته ومې ویل چې کوچیان دي، ژر یې مه را  
 پرېږده، دستگاه ته نږدې یې په خبرو راوله.

پیالې او غرمې پاتې لوبې مې را واخیستل، د غار تیارې برخې ته  
 لاړم. پاکې، سپینې جامې مې واغوستې. بېرته خپل ځای ته راغلم،  
 چلتار مې پر سر کړ، دستگاه مې روښانه کړه.

له لاوډ سپېکړه د کوچیانو له غوسې ډکې نارې راتلې. ویل یې چې  
 ټنگان یاست، پر ماشوم مو خه کړي؟! زبون یې وهل شوی و... بیا مې د  
 ماشوم نرۍ غږ واوږد، قسمونه یې خوړل... ویل یې بابکه! په کوران که  
 دورواغ درته وایم! سیرلی په خپلو پښو راغی.

خبره نوره هم جنجالي شوه، کوچیان پورته راختل، خو قدم شاه زاری  
 ورته کولې... ویل یې چې لنډ وخت صبر وکړی، بغدادی پیر لمونځ  
 کوي.

په بېړه مې د پوزیو جاینماز هوار کړ.

له لاوډ سپېکړه ډډ کوچیانې غږ را ووت:

– اې ټنگانو، له کومه راغلي یاست!؟

قدم شاه په خواره خوله وویل:

د خدای روی و منی! ما په هر نوم یاد کړی، خو قربان یې شم! بغدادی پیر ته څه مه وایاست، لوگی به مو کړي. له لاوډ سپېکړه د شارتی غوندې غږ را ووت، د کوچیانو خدا وه. قدم شاه وویل:

که زما منی، د چینې په دې پاکو اوبو اود سونه وکړی، خدای یاد کړی، تر هغو به پیر صاحب هم خپل عبادت خلاص کړي.

یو ډډ کوچیانې غږ راغی:

حاجي نایکه! دې ټگ خدایکه بده خبره کړې وي. راځی! له دې ټگانو سره به وروسته جوړېږو.

تر ډېره مې یواځې د اوبو چرپا اورېده. بیا هغه هم غلې شوه، ښه سات ووت. وروسته د یوه کوچي غږ راغی:

میرگلیه! لږ در وڅکېږه.

دوهم کوچي وویل:

خپل خادر ولې نه هواروې!

ساده کېږه مه! دا نوی خادر به څنگه سپېرو خاورو ته ورکوم!

تر ډېره چوپه چوپتیا وه. بیا مې یو غږ واوږد:

یاره حاجي نایکه! لانت په شیطان! لمانځه ته یې پرې نه ښووم، په لسو رکاتونو کې مې خپله ناروغه اوښه سترگو ته ولاړه وه.

حاجي نایک په خوا بدي غږ وویل:

ته د اوښې غم نیولای یې! خوزه خپلې شامتورې لورکې. ته پکړوړی

یم، غونډل چیچلې!

قدم شاه په خبره کې ورو لوېد:

– بغدادی پیر ته وواياست، د مارانو او غونډلانو دم پرې وچ دی.

د میرگل له غوسې ډک غږ مې واورېد:

– حاجي ناټکه، درځه چې دا ټنگ ووينو.

دپوزيو جاينماز مې سم کړ، قبلې ته ودرېدم. شېبه وروسته تياره

راباندې راغله. وپوهېدم چې درې تنه د سمخې خولې ته را ورسېدل.

يو دم مې ډډ خندی واورېد، يوه کوچيانې غږ وويل:

– پير صېب خو له خپلې ک ... خبر نه دی، پرتوگ يې په چپه خوا

اغوستی، نو ورک سپرلی به څنگه په خپلو پښو راولي!

زړه مې خولې ته راغی، رکوه ته ټیټ شوم. پايڅو ته مې وکتل، له زړيو

، بيرو تارونو ډک درزونه نېغ ولاړول.

شېبه وروسته مې سلام وگرځاوه، پرته له دې چې راغلو کسانو ته

وگورم، په موسکاه مې وويل:

– څوک به د خدای په عبادت کې دومره غرق وي چې خپلو جامو ته به يې

پام نه وي، خو میرگل به بيا په لمانځه کې د خپلې ناروغې اوښې

فکرونه وهي.

کوچيانو ته مې وکتل، سترگې يې رډې راختلې وې. بله خبره مې وکړه:

– پر چا باندې به بيا تر لمانځه، خپل نوی څادر گران وي.

ماشوم په خوند وويل:

– بابکه! زما خبره مو نه منله. وگوره! پيرگل ستاسو په نومونو پوهېږي.

پټې ورمالو مې دي.

ومې ویل:

— راجی. نږدې راشی.

درې واړه مخامخ غلي راته کښاستل.

ومې ویل:

— حاجي ناټکه! خوا مه بدوه، شامتوره لورکي. به دې خدای جوړه کي.

دواړو یو بل ته وکتل، بېرته یې سرونه وڅرېدل. یواځې ماشوم له ځلا

ډگې نیغې سترگې راته نیولې وې.

ومې خندل:

— سیرلی دې څنگه دی؟

ماشوم په خوند وویل:

— ښه دی، د پخوا غوندې توپونه وهي.

سترگې مې پټې کړې، یو دم موسک شوم، ماشوم ته مې وکتل، ومې

ویل:

— خو ستا سیرلي یوه زنگوله هم لرله.

د ماشوم د سترگو ځلا لا پسې ډېره شوه:

— هو، هغه زنگوله مې بابک له بازاره راته راوړې وه، له سیرلي سره یې

اجب خوند کاوه. خو اوس ورکه ده.

ومې ویل:

— ورکه؟!

یو دم مې وخنډل:

— بغدادی پیر ته د ورکې خبره مه کوه!



سترگې مې پتې کړې، خو ځله په یوه او بله خوا وزنګېدم، ورو مې وویل:

– رانده! رانده، چېرې یې؟

غلی شوم، خېره مې داسې ونيوله لکه د کوم چا ځواب ته چې ماتله یم. یو دم مې خپل تندی گونځې کړ، ومې ویل:

– وه رنډکيه! دا وخت نو د غزني د زیارتونو دی، هله! د تور سپرلي زنگوله د سترگو په رپ کې را ورسوه!

کوچیانو ته مې وکتل، د ټولو سترگې رډې راختلې وې.

ماشوم په وېرېدلي غږ وویل:

– له چا سره دې خبرې کولې؟

ومې خندل:

– ږوند پیری و، د زیارتونو ډېر شوقی دی، ویل یې چې په غزني کې یم. ټولو یو بل ته وکتل. تار مې کش کړ، کړنگ شو، د غار په تیاره برخه کې زنگوله را لوېدلې وه.

ومې خندل:

– اوس یې هم ناوخته کړ، خیر، د رنډکي یوه سترگه کار نه کوي، په دې غره او دومره ډېرو کې د وړې زنگولې پیدا کول سخته خبره ده.

د غار تیارې برخې ته ورغلم. لومړی مې خپل پرتوگ سم کړ، بیا مې زنگوله راپورته کړه، بېرته راغلم، د کوچیانو په مخونو کې ټکی وینه نه وه پاتې.

زنگوله مې وگرېنجوله، ماشوم په بیره راته وکتل، سترگې یې وځلېدې،  
زنگوله یې زما له گوتو وایسته. په خوند یې وویل:

دا یې چېرې پیدا کړه!

ومې خندل:

په هماغو تیږو کې چې سپرلی بند و.

میرگل یو دم چيغه کړه. وغرمبېد، له خولې یې لارې باد شوې، ځان یې  
له ځمکې وویشت. حاجي ناټک یې پر پښو ور پرېووت، ما یې لاسونه  
کلک ونيول.

حاجي ناټک وویل:

پېریان لري، یو ځل یې د ملا په وعظ کې را پرې ایست، بیا په اتني کې  
مستي واخیست، رمبارې یې کړې.

میرگل یوه شېبه پورته پورته غورځېده، بیا کرار پرېووت.

بېرته خپل ځای ته راغلم. ور ومې کتل، حاجي ناټک په خپل نوي څادر  
د میرگل له خولې را وتلي ځگونه پاکول.

وخت ووت، میرگل کېناست، خولا یې هم خړو خاورو ته وچې سترگې  
نیولې وې. یو دم را وښوید، زما پر پښو یې خپلې تودې شونډې  
کېښودې. د زړه له اخلاصه یې وژړل.

حاجي ناټک تر مټ ونيو، خو ما اشاره ورته وکړه چې په خپل حال یې  
پرېږده. مېرگل ژړل... پښې مې د هغه په اوبښکواو لارو لندې شوې.

وروسته یې په ژړا کې وویل:

اه بغدادی پیره! قربان دې شم! خاوري میرگل وبخښه.

ومې خندل، په وليو کې مې څو ځله وټپاوه. ومې ويل:

– بخښلی مې يې.

خو ميرگل زما له پښو نه پورته کېده.

ومې ويل:

– پورته شه، ومې بخښلی.

ميرگل لا هماغسې زما پر پښو خپل مخ ايښی و. وخت ووت، ژړا يې په

سلگيو بدله شوه. بيا يې په غريو کې وويل:

– خدای دې مې گونگی کړي، ستا مبارکه مې په بد نوم ياده کړه.

تر وليو مې ونيو، په زور مې کېناوه. ومې ويل:

– ته نه يې ملامت، حالات خراب دي، اوس هر څوک د بزرگي داوا کوي.

حاجي ناټک ته مې وويل چې په غاړه کې پروت ول ول پتکی يې ور

وتړي. دوی يوه شېبه ناست ول، بيا يې اجازه وغوښته، د غار تر خولې

پورې يې مخونه، نه را نه اړول. پر شا تلل.

په ميرگل پسې مې نارو ونيوله:

– اوښه به دې خدای جوړه کړي.

يوه شېبه کېناستم، بيا لاندې کښته شوم، قدم شاه خندل.

په رڼواو بو کې مې پښې ننه ايستې، لاس مې پرې تېر کړ، د ميرگل

وچې شوې لارې سر بښناکې وې.

د قدم شاه له جذبې ډک غږ مې واورېد:

– اوس دې نو بازار تود بوله.

ورومې کتل، وړې سترگې يې ځلېدلې.

تر څنگ مې کېناست، ناڅاپه یې اوبو ته خپلې غبرگې پښې وړ  
واچولې، اوبه د چینې ژۍ ته را وختې. په بېرته ودرېدم.  
قدم شاه وخنډل:

– مبارکه خو دې لنډه نه شوه؟!

یو دم یې په غږ کې بدلون راغی:

– خو وروستی خبره دې اټکلي وه. اوبه به څنگه جوړه شي؟!

ومې خنډل:

– کله کله اټکلي خبره هم سمه راوځي.

سم مې ویل، بل سهار وخته یوه ډډ غږ له خوبه را وپس کړم. ور مېر مې  
کورې کړ، د قدم شاه تشه بړستنه پرته وه. د باندې ووتم، میرگل او یو  
چاغ سپین پسه له چینې سره ولاړ ول. ورغلم، کوچی مې پر لاسونو را  
پرېووت. بیا یې سر پورته کړ، سترگې یې له اوبنکو ډکې وې، په خوند  
یې وویل:

– یا بغدادی پیره! دوا (دعا) دې کار وکړه، اوبنې له څلورو ورځو

وروسته څوڅ وخورل.

د قدم شاه غږ مې واورېد:

– د بغدادی پیر دعا بېرته نه راگرځي!

شاته مې وکتل، د قدم شاه غږ له وچو لرگیو ډکه وه.

کوچي یو دم چیغه کړه!

– خاورې میرگله، خدای دي مرگ در کي، چې ته یې، پیر صایبان به

څنگه لرگي راوړي.

ورغی، له قدم شاه یې په زوره لرگي ور واخیستل، پورته وخت، خو په بېړه یې مخې ته ودرېدم. پوهېدم چې دا کوچی زما توشکې ته نږدې له پرتې خلاصې کتابچې او انگرېزي یادښتونو څه نه شي بود کولای، خو په خپله د قلم او کتابچې لیدل، د بغدادی پیر رنگ بدولای شوی. قدم شاه ته مې اشاره وکړه، خو کوچی قسمونه خوړل، ویل یې چې لرگي به د غار خولې ته رسوي.

اخیر مې مجبوره کړ، دواړه بېرته چینې ته را وگرځېدو. پسه ته مې وکتل، ډېر وخت مو داسې چاغ ورنونه نه وو خوړلې.

د میرگل غږ مې واوږېد:

— پسه چېرته ودروم؟

ومې ویل:

— لږهاخوا یې حلال که.

ټیټې غونډۍ ته وختم، هوا ښکلې وه، نري باد د ونو پر پانیو لاس تېراوه. کله کله به د یوه مرغې نارې راغله.

بېرته لاندې کښته شوم، پسه له پوسته شوی و، پر گېډې یې د وازگو نری پرده پرته وه.

دوه ورنونه بس ول، خو میرگل نه منله، ویل یې چې سلامت پسه یې نذر منلی و. په سخته مې قانع کړ، ور یاده مې کړه چې موږ دوه نفرو یو، گرمې ده، نوره غوښه خرابېږي.

کوچی زړه نازړه پاتې غوښه په خادر کې وتړله. د تگ په وخت یې وویل چې سات وروسته به حاجي ناټک، د هغه لور او څو نور سپین ږیرې راوړسېږي.

پورته وختم، د غره د خزندو په اړه مو لا په پېښور کې فکر کړی و. د داوو له کڅوړې مې یو بوتل را وایست. کوچینی جام مې له اوبو ډک کړ، درې سرپوښه دوا مې پکې واچوله.

د باندې ووتم، قدم شاه د پسه سلامت ورون اور ته نیولی و. سات وروسته ډله کوچیان راغلل، یوه ځوان یوه وړه نجلی. په شاه کېرې وه، د نجلی له درده ډکو چیغو د دستگا کراماتو ته پرې نه ښودم. ټول پورته را وختل. وار نه کېده، ښی لاس مې د مچولو له پاره تر ډېره پورته نیولی و.

بیا مې نجلی ته وکتل، په خپولې وېښتو کې یې وچ واښه بند ول. غټې تورې سترگې یې له اوبنکو ډکې وې. کله کله به یې له درده چیغه کړه. حاجي ناټک وویل:

— قربان دې شم، زامت مو نه درکاوه، خو شامتوره....

په خبره کې یې ور ولوېدم. په خدا مې وویل:

— غم مه کوه! خدای ته یې وسپاره، بغدادی پیر ته یې وسپاره.

حاجي ناټک د نجلی خیرن لستونې وړ پورته کړ. د شامتورې مټ تک شین و. د نجلی پر تندي مې لاس کېښود، سره تبه یې وه. جام مې را واخیست. ومې ویل:

– میرگل خبر کرم چي شامتوره دلتہ راولی، سخته وه، وخت لنډ و، خو بیا مې هم ږنډکی پېری کوه قاف ته ولېږه. ایله یې لږ مخکې د شفا دا اوبه را ورسولې.

جام مې د نجلۍ وچو شونډو ته ور نږدې کړ، یو غورپ اوبه یې تېرې کړې. کوچیانو ته مې وکتل، ټولو وچې سترگې راته نیولې وې. نجلۍ مې پر پوزۍ پرې ایسته، دا دوا له برېتانیې راغلې وه، اصله وه، پوهېدم چې تاثیر کوي، خو وخت یې غوښت.

ټول غلي ول، یواځې نجلۍ له درده ډکې نارې وهلې.... حاجي ناټک را وښوید. مخې ته یې یوه غوټه راته کېښوده، په خواړه خوله یې وویل:

– قربان دې شم، پوهېږم چې ته د هېڅ شي کمی نه لرې، څه چې وغواړې، د سترگو په رپ کې درته را رسېږي. خو لږ گوستاخي مې وکړه. خالي لاس راتگ ښه نه راته ښکارېده. جنغوزې مې درته راوړې. حاجي ناټک بېرته دوه گامه شاته وښوید.

یوه کوچي ته مې پام شو، پر خړو خاورو هوار پوزي ته یې کتل. ومې ویل:

– حاجي ناټکه! کور دې ودان چې د خدای دوستانو ته په درنه سترگه گورې. ته سم وایې! ماته هېڅ هم کم نه دي، دا تېر ماخستن لا کړپا له خوبه را وینس کرم، ږنډکی و، په سمخه کې یې غالی هواروله. ورهاخوا د سرو زرو په لوښو کې رنگارنگ تازه مېوې ایښې وې.

پندکي راته وويل چي قربان دې شم، د دنيا ټول خوندونه دې په واک کې دي، خو ته وچې شونډې په خړو خاورو کې پروت يې، نه مې لورېږې! خیر دی، دا عالی او لږه مېوه ومنه!  
خو ما سپک کړې، ورته ومې ويل چې نه، نه، نه! زه خو دې نن نه يم پېژندلای، کلونه کلونه مې مرید يې. په دې نه پوهېږې چې بغدادی پیر په دنيایي لاهو لېب پسې نه گرځي! هله! دا دنيایي مرداريانې دې در ټولې که!

غلی شوم. کوچیانو وچې سترگې راته نیولې وې.

سر مې خو ځله و خوځاوه، ومې ويل:

هی هی! ځواني وه، نه پوهېدم، په بغداد کې مې د سرو زرو کور درلود. په حساب سل مزدوران راته گرځېدل. باغ، څلوېښت ښکلې مینځي، تر حده وتلې ځمکې، سره او سپین... د هیڅ شي کمی نه و، ټوله ورځ به مې په ښکار او مزو تېروله، خو یوه شپه مې خپل نیکه شېخ نوراني اغا په خوب ولید. د سمندر د اوبو پر سر ولاړ و، تکه سپینه رڼا ترې بادېدله، ډله سمندري ښاپېری يې د حجاب په ثوابونو پوهولې.

ورغلم، خو نیکه مخ رانه واړاوه. هماغه خواته يې ودرېدم، بیا يې هم راته ونه کتل. ورته ومې ويل چې زه يم، ستا لمسی. خو نیکه په خپلو مبارکو لاسونو پورې وهلم. تر لمنې مې ونيو، لاس مې اور واخيست. ومې ژړل... نیکه په خشکه راته وويل چې د پیرانو رنگ دې بد کړ، د دنيا لاهو و لېب د خدای له عبادته ایستلی يې....



را وینس شوم، لستونی می سوئدلی و. بس! په هماغه سهار می خپل  
د سرو زرو کور، باغ، ځمکې... هر څه پر غریبانو ووپشل...  
غلی شوم، کوچیان سونگېدل، پزې یې پورته کښولې...  
ومې ویل:

د دنیا لهو و لهب می پرېښودل. اوس دنیا (ثروت) د مردارو اوبو  
غوندې راته اېسي. پایڅې ترې ټولوم. که نه د قارون د ورکې شوې  
خزانې ځای هم را مالوم دی، خو نه ارزي! کوم خوند چې په عبادت کې  
دی، بل څه یې نه لري....

غلی شوم، کوچیانو اوبښکې تویولې.

ښه شېبه ووته، د حاجي ناټک غریو نیولی غږ می واورېد:

—بازه! د بغدادی پیر مبارکې خبرې دې واورېدې؟! تاته وایي!

یو له عمره پوخ سړی و سونگېد. په ژړا کې یې وویل:

—توبه می ده.

ومې ویل:

—باز څه کړي؟!

حاجي ناټک پر خپله پزه د څادر پیڅکه تېره کړه!

—پیرگله! قربان دې شم. باز جایی (کلیوال) دی، څو ورځې مخکې یې د  
تناره د جوړولو له پاره پخه خاوره وړه، د سړې غونډۍ خاوره کلکه  
ده، له کولنگ سره یوه ژپره روپی را تنېدلې وه. باز وایي چې د زرو ده.  
نن هماغه ځای ته بیا ور روان و. خو کولنگ می په کېږدی کې ترې

کهنبود، ورته ومې ويل چې راحه! نوی پیر پیدا شوی، پتې وړ مالومې دې.

حاجي ناپک غلی شو، باز ته بې وکتل، وبي ويل:

— هله! پیرگل ته هغه روپۍ ورنسکاره که.

باز د خپلې زړې، خیرنې، شکېدلې سدرۍ په جیب کې گوتې ننه ایستې، یوه ځلانده ژېړه سیکه یې راته ونيوله.

په زړه کې مې خوشالي منډه واخیسته، خو ځان مې کابو کړ، د سرو زرو سیکې ته مې په ځیر ځیر وکتل، یو دم مې ټنډه تروه کړه، ومې ويل:

— خپل لمونځونه مه خرابوی، ورته وگورئ! د مسو په دې روپۍ د لوخ لپړ سړی شکل کېدل شوی دی. بوت دی. گناه لري.

سیکه مې د غار خولې ته ور وغورځوله. زړه مې ولړزېد، سیکه هماغسې په رغړېدو— رغړېدو له غاره ووته.

سترگې مې پتې کړې، ومې ويل:

— بازه! ځان مه ستړی کوه! همدا گړۍ په هغه ځای کې ولاړیم چې تا دا روپۍ پیدا کړې وه، اه! کاشکې د بغدادی پیرکرامات در مالوم وای، تر ځمکې یو گز لاندې خاورې هم وینم. له غټ، تور مار پرته هېڅ هم نه شته.

د باز غږ مې واوړېد:

— قربان دې شم! خودا لومړۍ ځل نه دی. یو ځل پخوا مې هم....

غلی شو، خبره یې بشپړه نه کړه.

ومې خندل:

— پوهېږم چې څه دې پیدا کړي ول، خو زه درته ووايم که نه، ته یې په خپله وایې؟!

باز په خواره خوله وویل:

— د ډبرې کوچیني بوتان! یو نه و، دوه نه ول. سمه لویه سمخه ترې ډکه وه. له ماتېدو وتلي ول، د سمخې خوله مې بېرته پټه کړه.

ومې ویل:

— پوهېدم چې څه وایې، خو د شیطان له څالو لیرې گرځئ! پوهېږې! په هماغه ځای کې یو وخت پېریانو ژوند کاوه. کاپر ول، بتانو ته به یې سجدې لگولې! کاپر پېریان له زړونو ډېر سخت دي، ځان او اولادونه دې ترې ساته.

باز په وارخطایي وویل:

— توبه مې ده! خو هغه ژېړه روپۍ به څنگه شي. هغه خو مې هم له په خبره کې ور ولوېدم:

— غم مه کوه، ړندکي پیري ته به ووايم، روپۍ به بېرته په هماغه ځای کې کېږدي چې تا ترې را اخیستی وه. د بازرنګ بېرته خپل ځای ته راغی.

ناڅاپه له لاوډ سپېکړه د قدم شاه توڅی را ووت. لینګې مې ولرېږدل. اه! نو دومره لویه غلطي. د دستګاه سویچ مې څنگه هېږېده!

یو دم مې تندۍ تریو کي، په زوره مې وویل:

— مه کوئ! دا ځای د ساعتیري نه دی، له کتابونو لیرې گرځئ!

لاس مې ور وغځاوه، د کتابونو د ټولولو پر وخت مې د دستگامه سوپېچ وواوه. کوچیانو ته مې وکتل، رډې سترگې یې راته نیولې وې... ومې خندل:

— ها! د کوچیانو له شوخی مودې خدای وساتي، نه کرارېږي. کوچیانو یو بل ته وکتل. حاجي ناپک وویل:

— قربان دې شم، دلته خو یواځې شامتوره پرته ده، هغه هم... په خبره کې بې ورو لوېدم:

— مه پسې گرځئ! پتې بلاوې دې خدای پتې لري.

د کوچیانو سترگې رډې راختلې وې. ومې خندل:

— بغدادی پیر خو یواځې په انسانانو کې مریدان نه لري، گنې پیران هم پرې راټول دي، همدا اوس دلته دوه کوچیني پیران له خپلې ناروغې انا سره راغلي. بڼه ده چې نه یې وینئ!

خړو خاورو ته مې وکتل، ومې ویل:

— ادې! ما خو درته وېل چې د بغدادی پیر دم بې تاثیر نه دی. اوس دې رنګ تازه راته بسکاري.

د سترگو له کونجه مې کوچیانو ته وکتل، وار خطا ول. ومې ویل:

— همدلته یوه ناروغه زړه پیری پرته ده.

گرررر شو، له حاجي ناپکه پرته ټولو کوچیانو د سمخې خولې ته منډه واخیسته.

ومې خندل:

— راجی! راجی! زړونه مو غټ ونیسئ! مه وپرېږئ! پېریان کار نه درباندي لري.

یو، یو بېرته راغلل، خو دا ځل لیرې کېناستل. ټولو هغو څړو څاورو ته کتل، چې خیالي پېری ورباندي پرته وه.

د حاجي ناټک غږ مې واورېد:

— قربان دې شم. گوستاخي کېږي! خو ټوخی د غټ سړي و.

ومې خندل:

— پېریان ډډ غږ لري، دا خو یې لا یو ماشوم وټوڅېد، که غټ پېری ټوڅېدلی وای، زړه دې له بېخه را ووت.

غلی شوم، ومې ویل:

— دا ناروغه، زړه پېری درته راوغږوم؟!

له حاجي ناټکه پرته ټولو چیغې کړې!

— نه! خدای ته وگوره! زړونه به مو وچوي.

د بني لاس خلاصې گوتې مې تر څاورو یوه لوېشت پورته ونيولې. یوه شېبه غلی وم، بیا مې یو دم وخنډل:

— ادې! اوس ښه یې! تندې دې سوړ دی. تبه دې پرې شوې ده.

یوه شېبه غلی وم. بیا مې وویل:

— هو ادې! سم وایې! ورځی! خو هېر دې نه شي، تاوید ته به اوه سپینې جامې وراغوندي.

د غار خولې ته مې وکتل، ناره مې کړه!

\_وه ماشومانو، راشئ! انا مو تر لاس ونیسئ چي ونه لو برې.  
 په لاره کې ناست کوچیان د غار د پوال ته ور وښویدل.  
 شامتورې ته مې وکتل، دوا کار کړی و، سترگې یې پټې وې، سوکه  
 سوکه، منظمه ساه یې اخیسته.  
 د حاجي ناټک را پام شو، نجلۍ ته یې وکتل، خړې شونډې یې خندۍ  
 شوې. په خوند یې وویل:  
 \_قربان دې شم! پوهېدم چې دم او دوا (دعا) دې بې څه نه ده.  
 نورو کوچیانو ته مې وکتل، لاهم د غار له دپوال سره ناست ول.  
 ومې ویل:  
 \_مه وپرېږئ! پېریان ووتل.  
 ټول تر شامتورې را وگرځېدل. یوه شپبه یې پر تې نجلۍ ته وکتل، بیا  
 یو دم زما پر لاسونو را پرېوتل، وار نه کېده، هر یوه هڅه کوله چې زما  
 تر لاسونو خپلې شونډې را ورسوي.  
 د حاجي ناټک وار خطا غږ مې واوړېد:  
 \_شامتوره مو ژوبله کړه.  
 ورو مې کتل، زما پر لاسونو د یوه پراته بوډا لوڅه سپېره پښه د نجلۍ  
 پر ټټر پرته وه. ټول مې شاته کړل. شامتورې ته مې وکتل، په رڼو  
 سترگو کې یې وېره پرته وه. نجلۍ مې ورو را پورته کړه. ومې ویل:  
 \_څنگه یې لورې!  
 نجلۍ په حیرانۍ راته کتل.  
 حاجي ناټک په خوند وویل:

– بنه ده، ورته وگورئ! دردونه بی غلی شوی دی، چیغی نه وهی.  
 کوچیان بیا زما د لاسونو د بنکلولو له پاره را مخکې شول، خو زما  
 تریو تندي بېرته پر خپلو ځایونو کینول.

نجلی. په مراوی غږ وویل:

– بابکه! ورې یم، کورتو ته مې زړه کېږي.

حاجي ناکک خپله لور په غېږ کې ونيوله. په خوند یې وویل:

– چې ته خدای را بنه کړې، د کورتو غم مه کوه، پیرگل ته کورت څه دي!  
 ماته یې وکتل، په سترگو کې یې خوشالي پرته وه. په خواره خوله یې  
 وویل:

– قربان دې شم. شامتورې دا دوې ورځې خدایکه په هېڅ شي ځکه کړې  
 وي. اوس یې کورتو ته زړه شوی، ږنډکي پیري ته به نه کې ورنارې؟!  
 اه! کورت! همدا گړی. مې یو کورت په زر روپۍ هم اخیست، خو دا  
 سپېره غراو کورت! ډېر سره لیرې ول.

د شامتورې پر سر مې لاس تېر کړ، ومې ویل:

– لورې! ته ناروغه یې، کورت تاوان درته لري. اوس به غوښه درته را  
 وغواړم، زما خدمتگار سلامت ورون پوخ کړی دی.

د نجلی. تندي نری گونځې پیدا کړې:

– نه، غوښه مې بده ایسي.

حاجي ناکک په غوسه وویل:

– گوستاخي مه کوه، همدې پیرگل له مرگه راوگرځولې... هله! ژر یې  
 لاس ورمچوکه.

و مې خندل:

– خیر دی! ماشومان دي. تر اوسه لا په مقدساتو نه پوهېږي.  
 کوچیانو ته مې وکتل، پوهېدم چې د (مقدساتو) له ټکي يې مانا نه ده  
 اخیستې، خو یو یو لغات ښه و، پوه مالومېدم.  
 د اوبو پتک مې وغوښت، یوه کوچي له ملا را خلاص کړ، د جام پاتې  
 اوبه مې پکې واچولې، حاجي ناټک ته مې وویل:  
 – دا شفا بخشه اوبه اسانه نه دي پیدا شوې، له کوه قافه راغلي، نجلی.  
 ته یې درې وخته ورکوه، سهار، غرمه، بېگا.  
 د حاجي ناټک سترگې له اوبنکو ډکې شوې، دواړه لاسونه یې  
 راوغځول، پتک یې خو ځله ښکل کړ، په ډېر احتیاط یې په څادر کې  
 وتاړه.

یوه ځوان وویل:

– یا پیره! تر تا لوگی شم، مورکی مې څه نه ویني! را یې ولم؟!  
 نور کوچیان هم په خبرو راغلل، د یوه مېړو شیدې نه کولې، د بل پرله  
 پسې لونیې زېږېدلې، د بل اولاد نه کېده، د یوه پر رمه لېوه اموخته  
 و.... بس! ټولو مرسته غوښته.

سر مې ورته وخواوه، ټول خوشاله د باندې ووتل.  
 د سمخې په خوله کې ودرېدم، کوچیان تر چيني تېر ول، شامتوره په  
 خپلو پښو تله....

ځمکې ته مې وکتل، زړه مې خولې ته راغی، د زرو سیکه نه وه. قدم  
 شاه مې را وغوښت، تیرې مو واړولې، سیکه پیدا نه شوه.



قدم شاه مې لاندې ولېږه، ښه شېبه وروسته بېرته راغی، په لاس کې نیولې ژیرې سیکې ته یې کتل.

ویې ویل:

— سوچه سره زړ دي.

سیکه مې راواخیسته، بلې خواته یې د پخواني یونان په سبک جوړه شوې ودانۍ کې بندل شوې وه.

ومي ویل:

— مجبور یو. باز به یو ځل بیا را غواړو!

قدم شاه په حیرانۍ راته کتل...

ومي ویل:

— باز ویل چې له بوتانو ډکه سمخه یې موندلې ده. پوهېږې! پلار مې د لندن په ملي موزیم کې کار کاوه، هغه وخت ماشوم وم، کله کله به یې موزیم ته ورسره بیولم، د نایابه او تاریخي اثارو په اړه به یې اوږدې خبرې راته کولې... په مکتب او پوهنتون کې مې هم تر ټولو ډېرې نومرې په تاریخ کې وړې. دا ډول ځایونه بې څه نه دي.

قدم شاه وټوخل.

یو دم مې وویل:

— وه احمقه! له لاوډ سپېکړه لیرې کېنه، یوه ټوخي دې نږدې غرق کړی

وم.

غرمه مو په دوو نفرو د پسه سلامت ورون وخور. ماسپښین د نږدې غره سر ته وختو. شاوخوا مې وکتل، په شنو ونو کې سره غونډۍ نه ښکارېده.

پر یوې ږنگې شوې وچې ونې کېناستو، قدم شا ته مې وکتل، ومې ویل:

— سبا ته به ډېر مېلمانان ولرو.

قدم شاه په حیرانۍ راته کتل.

ومې خندل:

— کوچیان دي، د چا مور په سترگو سم نه ویني، د بل مېرې شیدې نه کوي، د یوه په رمه لېوه اموخته دی....

قدم شاه وویل:

— نو څه ځواب ورته لرې؟!

ومې ویل:

— اسانه ده، بس! د خپلو خبرو په پای کې به یو د (خو) ټکی وراضافه کم.

سهار د کوچیانو سلامت کاروان راغی، چینی ته نږدې درې اوښې، څلور آسان، اته خرې او دوه کچرې ودرېدې، د لاوډ سپېکر کراماتو ته ضرورت نه و. پوهېدم چې نارینه وو به په کېرډیو کې د بغدادی پیر کرامات یاد کړي وي.

واړه، زاړه، ښځې او نارینه له قدم شاه سره پورته را وختل. تر نیم ساعت ډېر وخت یواځې زما د لاسونو په ښکلولو تېر شو.

ټول کپناستل، خړې، پرې له چاودو ډکې خېرې یې درلودې، د هر یوه د جامو اصلي رنگونه ډېر وخت او ډېرو اوبو وړې ول. په خېرو کې یې وېره بنکارېدله.

د خپلو کراماتو په اړه مې اوږدې خبرې وکړې، ومې ویل چې په حبشه کې مې د مور زادې روند سترگې بېنا کړې، په بخارا کې مې یو گونگی په خېرو را ووست. په کوه قاف کې مې په پښو شل پیړۍ په پښو ودراره....

کوچیانو توبې ایستې....

اوږدې خبرې مې وکړې، یواځې له خپلو کراماتو غږېدم، خود خبرو په پای کې مې د (خو) ټکی را وایست. ومې ویل چې زما دم او تاوید په هغو کسانو تاثیر نه کوي چې بې ایمانه وي....

لومړۍ مې یوه زړه بنځه را وغوښته، بنځې په خواره خوله وویل چې سترگې یې سم کار نه کوي، هر څه تک تور ورته بنکاري.

د هغې پر سترگو مې گوتې کېښودې. شونډې مې وخوځېدې، چوف مې کړل.

بنځې سترگې خلاصه کړې، د غار خولې ته یې وکتل، یو دم یې په خوشالی وویل:

– سترگې مې سمې شوې، باور وکړ! د غار په خوله کې مې یو کربوری ولید، منډه یې واخیسته.

په زړه کې را تېره شوه:

– هوښیاره یې، په دې خلکو کې به یوه بې ایمانه بنځه څنگه ژوند کوي!

بنڀي يوه ماشوم ته لاس ورکړ، په شکرانو - شکرانو له غاره ووته. بيا يې يو اويا - اتيا کلن مورزاده شل بوډا په څادر کې را ته راوړ. له دم نه وروسته يې ناره کړه، ويې ويل چې پښې يې ژوندۍ شوې. بوډا د ولاړېدو هڅه وکړه، خو بېرته ولوېد، رنگ يې د بې ايماني د ټاپي له وېرې تک سپين واوښت. ومې خندل:

- دومره ژر هم نه، بس، يو څو ځانستونه درته ليکم، شپږ مياشتې وروسته به په خپلو پښو گرځي. خو پوهېدم چې تر شپږو مياشتو ډېر ژوند نه شي کولای. بوډا يې بېرته په څادر کې لاندې چينې ته يووړ. د عادي ناروغيو علاج اسانه و. سردردې، تبې، جلدي ناروغيو... ته مې مختلفې دواوې درلودې...

شپېه وروسته يواځې هغه نارينه پاتې ول چې خپل مشکلات يې د نورو تر مخې نه شواي ويلی. ټول مې د باندې وايستل، بيا مې يو - يو را وغوښت. لومړي کوچي اولاد غوښت. اول مې په خبرو را ووست، بيا مې دم پرې چوف کړ، ورته ومې ويل چې په غېږ کې دي يو گلالي ماشوم وينم، تورې غټې سترگې لري، له خدا شين دی.... د کوچي رنگ تازه شو، خو دوهمې خبرې مې د هغه په خړو شونډو غزېدلې موسکا بېرته سره ور ټوله کړه. (خو) مې پکې را وايسته، ومې ويل:

خو یو شرط لري، په رڼا ورځ به په کېږدی. کې له خپلې ښځې سره پرېوځي.

کوچۍ ولاړ شو، ټنډه یې تروه وه، پوهېدم چې له ذهني کشمکش سره مخامخ دی، له یواځینۍ یوې کېږدی. څخه د پلار، مور، وروڼو، خویندو، ورېرو... ایستل او بیا په رڼا ورځ له خپلې ښځې سره پرېوتل؟! بنده یې بوله.

بیا د اتو لونیو پلار راته کېناست. یو دم یې وژړل، بس! له بغدادی پېره یې یو زوی غوښت. لنډه مې ور یاده کړه چې یو نه، غبرگ زامن یې په نصیب کې دي، خو دوه کاله وروسته.

چا سپینوله؟! ما په دې غره کې دومره ډېر وخت نه تېراوه. کوچي شکرونه ایستل....

بل کوچي ته وار ورغی، په رڼه یې لېوه اموخته و. لنډه مې وپوهاوه چې ږنډکی پیری به لېوه پوه کړي، خو دی دې هم یو غټ، څلور سپي وساتي.

بل کوچي ته خوب نه ورته، له چوف وروسته مې ورته وویل چې پوره درې شواروزه به خپلې سترگې له تړلو پرته پټې نیسي.

بیا یو هډور خیرن ځوان راته کېناست، تر ډېره یې خبرې نه کولې، یواځې ځمکې ته یې کتل. مجبور مې کړ، نوم یې عطا گل و، په شرمېدلي غږ یې راته وویل چې پر یوې جایي (کلیوالي) نجلۍ مین دی.

په خندا مې ورته وویل چې یاري په پټه نه کېږي! د بغدادی پیر کرامات به هله در ورسېږي چې نجلۍ ته سپینه خبره وکړي، بس! نجلۍ به له تا پرته بل نارینه ورور وگڼي.

نور کسان راغلل، هر یوه ته به مې سل په سلو کې ډاډ ور کاوه، خو یو داسې شرط به مې هم ورسره تارې چې پوره کول یې له وسه وتلې خبره وه.

خو په دې کې مې ځینې ساده شرطونه هم یاد کړل. د کلي له ګودره د اوبو څښل، په کلیوال ملا پسې درې ورځې پنځه وخته لمونځ، د کلي د خان یا ملک له کوره د تود پاستي راوړل....

په هر شرط کې مې ځکه کلی یاد اووه چې دا کوچیان به کلیو ته تلل او هلته به یې ضرور د بغدادی پیر کرامات یادول.

د مونه او کرامات تر مازدیګره تاوده ول. کله چې کوچیان لارل، نو د چینې تر څنګ د شکرانې درې سېرلي، اته تکې تورې چرګې، په دسمال کې ترلې هګۍ او یو پسه پاتې شول.

بس! قدم شاه ته خدای ورکړه، بېګاه ته یې دوې چاغې چرګې اور ته ونيولې، سهار یې په یواځې ځان پنځه هګۍ وخورې.

اته بجې د باندې ووتم، د پسه یواځې یوه پښه پرته وه. سیرلي نه ښکارېدل.

قدم شاه ته مې ور غږ کړ، دواړه په بېړه لاندې کښته شوو، د وینو تر څنګ مو د لېوانو پلونه ولیدل. شاوخوا مې وکتل، هېڅوک نه و.

لومړی مو ورون لیرې یوړ، بیا په ورکو سیرلیو پسې وگرځېدو، یو سېرلی مو له تیتې ونې را کوز کړ، د پاتې دوو درک نه مالومېده. درې ورځې تېرې شوې، نه مو ځایي (کلیوال) ولید او نه هم کوچی. په درېیمه ورځ یو له عمره پوخ کوچی له گوډ اوښ سره راغی، له تاوید او د اوښ د پښې له تړلو وروسته مې ورته وویل چې په درېیو ورځو کې مې یو کوچی هم ونه لید.

— کوچی لنډه را یاده کړه چې د عطاگل په پاتیا (فاتحې) ناست وو. ومې ویل:

— ولې، هغه خور و غ جوړه تکره ځوان و؟!

کوچي سوړ اسویلی وایست:

— نه پوهېږم! عطا گل شرمناک او په سد سړی و، خو خلک وایي چې په گوډر کې یې یوې ځایي نجلۍ ته وار له واره د مینې خبره کړې وه، بس! نجلۍ کور ته منډه اخیستې وه، وروڼه یې خبر کړي ول. عطا گل یې په بېلچو مړ کړ.

د کوچي له تگ وروسته قدم شاه پر اوږه لاس را کېښود، په ملنډو یې وویل:

— دې ته وایي د بغدادی پیر کرامات!

سوزان د تلیفون پر زنگ جټکه وخوره، کېناسته، مور یې په وچه کې ولاړه وه. له لیرې یې لاسونه ورته خوځول. سوزان پاروگان ووهل، شپه وروسته ساحل ته ورسېده. د پلار خوشاله غږ یې واورېد:

د نیکه یادبنتونو ډېره مصروفه کړې یې، ویې ولوله، خوند ترې واخله، باوري یم، پر غور نیکه به دې افتخار وکړې، افتخار. ټوله کورنۍ پر هوار شوي فرش کیناسته. کباب خوندور و. پاتې ورځ په چکر تېره شوه. مازدیگر یې سره راټوله خیمه، کیشتی، فرش... د موټر پر سر وتړل، شپه یې د یوه شنه غره په لمنه کې یوه لوی مېلمستون ته وروړه.

مېلمستون له توریستانو ډک وو، چا سندرې ویلې، چا نڅا کوله، ځینو ژېړو قوي گروپانو ته والیبال کاوه....

سوزان کانتین ته ودرېده، برگر، انرژي او یو بوتل اوبه یې واخیستل، لیرې لار، په گوبنه ځای کې پر اوږده څوکی کیناسته، کتابچه یې را واخیسته، په پورته ولاړ گروپ کې دومره زور و چې د خپل غور نیکه خط په اسانۍ ولولي.

ډېوېد جونز څو میاشتي وروسته تاریخ لیکلی و:

خبره د ملک ځونډي د مېلمنو تر کوټې را ورسېده. په ټول کلي کې تر دې بله بنکلي او سوتره کوټه نه شته. دا اوږده کوټه د چهار تراشو له لرگي جوړې وړې کړې لري، پر توشکو پاسته لیمڅي پراته دي. غولی لیکي لیکي گېلمانو نیولی دی... خو دې کوټې ته راتگ خپله کیسه لري.

غره ته د کوچیانو نور قومونه هم را مات شول، بس! خوله به مې له ډېرو چوف کولو سترې شوه، خو تر دې دمه مې لا د امان الله خان پر پاچاهي کار نه درلود. ماته په ځایي خلکو کې د مریدانو پیدا کول هم مهم ول.



کله کله به یو کلیوال هم راغی، له دوی سره مې ډېره خواري ایسته، د کراماتو وار نه کېده، خو دا عادي کلیوال وو، خبرو یې پر نورو دومره تاثیر نه درلود. فکر مې وکړ، که مې د خان، ملک او قومي مشر باور خپل کړی وای، نو اولس خپله را نږدې کېده.

ځینې کلیوال مې راوغږول، څلورو کسانو پر پراخه سیمه باداري چلوله. خو دا مغروره او بانفوذه کسان باید تر بغدادی پیره په خپلو پنبو راغلي وای.

لومړی مې د حاجي پاینده خان په باره کې ځینې کسان وغږول، پاینده خان زړور سپری و، دوه ویشت لوی او واړه کلي یې تر امر لاندې ول. له ځنغوزیو ډک غرونه یې درلودل....

د کلیوالو په خبرو کې مې د دې سپري کمزوری ټکی ونه موند، خو اخیر د یوه لېونحاله کلیوال له خولې روغه خبره را ووته. اویا کلن پاینده خان یواځې یوه میاشت مخکې څلورمه بنځه کړې وه، خو اوس په مهمانخانه کې وېدېده.

اویا کلن بوډا، څلور بنځې!

کورته به نو ولې ورته!

له کلیواله مې وپوښتل:

\_دا سپری خط لوستی شي؟!

ویې ویل:

\_نه پوهېږم، خو یو ځل یې په یوه ختم کې سپپاره مخ ته نیولې وه. کوچینی کاغذ مې را واخیست، یواځې یوه جمله مې ولیکله:

— یو ځل بغدادی پیر ته راشه، پاتې عمر د کور په کوټو کې تېر که.

کلیوال ته مې دوې خبرې وکړې:

لومړۍ! دا کاغذ به سیده تر حاجي پاینده خانه ور رسوي.

دوهم! کومې خبرې چې دې د پاینده خان په اړه ماته وکړې، پاینده خان به بوی هم نه ترې وړي، که نه ښه کی پیری در لېږم، له اولادونو سره به دې شنه لمبه کړي.

د غار تیارې برخې ته لارم، د جنسي قوې د ډېرېدو دوې غټې گولۍ مې وټکولې. سپین پوډر ترې جوړ شول.

په دوهمه ورځ له چینی سره درې آسونه ودرېدل. دوه ټوپکوال لاندې پر تیږو کېناستل، درېیم، پورته را وخوت.

د ډنگر بوډا خربیلې ډیره رسېدلې وه، تک سپین، خیرن، ډبل برېتونه بې پر شونډو پراته ول. یوه لویشت کم سوری ټټر یې د توپانچې د مرمیو په پلن کاش کې پټه و.

ومې خندل:

— حاجي پاینده خانه! ایله په ایله چې د غریبانو پوښتنې ته راغلي.

سړي په حیرانۍ وویل:

— له کومه پوه شوې چې زه حاجي پاینده خان یم؟!

راغی، زما پر لاسونو یې شونډې کېښودې!

ومې خندل:

— د چا چې پېریان تابع وې، په دې هم پوهیږي چې د څلورو ښځو خاوند

ولې په مهمانخانه کې شپې تیروي!

د بودا خر غومبرې سره شول.  
 تر لاس مې ونيو، تر څنگ مې کېناوه. خو لایې هم ځمکې ته کتل.  
 ومې ویل:

د کور والو دې ډېر درته وویل چې اویا کلن سړی یې، له څلورمې  
 بنځې تېر شه، خو تانه منله!  
 یو دم یې راته وکتل، خوله یې جینګه کړه!  
 اې په خدای! تاته خو په رښتیا هم پتې مالومې دي.  
 په زړه کې را تېره شوه:

اې ساده گله! پتې نه دي، حتما به یو چا درته ویلي وي چې وروره،  
 پلاره، یا نیکه! اویا کلن سړی یې، په ځان کې دې یو پاو غور نه دي  
 پاتې، څلورمه بنځه څه کوي!  
 یو دم مې وخنډل:

خو زړه دې ځوان دی!  
 ویې خنډل، په خوله کې یې یواځې دوه، درې، چینجن غابونونه پاتې ول.  
 بېرته یې کڅورني سترگې له اوبنکو ډکې شوې، سر یې وڅرېد.  
 ومې ویل:

غم مه کوه! بغدادی پیر به دې د کور کوټو ته بوځي.  
 نېغ یې راته وکتل، په سترگو کې یې ځلا پرته وه.  
 له جېبه مې یو کوچنی کاغذي پاکت را وایست. ومې ویل:

په دې کې د کوه قاف د سپینو گلانو شیره را ټوله شوې ده. یو نصور  
 نن شپه وخوره، بل هم بلې شپې ته وساته!

بوڊا په شرمیدلي غږ وویل:

— کار به ورکړي؟! —

ومي خندل:

— بغدادی پیر خامه خبره نه کوي!

بوڊا په خوشالی د باندې ووت. ما يې تر درېيو ورځو د بيا راتگ تمه نه درلوده، خو بوڊا په دوهمه ورځ بېرته راغی، دا ځل يواځې و، ډېره يې پاکه خريپلې وه، ډبلو برېتونو ته يې تک تور رنگ ورکړی و. وار له واره مې پر لاسونو را پرېوت، په سخته مې خپل لاسونه ترې ټول کړل. بوڊا يوه خبره کوله:

— يا پيره! د خدای روی ومنه، په مريدی مې ونيسه...

ما به نوڅه پکې ويل؟! مريد مې کړ.

سترگې يې وځلېدې، بيا يې زما نسی لاس د مچولو له پاره ورکش کړ. مخامخ راته کېناست، په شرمېدلي غږ يې وويل:

— سپينې شيرې کار وکه.

ومي خندل.

د بوڊا سر وځړېد، په غږ کې يې له شرم سره لړزه پرته وه:

— يا پيرگله! له تا به څه پتوم، سپينه مامد دينه به درته وکم، په يوه شپه له خپلې نوې کډې سره دوه واري پرېوتم.

ومي ويل:

— له ما څه پتولای نه شي.

غلی شوم، يو دم يې راته وکتل، د خواست په ژبه يې وويل:

– خیر دی! قربان دې شم، د سپینو گلانو یو څه نوره شیره به نه کې راته پیدا؟!

ومې ویل:

– اوس څه نه شم درته ویلای!

د تندي گونځې بې لا پسې ژورې شوې:

– مه مې نا امېده کوه! تاته څه سخته ده؟!

ومې ویل:

– خطر لري!

یو دم په احساساتو راغی!

– څه خطر؟! لس، شل، دېرش! هر څومره ځوانان چې غواړې له ټوپکو

سره بې درته راوړم. یا ماته د کوه کاپ (قاف) لاره را وښیئ!

ومې خندل:

– د ټوپکو خبره نه ده. پوهېږې! د دې گلانو پر سیمه کاپر پیریان

پاچاهي کوي. وره خبره نه ده، کاپر پیریان!!! خدایکه مو وینه ځمکې ته

هم پرېږدي.

بودا چورت یووړ.

ومې ویل:

– بله خبره! له زرو سپینو گلانو ایله یوه چوڼۍ شیره را ټولېدای شي.

بودا په خواره خوله وویل:

– مه مې نا امېده کوه!

ومې ویل:

– خاطر دې ډېر راباندې گران دی، ږندکي ته به ووايم، کېدای شي چې په کوم چل يوه، دوه چوندی سپينه شیره درته راوړي، خو پنځلس ورځې وخت غواړي.

بوډا يودم وخنډل:

– قبوله مې ده، قبوله مې ده.

غلی شو، ويې ويل:

– خو خیر دی، تر پنځلس ورځې به يې ډېر نه ځنډوې.

اجازه يې وغوښته، د غار تر خولې پورې د شا په خوا ته. ودرېد، ويې ويل:

– قربان دې شم! هر څه چې غواړې راته ويې وايه! تر بېگا پورې به يې درته را ورسوم!

ومي خنډل:

– بغدادی پیر انسانانو ته ضرورت نه لري. څلوېښت زره پېريان يې تابع دي، څه چې غواړي، په خپله ورته راځي.

سړی تابع شو، په يوه چوندی سپينې شيرې يې مړي هم راته کول.

وار کريم داد ته را ورسېد، دې هډور ځوان په يوه بسته قوم واک درلود، خبره يې، خبره وه، په خپل قوم کې هېچا هم دومره زړه نه درلود چې خان ته نېغ وگوري، خو دې پياوړي خان هم کمزوری ټکی درلود. کال مخکې يې له يوه کوچي سره خوړلي و، کوچي د قوم لوی خان پوري وهلی و، يوه خان به د يوه سپېره کوچي دومره لويه سپکه څنگه تېروله! په هماغه سات يې د خپلې توپانچې ډز پرې کړی و.

جرگهي کپناستلې وې، خود مړه کوچي ورور په بدې کې له کریم دده اووه بنځې غوښتي.

ساه زورور او کمزوری نه غواړي، پر هر چا گرانه ده، د لوی خان ژوند تريخ و، آزاد نه شوای گرځېدای، نه و ملامت، پوله، ونه، تېره... له هر ځايه د ټوپک خوله ور اوښتي شوای.

فکر مې وکړ، له دومره کراماتو وروسته به مې بيا هم په کوچيانو کې خبره نه چلېده؟! زړه مې نه منله.

حاجي ناپک مې را وغوښت، د بدې د سپړېدو خبره مې ورته وکړه، خود حاجي ناپک په خبرو کې نا امېدې گډه وه، ويې ويل چې د وژل شوي کوچي ورور لېونی غلام دستگير نومېږي، لېوني قسم کړی چې خپل غچ به اخلي. يو سهار د کریم داد د کلا تر مخ په اخور کې ورته پټ و. خان له جوماته خپل کور ته تلو چې کوچي د ټوپک ډز پرې کړی و، خو د خدای ساتنه بېله خبره ده، گولۍ ونه خوړ. کریم داد هم په منډه کې د يو ډزې توپانچې وارخطا وار پرې کړی و، خو توپانچه د کلا په لويه دروازه کې ترې پاتې وه... غلام دستگير اوس هماغه توپانچه ترې...

حاجي ناپک ته مې وويل چې غلام دستگير له ما او زما له کراماتو خبر که، ورته ووايه چې که سوله ونه کړې، نو بغدادی پير خفه کېږي، خو حاجي ناپک راياده کړه چې لېونی غلام دستگير خدای نه مني، نو پير به څنگه ومنې، ده تر اوسه اووه مړي کړي، په دې اوو مړو کې دوه پيران ول.

لینگی می ولز بدل. د شپې تر ناوخته می د حاجي ناټک خبرې په ذهن کې سره اړولې، خو د کار ټکی ترې ونه ووت.

سهار می قدم شاه ته د حاجي ناټک خبرې وکړې، له فکر پرته یې راته وویل چې ای ساده، له خانه د وسلې وړل، داسې ده لکه بنځه چې یې ترې بېولې وې، که غواړې چې کریم داد په خپلو پښو درته راشي، توپانچه یې پیدا که.

حاجي ناټک می را وغوښت، د توپانچې خبره می نه شواي ورته کولای، خو دومره می ورته وویل چې لېونی غلام دستگیر راته پیدا که.

حاجي ناټک رایاده کړه چې لیرې ترې گرځه، څه یې کوي، لېونی غلام دستگیر له پیرانو ښه زړه نه لري، په کوچینوالي کې یې مور د دم، دوا (دعا) له پاره د پیر په نوم کوم ټگ ته ورغلې وه، ټگ د بنځې ټټر ته لاس ور وړی و. بنځې نارو کړې وه، هغه وخت لېونی غلام دستگیر ایله د څوارلسو کالو و، تر څو چې کلی خبرېده، د پیر غاړه یې پرې کړې وه. د لېوني غلام دستگیر له هماغې ورځې له پیرانو سره لوبدلې ده، خوند نه ورکوي. هسې به دې خوابدی کړي...

خو ما ټینگار کاوه، د دې لېوني لیدل ضرور و.

حاجي ناټک راته وویل چې سمه ده، خو لېونی غلام دستگیر په پارو چنار کې اوسي، دلته کله کله راځي، زما خبره پر ځمکه نه اچوي، که دلته د کوچیانو په هر ټبر کې و، پیدا به یې کم او تر دې ځایه به یې خپله درته راوړم.



دوې ورځې ووتې، د حاجي ناتهک او لېوني غلام دستگير درک مالوم نه شو، بل سهار مې چينې ته نږدې يوه وچه ونه وهله چې دوه سپاره راته ودرېدل.

د قدم شاه ټيټ غږ مې واوږېد:

— بچو! اوس به څه کوي؟! د کراماتو له ځايه هم ليرې يې.

غلی شو، ويې ويل:

— ماته کوچيان بنکاري، په دوی کې خو به کوم يو لېونی غلام دستگير نه وي؟!

مازې شونډې مې وخوځېدې:

— نه! لېونی له حاجي ناتهک سره راځي.

راغلو کسانو خپل آسونه پر ونو پورې وتړل. دواړو له رنگه تورې لمړ سوځولې څپرې درلودې، يوه ټوپک او توپانچه، دواړه تړلي وو، له بل سره يواځې توپانچه وه.

مخکې راغلل، ټوپک تړلي، سور سترگي له ونې لور، هډور سپرې په ډډ غږ وويل:

— کوم يو پير گل ياست؟!

يو گام ور مخته شوم.

سور سترگي وويل:

— بنه نو، دا ټگ ته يې چې خلک دې له غريبۍ ايستلي دي؟

په زړه کې مې خوشالی منډه واخیسته، دې سړي پیر ته عقیده نه درلوده، نو له لېوني غلام دستگیره پرته بل څوک نه و. لږ تر لږه د ده د نوم په اخیستلو خو مې یو څه کرامات ښکاره کولای شوی.

سور سترگي ته مې وکتل، ومې خندل:

— غلام دستگیره! ډېر په غوسه یې!

سور سترگي له خدا شین شو، خو د ده تر څنگ له بدنه د کمزوری سړی ټنډه تروه وه.

سور سترگي په خدا کې وویل:

— څه دې وویل! غلام دستگیر!!!

بېرته یې خپلو تشو ته لاسونه ونيول، دا ځل یې خدا تېرې نارې ته ورته وه. ښه شېبه یې وخنډل، بیا یې هماغسې په خدا کې وویل:

— د دې خو پېریان هم تابع دي.

بیا یې خدا ته خوله وازه کړه، خو دا ځل یې خدا لنډه وه.

— ښه نو، زما نوم خو دې واخیست، نو دا زما ملگری څه نومېږي.

غلی وم.

سړي مخامخ وکتل، و یې ویل:

— هاغه ونه راته راوړه!

بله خبره یې وکړه!

— ووايه! نن سهار مې څه وخوړل، هه؟! څو اوښې لرم؟! پلار، تره، نیکه

مې څه نومېږي؟! ماته وگوره! د یوه نوم راته واخه.

غلی وم.

سړي زما تر اورېدې ډیرې خپلې گوتې لاندې کړې، د زني پر لاندینۍ  
برخې مې بې زور راوست. په غوسه یې وویل:

— څه عورته (ښځه) خو نه یې! ماته وگوره!

د قدم شاه وپرېدلی غږ مې واوړېد:

— پیر صېب مه په عذابوه! که نه نو ښه ورځ به ونه وینې!

سور سترگې ور وگرځېد، قدم شاه منډه واخیسته، څو گامه لیري  
و درېد.

سور سترگې په ملنډو وویل:

— ښه ورځ!؟

مخامخ راته ودرېد، ویې ویل:

— زه هسې هم ښه ورځ نه لرم، تر اوسه مې څلور مړي کړي، د خپلې کډې  
(ښځې) او کوچنیانو رنگونه رانه هېر دي. نن دا غر، سبا ها غر، یوه  
شېبه هم خپل ژوند ته تمه نه لرم.

غلی شو، په ملنډو یې وویل:

— خو ته اوس ږندکی پیری را وغواړه، خیر دی! یا چوف راباندې وکه،  
اور را واچوه.

غلی شو، مخ یې را نږدې کړ، په ساه کې یې د نساوړو بوی گډ و.

ورو یې وویل:

— پوهېږې! زه تورباز خان یم، غلام دستگیر مې تر څنگ ولاړ دی.

لینگی مې ولږېدل، پر نیمه وهل شوې ونې پورې مې لاس ونيو. لېونی  
غلام دستگیر ته مې وکتل، معصومي وړې، تکی توري سترگې یې

درلودې، داسې نه بنکارېده چې تر دې دمه دې د کومې چرگې غاړه هم پرې کړې وي.

په لومړي ځل مې د لېوني غلام دستگیر غږ واورېد:  
\_له ما سره دې څه کار و؟

اه! تر اوسه له داسې ورو او ارام غږه نه وم وپرېدلې.  
غلی وم.

غلام دستگیر وویل:

\_پاره چنار ته تلم، خو حاجي ناټک مې نه شو خپه کولای، لاره مې کړه  
کړه، د شپو او ورځو منزل راته پاتې دی، خبره لنډه.  
ومي ویل:

\_یواځې در سره غږېدای شم؟!

د سور سترگي غوسه ناک غږ مې واورېد:

\_ملنډې مه وهه! زما او د غلام دستگیر تر مینځ هېڅ هم پټ نه دي،  
خبره وکه!

خو غلام دستگیر گامونه واخیستل، ورپسې ورغلم، د یوې خپرې  
سیوري ته ودرېد. پوهېدم چې د سولې خبرو گټه نه کوله! سل زړونه مې  
سره وتړل، ومې ویل:

\_ستا توپانچه غواړم!

د سپرې په تور مخ کې شینوالی راغی، مخکې تر دې چې څه ووايي، ما  
وار رومي کړ:

ستا ترلی توپانچه یو ډز کوي، خو ته بدی دار یې! پوهېږم! هونبیار  
 سپری یې! په داسې توپانچه کې به څه ونه وایې چې اووه گولی خوري،  
 بس! یواځې ماشې ته گوته ور وره. که دې دښمن اووه ساوې درلودې،  
 نو هغه بېله خبره ده، که نه، په روغو پښو نه شي درنه تلای.  
 کوچي وچې سترگې راته نیولې وې.  
 ومې ویل:

— یو دورین هم درکوم، له دې ځایه یې د هاغه غره پر سر گونښې ولاړې  
 ونې ته ور واچوه، پانې به یې وشمېرې. پیسو ته هم تیار یم، بس! غږ  
 کوه!

کوچي وویل:

— دا توپانچه ولې دومره درباندي گرانه ده؟!

ومې ویل:

په بیه کې یې زه څه نه وایم، علت یې ته مه غواړه!  
 یوه شېبه غلی و، بیا یې سر پورته کړ:  
 — ته څوک یې؟!

ومې ویل:

— پیري مې ته نه منې، نو اوس داسې فکر وکه چې له یوه عادي سپري  
 سره سودا کوي.

ویې ویل:

— دا سودا مې خونبه شوه.

دواړه مخکې لاړو، لېونی غلام دستگیر له چینی سره راته ودرېد،  
گریس بنده انگرېزي توپانچه، دوربین او څه پیسې مې ورته راوړې.  
شبهه وروسته مې په دوو کوچیانو پسې تر هغو کتل چې په گڼو ونو کې  
ننوتل.

بېرته پورته وختم، توپانچه مې په څو ټوټو کې وپېچله. بله ورځ مې د  
کریم داد یوه کلیوال ته وویل چې دا امانت به همدا نن تر خانه ور  
رسوي.

له ځان سره مې حساب وکړ، د کریم داد کلي یوه ورځ د آس منزل  
غوښت، نو دا کلیوال به نن شپه ناوخته، کلي ته رسېږي، خان به سبا  
ورځ د راتگ تیاری نیسي، که بل سهار لمانځه مهال حرکت را وکړي،  
نو مازدیگری دلته بوله.

د شپې مې تبه شوه، تر ډېره خوب نه راته، یو وخت مې اوږې  
وڅوڅېدې، قدم شاه و، ویل یې چې کریم داد له چینی سره ولاړ دی.  
د غار خولې ته مې وکتل، د لمر ژېړه رڼا پر تیرو پرته وه.  
قدم شاه وویل:

ماسپښین دي!

حیران شوم، د کریم داد دومره ژر او ناڅاپي راتگ ته مې تیاری نه  
درلود.

بدنۍ مې را واخیسته، مخ ته مې څو لپې اوبه ورواچولې. د غار خولې  
ته ورغلم، یو له عمره پوخ ځوان پورته را خوت، له چینی سره څو  
وسلوال کلیوال ولاړ ول.

بیرته پر خپل ځای کېناستم.

کریم داد راغی، زما پر نښي لاس یې مازې شونډې ولگولې. مخامخ راته کېناست.

د هغه پرسېدلو سترگو یوه خبره کوله، ټوله شپه یې مزل را کړی و.

کریم داد وار له واره توپانچه راته کېښوده، ورو یې وویل:

– پیر صېب! خپه نه شې، دا توپانچه دې له کومه کړه؟!

کله مې په دومره اسانۍ ځواب ورکاوه. ومې ویل:

– مه پسې گرځه!

د سرې په ټنډه کې گونځې پیدا شوې، په نا ارامه غږ یې وویل:

– ته پوهېږې! دا توپانچه.

په خبره کې ورو لوبدم:

– ولې نه پوهېږم! دا توپانچه ستا ده، ته بدې دار یې، دښمن لرې، خوب

یې در باندې حرام کړی دی، له ونې، بوټي، ډبرې... هر څه وېرېږي...

غلی شوم، داسې مې وښوده چې (د ته پوهېږې) خبرې خوند نه دی

راکړی.

کریم داد وخنډل، خو پوه شوم چې دا خندا یې مصنوعي ده، په پوست

غږ یې وویل:

– قربان دې شم، ته په هر څه خبر یې! خو خیر دی، دې بې خبره بنیادم ته

ووايه چې دا توپانچه دې له څه وه؟!

ومې ویل:

– که درته ووايم چا راته راوړه، نه یې منې؟!

یو دم را مخته شو، ویی ویل:

– قربان دې شم، مور له پلاره، نیکه د تونسې د پیرانو مریدان یو. کافر مه رانه جوړوه، چې ستا خبره مې زړه ته ونه لوېږي، نو د چا خبره به منم! ومې ویل:

– ږندکي پیري راته راوړه.

– ولې؟!

– ویل یې چې یوه ورځ د یوه کلي پر سر تېرېدم، یو خان مې ولید، د عزت او ابرو سړی و، خو د یوه خیرن کوچي له وېرې د باندې نه شوای را وتی. ان جومات ته هم نه ته. دې خان ته په کلي او اولس کې یو لوی پېغور ور پاتې و، توپانچه یې کوچي ورنه وړې وه. د سترگو له کونجه مې کریم داد ته وکتل، سړیې وڅړېد.

ومې ویل:

– دا دوې ورځې مخکې بیا ږندکی راغی، دا توپانچه ورسره وه، ویل یې چې لېونی غلام دستگیر ویده و، توپانچه مې ترې را واخیسته، اوس غواړم چې دا توپانچه بېرته کریم داد ته ور وړم، خو ما منع کړ، ورته ومې ویل چې دا خلک له جنیاتو سره نه دي بلد، که دې کریم داد دا اوږدې داړې او پر اوږدو وېنستو پت خان وویني، نو داسې یې بوله لکه لېونی غلام دستگیر چې ورته ولاړ وي، زړه به یې ټک وچوي. توپانچه به زه د کوم بنیادم په لاس ور ولېږم....

کریم داد تردې پوره غلی و، بیا یې راته وکتل، په جینګه خوله یې وویل: یو کار به نه راته وکې؟!



ومې ويل:

— اول بې راته ووايه!

سړيې وڅرېد، غړيو واخيست:

— له دې لېوني سوډره به مې نه كې بېغمه!

پوهېدم چې دې خبرې ته به اخير راځي، خو دومره ژر مې بې د اورېدو تمه نه درلوده.

ومې ويل:

— خو زه له ليوني غلام دستگير سره كومه ستونزه نه لرم!

كريم داد تر ډېره ځمكې ته كتل، بيا پرته له دې چې راته وگوري، په غړيو كې بې وويل:

زه غلی سړی يم، خدايکه مې تر اوسه پر مېرې هم پل ايښی وي، خو خدای په لېونو وارولم، کال مخکې د لېوني غلام دستگير کشر ورور زما فصله ته خپله رمه ور پرېښې وه، سم په انسانیت ورسره غږېدم، بس! د څو کليوالو تر مخ بې پورې وهلم، انسان دی، ماغزو مې کار پرېښود، همالته مې وويشت. مرکې کېناستې، هرې پرېکړې ته تيار يم، شل ټوپکه او ډېرې پيسې مې ورته ومنلې، خو لېونی غلام ستگير اووه بنځې غواړي.

غلی شو، پر څادر بې سترگې پاكي كړې، په غړيو كې بې وويل:

— پر ما مې درې خویندې او دوې لوني تر ځان هم گرانې دي. څنگه به بې اور ته اچوم!

غلی شو. یو دم یې راته وکتل، سترگې یې له اوبښکو ډکې وې، ویې ویل:

ته ووايه! دا غوښتنه په کوم کتاب کې روا ده؟! لېونی غلام دستگیر نه پیر مني، نه فقیر، تر اوسه یې اووه مړي کړي، قربان یې شم، دوه یې ستا غوندې گلالی پیران ول. تخته کېدا یې بې ثوابه نه ده. تندي مې تریو کړ:

خه! پیران!! پیران یې وژلي!!

د کریم داد غږ یو ناخاپه ژوندی شو، غبرگ لاسونه یې پر ځمکه ولگول، یو گام را وښویید:

هو صېب! که یې نه منې له خلکو پوښتنه وکه.

ځان مې خواشیني ونيو:

نو داسې خو په رښتیا هم ډېر مضر دی!

په خوند یې وویل:

بالکل! پر لړم او غونډل باید پښه کېږدو. بس! قربان دې شم، تاته څه

سخته ده، ړندکي ته ووايه، چاره به یې وکي.

ومي ویل:

اتمه ورځ احوال واخله!

د سړي سترگې وځلېدې:

مانا، تخته کوي یې؟!

ومي ویل:

اوس خه نه شم درته ویلی، فکر به وکم، خو پام! له دې خبرې باید بل  
خوک بوی هم یونه سی.

کریم داد مې پر لاسونو را پر بووت، دا خل یې مچې ډېرې تودې وې.  
په خوند یې وویل:

که دې دا کار وکړ، نو وبه مې گنډې، ټول عمر به دې غلام یم.  
ومې ویل:

خو لېونی غلام دستگیر له بوتی نه دی پیدا، له تربرونو سره به یې خه  
کوي؟!

په خبره کې را ولوبد:

له تربرونو سره یې لوبدلې ده، په کم شي غاړه راسره وړي، بس! ته د  
دې سوډر چاره وکه، له نورو سره سوله اسانه ده.

د باندې ووت، شېبه وروسته مې قدم شاه را وغوښت، نېغ مې ورته  
وویل چې د لېونی غلام دستگیر سر غواړم!

د قدم شاه سترگې رډې را وختې...

پوه مې کړ چې ځینې هډفونه په اسانه نه تر لاسه کېږي.

په سهار مې له حاجي ناکه د چکر په پلمه یو یرغه (تیز) آس را  
وغوښت. کوچینی کاغذ مې ولیکه، قدم شاه ته مې وویل چې تر خپله

وسه به چټک ځي!

مور ته د انگرېزانو تر ټولې نږدې قرارگاه، د آس درې ورځې مزل  
غوښت. دا لویه قرارگاه د ډیورنډ د کرنې پر هاغه غاړه پرته وه،

چانسلر د قرار گاه مشر نیلسون ته امر کړی و چې زموږ هره غوښتنه به په پتو سترگو مني.

ډاډه وم، لیوني غلام دستگیر په اسانه موندل کېدای شوی، ده په ټول پاراچنار کې نوم درلود.

یواځې شوم، خو وخت مې بېکاره نه تېراوه، په خلکو کې درېیم با رسوخه کس د شیخ جیلاني په نوم یو لوی مولوي و، دې بوډا یوه لویه مدرسه درلوده، گڼ طالبان یې روزل، خو دې طالبانو مصرف غوښت، ځینو شتمنو مرسته ور سره کوله، خو د شیخ طالبان ډېر ول، کله کله به ان په وچه ډوډۍ کې هم باقی شو.

په لومړۍ ورځ مې له شکرانې پاتې یو په غوښه پټ پسه ور ولېږه، دوهمه ورځ مې دوه کړل، خو د شیخ درک ونه لگېد.

یو کلیوال مې وغږاوه، ویې ویل چې شیخ به ډېرې پیسې له دم او تاویزه پیدا کولې، د کور او مدرسې گوزاره یې ښه روانه وه، خو تا یې بازار ور سوږ که، ښه یې نه ایسي.

درېیم سهار مې بل پسه ور ولېږه، خو لا یې بد اېسېدم، خو هماغه غرمه مې یو اوږد لیک ورته ولیکه، ومې لیکل چې څلوېښت زره پېریان مې په واک کې دي، هر څه را رسېږي، نه د شکرانې په پیسو پسې گرځم او نه هم پسونه، سیرلي، چرگي، هگۍ... اهمیت راته لري. که تشریف راوړې، نو بغدادی پیر دې له خواري ورځې ایستلی شي.... خط کار وکړ، شیخ پر خره سپور راغی. سترې مشې یې توده وه. کېناست، یو ساعت یې د علماوو د اهمیت په اړه خبرې وکړې، ویې

ویل چې که زما او ستا غوندي علمان نه وي، نو عاميان به کوير او اسلام سره گډه کړي... هم به له دې دنيا ووځي او هم به يې اخيرت خراب وي... نه به په نکاح پوهېږي او نه به هم د جنازې لمونځ ور مالوم وي، ان داسې څوک به ونه مومي چې د ماشوم په غوږ کې آذان ور وکړي....  
 بوډا اوږدې خبرې وکړې، په هره خبره کې به يې لومړی ځان او بيا ماته گوته نيوله، ويل به يې چې دا مور علمان....

بوډا ته مې وويل چې هر سهار يو طالب را لېږه، دی به ټوله ورځ د شکرانې پسونه، سپرلي... پيسې ټولوي، مازديگر به له څارويو او ډک جېب سره در روان وي.

بوډا د تگ په وخت کې دعاوې راته کولې، ويل يې چې ستا غوندي علمان دې خدای له اور او اوبو وساتي....

بل سهار کوچینی طالب راته ودرېد، تر مازديگره يې يو پسه، درې سپرلي، څو چرگي... ټولې کړې.

خلک ورو ورو ډېرېدل، د بغدادی پير د کراماتو آوازه تر ليرو ځايونو رسېدلې وه، ان ځينې خلک له وردگو او غزني هم راغلل.

قدم شاه نه و، خو د لاوډ سپېکړ کرامات ونه درېدل، راغلي کسان به مې ژر نه را پرېښودل، دوی مجبور ول چې له چينې سره يو څه وخت تېر کړي، ناليدلو کسانو به د يو بل نومونه اخيستل، دردونه به يې سره ويل... د کلي او کور په اړه به سره غږېدل... له لاوډ سپېکړه به دومره څه راوتل چې بغدادی پير خپل کرامات وښيي.

کله چې به د یوه کس چوف کول خلاص شول، نو ورته و به مې ویل چې اوس فلانی را ولېږه. وړه خبره نه وه، که بغدادی پیر کرامات نه درلودای، نود نالیدلو خلکو نومونه او نورې پټې به څنگه ور مالومې وې!

راغلی کس به مې پښو ته را ولوېد.

یو ماخستن مې جامې بدلولې چې په جبب کې مې د زرو سیکه له واره چاقو سره ولگېده. سهار مې باز را وغوښت. په خبرو مې را ووست، سره غونډۍ نږدې وه. باز وویل چې سیکه او بوتان یې د دې وړې غونډۍ د لمر لوېدو خوا په څنډه کې موندلي وو.

ماخستن مې لاسي بتۍ را واخیسته، ډاډه وم، په دې شپه کې که مې چاته د زمري زړه هم ورکړی وای، نو د ږنډکي پیري له ډاره سمخې ته نه شوای را تلای.

سپوږمۍ وه، سره غونډۍ مې په اسانۍ ومونده، لمر لویدو خواته یې ورغلم، تنورونو ته د وړل شوې خاورې کیندل شوي ځایونه مې پیدا کړل. په پسته خاوره پسې وگرځېدم. ځای مې وموند، خاوره مې په دواړو لاسونو لیرې کړه، وړې سمخې ته مې لاسي بتۍ ونيوله، لاندې ډبرینې زینې کښته شوې وې.

په احتیاط لاندې لارم، اوږدې سمخې ته د ډبرو پایې ولاړې وې، د بوالونه د مختلفو حیواناتو له رنگه نقاشیو ډک ول.

د یو څه د ماتیدو غږ مې واورېد، لاسي بتۍ مې ځمکې ته ونيوله، پښه مې د انسان د اسکلیټ د وړانه پر هډوکي ایښې وه. مخکې لارم،

دېوال ته له ډبرې جوړ لوی بت ولاړ و، خو واړه بتان، دوه، درې، کوزې، د انسانانو هډوکي... پر ځمکه پراته ول... بتی مې را وگرځوله، په رڼا کې یې دومره زور نه و چې د سمخې تر پایه ورسېږي. فشمس مې واورېد، په بېړه را تاو شوم، زړه مې له وېرې خولې ته راغی، په خاورو کې تور، غټ مار پروت و. په منډه د باندې ووتم، د سمخې خولې ته مې یوه غټه ډبره ور ورغړوله. پر ځمکه پرتې مې خاورې مې ورتولې کړې.

پوهېدم چې دا سمخه بې څه نه ده، خو اوس یې وخت نه و. سهار لس بجې له خوبه را پورته شوم، چینه په خلکو، آسانو، خرو، اوبنانو او کچرو کې نه مالومېده.

غرمې ته حاجي پاینده خان راغی، زاری یې کولې، د سپینو گلانو شیره یې غوښته، خو دا شیره مې کله بې ارزښته کوله!

حاجي پاینده مې همداسې په احتیاجی کې پرېښود، ورته ومې ویل چې د سپینو گلانو پر سیمه د کاپرو پېریانو گزمې سختې شوې دي، پندکی موقع ته گوري، بس! خو ورځې نور هم صبر وکه.

د سړي زړه نه ته، خو چاره نه وه، له وچو میوو ډکه لویه غوټه یې راته پرېښوده.

سهار وختې مې یوه ناره واورېده، د باندې ور ووتم، درې کسان لاندې ولاړ ول. اشاره مې ورته وکړه، یو یې پورته را وخوت، په خواړه خوله یې چینې ته نږدې د یوه دوکان او سماوړد جوړېدو اجازه غوښته.

تاوان مې نه پکې لید، ډېر خلک له لیرو سیمو راتلل، دوکان او د شپې د تېرېدو ځای راته بڼه و.

ځای مې ور وښود، ځوانانو هماغه ساعت ملاوې وتړلې، تر مازدیگره یې هوارې ډبرې راوړلې...

مانبام چرتي شوم، اووه ورځې تېرې وې، خو د قدم شاه درک نه و، د هغه د نیولو کومه وېره نه را لوبېده، قدم شاه په سیمه کې بلد و، د ډیورنډ پر لیکه د افغان پوځیانو قرار ځای هم له یو بل نه لیرې پرتې وې، بلد کس په اسانۍ تر کرښې اوښت.

په زړه کې مې یوه خبره را څرڅېده:

— درې ورځې تگ، درې ورځې راتگ. نو ولې وځنډېد! قدم شاه مې د شپې تر ناوخته له ذهنه نه ووت.

سهار چينې ته ورکښته شوم، له درېیو پرونیو ځوانانو سره، څلورو نورو کسانو هم خټې کولې. کار تېزو، بس! پلنې ډبرې به یې په خټو کې نیولې... غرمې ته د واړه دوکان دېوالونه ودرېدل.

ماسپښن ته کریم داد له خپلو ملگرو سره راغی، زېری یې غوښت، خو ما وریاده کړه چې ړندکی پیری ډېر مصروفه دی، زه په خپله احوال در لېږم.

کله چې بېرته ته، یو تک سپین، ښکلی آس یې راته پرېښود.

مازدیگر د دوکان پر سر لرگي او خاوره ولوبدل، لمر لوېدو ته کاگل ورباندې تېر شو. آس مې د لېوانو له ډاره همالته وتاړه.

خواشینۍ وم، قدم شاه مې سترگو، سترگو ته کېده.



وختی پرہوتم، یو وخت مې کړنگ اوږد، سترگې مې رڼې کړې، خراغ  
بل و، قدم شاه تش د پگ ته کتل.

کېناستم، په خوند مې وویل:

— څه وخت راغلي؟!

پرته له دې چې راته وگوري ويې ویل:

— فکر کوم چې له ډېرې لټې دا څو ورځې وږی گرځېدې!

ومې ویل:

— راځه! وچه مېوه شته.

راغی، لاس یې راوغځاوه، خو ما راکش کړ، په غېږ کې مې ونیو.

ويې ویل:

— پخوا خو دومره مینه ناک نه وې!

له مختلفو مېوو ډکه کڅوړه مې ورته کېښوده. په بېړه مې وویل:

څه دې وکړل؟

ويې ویل چې له نیلسون سره وغږېدم، د لېوني غلام دستگیر په باره

کې مې مالومات وړ کړل، ورته ومې ویل چې د دې سړي پیدا کېدا

اسانه ده، ټول خلک یې پېژني...

نیلسون پاړا چنار ته تلگراف وکړ، ځواب راغی، په پاړا چنار کې

انگریزې قرار گاه ورته لیکلي و چې سخته نه ده، د لېوني سر به له

همدې ځایه ډېرېد جوړ ته ور ولېږو، خو وخت غواړي، موږ باید

لېوني غلام دستگیر ته داسې موقع وگورو چې راگرم شي...

له قدم شاه سره تر ناوخته ناست وم، د شیخ جیلانی او د سرې غونډۍ کیسې مې ورته وکړې... بیا مې وویل چې د لېوني غلام دستگیر سر شاید ډېر وخت ونیسي، تر هغو به د ملک ځونډي په باره کې فکر وکړو.

په زورور ملک ځونډي پسې لوی قوم ولاړ و. دې شتمن شپېته کلن سړي پر پراخه سیمه واک درلود، غریبانو ته یې لاس نیو، د لارې مساپر به یې له ډوډۍ پرته نه پرېښودل. ان کله کله به سلامت تجارتي کاروان د ده مهمانخانې ته شپه ور وړه.

دې سړي خپله ځوانی د هند په اسام کې تېره کړې وه، هلته یې د سود لویې معاملې درلودې، اوس یې هم کار جوړ و، دوو وروڼو او مشر زوی یې له اسامه په خرپ پیسې ورته را لېږلې.

د ملک ځونډي یوه کلیوال راته ویلي و چې دا سړی هېڅوخت له مېلمه پرته ډوډۍ نه خوري، که مساپر ونه مومي، د کلي ملا او څو نور کلیوال ورسره کېنوي.

دې سړي ژوندی زړه درلود، ځان یې غم ته نه ورکاوه، د بنو آسونو، اتني او تېزو ښکاری تازیانو شوقي و، کله کله به یې شاعري هم کوله، له خپلې یوې ښځې او شپږو اولادونو سره یې خوشاله ژوند درلود.

له قدم شاه سره مې د ملک ځونډي د ژوند هره خوا وسنجوله، دواړو فکر وکړ، خو د دې سړي په ژوند کې مو داسې څه ونه موندل چې د بغدادی پیر کراماتو ته احتیاج وي.

یوه اوونۍ ووته، په دې ورځو کې مو د حاجي ځونډي ډبر کلیوال  
وغږول، پاتې تمه مو هم وخته!

دوکان او لویه کوټه جوړ شول، همدې یوه دوکان او سماوار ته یې د)  
پیر بازار) نوم ورکړ. خو دومرو خلکو ته یواځې یو دوکان او یو سماوار  
کافي نه ول، نورو کسانو ته مې هم د دوکانونو د جوړولو اجازه ورکړه،  
دا اجازه په لومړي دوکاندار ښه نه وه لگېدلې، خو بغدادی پیر ته یې ان  
د یوې وړې گیلې زړه هم نه درلود.

خلک ډېر ول، سترې شوم، دمونو ته مې یواځې د ماسپښین تر لمانځه  
پورې وخت ورکړ. ناوخته راغلي کسان به یا بېرته تلل، یا به یې په  
سماوارونو کې د بل سهار په تمه شپه تېروله.

وروسته مو بله لاره ومونده، کاغذونه مو وسکښل، سلگونه څلور  
کونجه وړې ټوټې مو ترې جوړې کړې، په هره ټوټه کې مو چوکاټونه او  
د چوکاټونو په مینځ کې مختلف عددونه ولیکل. قدم شاه به له چینې  
سره ولاړ و، خلکو ته به یې په نوبت کاغذونه ورکول، ویل به یې چې دا  
تاویدونه د بغدادی پیر په مبارکو لاسونو لیکل شوي دي، په اوو سرو  
جامو کې یې ونغاړئ، د هر مرض دوا ده....

خلکو به څه ویل! هېڅ! کاغذونه به یې سترگو او شونډو ته ور وړل او  
بېرته به خپلو کورونو ته روان شول. قدم شاه به یواځې هغو کسانو ته  
له پیر سره د لیدو اجازه ورکوله چې یا به له ډېرو لبرو ځایونو راغلي  
ول او یا به یې څپرې تازه او جامې نوې وې.

کله کله به له پیر سید کرم شاه (لارنس) نه هم خبرېدم، دی له ما سل-  
یو نیم سل کېلومتره لیرې و، خو په کراماتو کې یې تر ما وړې وه، له  
هماغه سیمې یوه راغلي سړي قسمونه خوړل چې پیر سید کرم له ځانه  
مرغی جوړه کړه، والوت....

ټوله ورځ به مې ماغزه وخوړل شول، قدم شاه هم ستړی و، هره شپه به  
بې کاغذونه سکنیل....

بل فکر مې وکړ، بغدادی پیر تر دې دمه لنگر نه درلود! هسې هم د  
شکرانې پسونه ډېر ول، له شېخ جیلاني سره سره، دم، دعا ته د  
راتلونکو خلکو گذاره هم پرې کېدله، د هوټلونو خاوندانو ته مې  
تنخوا وټاکله، دوی به هره ورځ دوو، دوه نیمو سوو کسانو ته د پسونو  
پخې غوښې ورکولې.

خلکو په خپلو سترگو لیدل چې د خلکو له خوا راوستي پسونه، بېرته  
همدې خلکو ته پخېدل، خو بیا به هم حیران ول... ویل به یې چې د  
دومره بنیادمانو مړول کرامات غواړي، وره خبره نه ده! د پیرگل لنگر  
پتې بلاوې چلوي....

یو ماسپینین مې پر آس چکر واهه چې د قدم شاه ستړې چيغه مې  
واورېده، ورغلم، ویل یې چې یو څوک تاوید غواړي. وریاده مې کړه  
چې ته خو په هر څه پوه یې، سهار ته یې ماتله که، خو قدم شاه راته  
ووویل چې دا سړی په لیدو ارزې.

له یوه خوار، هډور سړي سره پورته وختم، دی غلام رسول نومېده، د ملک ځونډي دهقان و، خو اوس یې داسې تاوید غوښت چې غوا یې د لوشلو په وخت کې لغتې ونه وهي.

تاوید مې ورته ولیکه، ومې ویل چې په اوو سرو جامو کې یې وگنډه، غوا به کراره ولاړه وي. بیا مې د ملک ځونډي خبرې را واخیستې، ومې ویل چې دا خوشاله انسان په ژوند کې هېڅ غم نه لري، خو غلام رسول را یاده کړه چې په دې ورځو کې یې چورت خټه دی.

را ومې غږاوه، د دهقان له خولې د ملک ځونډي ژوندی زړه مړ و، خدا ترې هېره وه، ډوډۍ یې نه خوړه، په وره خبره غوسه کېده... نازولې تازیان به یې په ډېرانو گرځېدل... ان جومات یې هم پرېښی و.

نورې خبرې مې ترې را وایستې. دهقان یوه کیسه راته تېره کړه، ویې ویل چې څو ورځې مخکې مې رشقه ربېله، د ژړا غږ مې واورېد. ورغلم، د جوارو په بوتو کې مې چوله جوړه کړه، حاجي ځونډی د لښتې پرځۍ ناست و، رڼې اوبنکې ترې توپېدې، له ځان سره یې خبرې کولې، بیا یې یو ناخاپه آسمان ته وکتل، له خولې یې زوروره چیغه را ووتله!

— اه! توتکی!

پورته مې وکتل، توتکی نه وه.

غلام رسول غلی شو، ماته یې وکتل، ویې ویل:

— قربان دې شم، ملک ځونډی سم نه شو راته بنکاره، د لېونتوب علامې لري.

د دهقان له تگه وروسته مې له قدم شاه سره خبرې وکړې، دواړه یوې نتیجې ته ورسېدو، دا د مینې نښې وې. بوډا مین و.

سهار ناوخته مې چیغې واورېدې، غلام رسول په بېرته پورته را وخوت، لمن یې په وینو سره وه. خدای او کوران یې یادول، د خپلې نښې د پزې د وینې درېدو ته یې تاوید غوښت.

علت مې وپوښت، لنډ یې راته وویل چې ستا راکړی تاوید مو د غوا پر تندي را وځړاوه، خو سهار یې زما کډې ته غبرگې لغتې سیخې کړې، د مخ پارسوب او مات غاښ یې پروا نه کوي، خو اوس یې د پزې وینه نه درېږي، خوارکی هسې هم کم جانه ده، که یې دا حال وي، مړه یې بوله.

د غار تیارې برخې ته لاړم، شېبه وروسته مې سرې ته د وینې د درېدو تر ټولو قوي دوا ورکړه. په غوسه مې ورته وویل چې وه ساده! ولې په خبره ځان نه پوهوئ! درته ویلي مې و چې تاوید ته اوه سرې جامې ور واغونډه!

دهقان په خواره خوله وویل چې زه ورته ناست وم، کډې مې تاوید په اوو سرو جامو کې وگاندېده....

خو ما نه منله، ومې ویل چې که د تاوید یوه جامه کمه، یا زیاته وي، نو برعکس تاثیر لري، غوا نوره هم په غوسه کېږي....

خو غلام رسول قسمونه خوړل چې د تاوید جامې پوره وې.

ومې ویل:

د تاوید خلاصول دې کور بې برکته کوي، که نه اجازه مې درکوله چې تاوید خلاص کړې، په خپله به پوه شوی وې چې جامې کمې، یا زیاتې دي....

غلی شو، دهقان به نو ولې خپل کور په لوی لاس بې برکته کاوه!  
دهقان په بیره د باندې ووت.

قدم شاه سره ساه واپسته:

اوف، بېچاره بنځه؟!

غلی شو، ویې ویل:

د دوا د بوتل کاغذ خو به دې ترې شکاوه.

ومي خندل:

دا خلک په خپله ژبه نه پوهېږي، نو انگلیسي خط به څنگه لولې؟!

خو احتیاط بنه دی!

ومي ویل:

خوک یې سپینوي! که پوه هم شي، لویه خبره نه ده، په څلوېښتو زرو پېریانو کې به داسې پیری هم وي چې بغدادی پیر ته له لندنه دوا راوړي.

ماخستن ناوخته مو ډوډۍ خوړه چې یو دم گوله رانه ولوبده، یو چا په لور غږ زما نوم اخیست:

ډوبوله جونزه!

منده مې واخیسته، سپوږمۍ وه، چینې ته نږدې دوه کسان ولاړ ول، ورغلم، یو دم مې وویل:

— اِه! احمقه! دا خای نو زما د نوم د اخیستلو دی؟!  
سړي کلکه غېږ راکړه، خو ما د سماوار وړې کړې ته کتل، شکر مې  
وايست، خراغ بل نه شو....

قدم شاه راغی، آسونه يې همالته په ونه پورې وتړل. یوه سپکه او بله  
درنه کڅوړه مو پورته وخېژوله. کېناستم، خو لا مې زړه نه وو سره  
راتول.

مایکل توره لونگی لیرې کړه، بخښنه يې وغوښته، دی په دې نه  
پوهېده چې سماوار له خلکو ډک دی.

مایکل خپل ملگری را معرفي کړ، نوم يې چوهدري حسن و، د پارا  
چنار په قرارگاه کې يې وظیفه درلوده.

مایکل مې په پېښور کې لیدلی و، ده به په هفته کې یو ځل د  
جاسوسی د وسایلو کرامات راښودل.

ما خو میاشتي په غره کې تېرې کړې وې، د معلوماتو تېری وم، په دې  
نه پوهېدم چې له دې غرونو وړهاخوا څه خبرې دي. مایکل مې وغږاوه،  
د پاچا (امان الله خان) قرار دادونه ډېر شوي ول، پر معدنونو کار روان  
و، صنعت وده کړې وه، په کابل ښار کې روان رېل لیدل شوی و،  
سلگونه ځوانان ترکیبې، جرمني، فرانسې.... ته په زده کړو پسې تللي  
ول....

وروسته د جاسوسانو په باره کې وغږېد، په ټولو کې د بریتانیې لخوا  
جوړو شویو روحاني څېرو (پیر، فقیر، اغا، ملنگ...) کامیابه نتیجه  
ورکړې وه. ان ځینو يې په دربار کې هم مریدان پیدا کړي ول....



د لیونې غلام دستگیر کیسه مې ترې وپوښته، لنډ یې وویل چې سر یې په راوړې بوجی کې دی.

مایکل وویل چې په دې ورځو کې د برېتانیې په پوځ کې یو سیک عسکر ووژل شو، قاتل یې نه و مالوم، خو موږ ورته مالوم کړ، لنډ لیونې غلام دستگیر ته ورغلو، د لیونې تر مخ مو د مقتول وړې توپانچه په کېږدی کې تر لیمڅي لاندې کړه، غلام دستگیر جنجال وکړ، لاس یې را واچاوه، کوچیان راغلل، خپله توپانچه مو بېرته را وایسته، سړی را گرم شو، قرار گاه ته مو را ووست، جلاد غاړه ور پرې کړه. بس! یو-دوه ورځې د کوچیانو مشران راتلل، ویل یې چې لیونې له سره پرته څنگه خاورو ته وسپارو، خو گرمي وه، چاره یې نه لیده.

مایکل لویه خلطه خلاصه کړه، اول یې خوراکي مواد را واپستل، بیا یې اخبارونه او د جاسوسی نوي، پرمختللي وسایل پر ځمکه کېښودل. مایکل او ملگری یې تر سپېده چاود مخکې بېرته پاراچنار ته روان شول.

په هماغه ورځ مې کریم داد ته احوال ور ولېږه، بله ورځ راغی، په بوجی کې د لیونې غلام دستگیر ترلی سر مې ورکړ، پښو ته را ولوېد.

ماخستن مې نوي راغلي وسایل کتل، تېز گروپ مې ولگاوه، د سمڅي له خولې اووه رنگه رڼا ووته. قدم شاه د سماوار تر مخ وارخطا خلکو ته ویل چې دا له کوه قافه د راغلیو ښاپېریو د اغوستو حجابونو رڼا ده... د خلکو د توبو غږونه تر سمڅي پورې را رسېدل... بله ورځ مې ملک ځونډې ته یوه جمله ولیکله:

بغاری دې دومره لیرې غره ته را ورسېدې، خو نږدې توتکی وانه وربدې.

په سبا یو له ونې ټیټ سپری راغی، غټه لونگی یې تړلې وه، ږیره یې په نکریزو سره وه. وار له واره مې پښو ته را ولوېد، د خواست په ژبه یې وویل:

یا پیرگلله! دومره کرامات لرې چې زما چیغې ان په غره کې اورې، نو هر څه دې په وس پوره دي، خدای به کوي، ته به کوي! داسې تاوید راته ولیکه چې له توتکی بې غمه شم. ومې خندل:

پیر بغدادی ته بې غمه کېدا او یو ځای کېدا، دواړه یوه خبره ده.

په حیرانۍ یې راته وکتل، ویې ویل:

قربان دې شم، د آب او عزت سپری یم، کور او اولس به څه وایي، بې غمه کېدا راته ښه ده.

سپری مې خپل ټټر ته را نږدې کړ، ومې ویل:

په شرعه کې شرم نه شته، ان څلور ودونه هم کولای شې.

یو دم غریو واخیست:

خونه یې مني، خانگل ته مې وویل چې غریب سپری یې، توتکی لور

دې راکه، په سرو، سپینو کې به دې پټ کم، خو سپری نه وړه، نه یې را

وړه، ښخ یې راته وویل چې وشرمېږه! لمسیان لرې، خپله څوارلس کلنه

لور څنگه اورته واچوم... که دې بیا را یاده کړه، پر تندي به دې ولم.

ملک یو دم وژړل... ویې ویل چې دې نجلی-خوب راباندې حرام کړی دی.

بیا مې د خانگل په باره کې را وغږاوه، دې ناروغ سړي د کلي گوروانی (پاده وانی) کوله. دوه ځله بې سده شوی و، له پزي او غوړونو به یې وینه تله، زوی یې نه درلود، په کور کې یې اووه سړې لونیې گڅڅېدې، په وچه ډوډۍ پسې حیران و، تربرونه یې مرگ ته ماتله ول. سر له اوسه لا د خانگل د بنڅې او لونیو په وپش نه سره جوړېدل.

ملک ځونډي ته مې ډاډ ورکړ چې ځان دې غم ته مه ورکوه، خانگل به په دې دوستۍ کې څه ونه وایي.

خانگل مې را وغوښت، څېره یې اشنا وه، فکر مې وکړ، دا سړی دوه ځله پخوا هم راغلی و، زوی یې غوښت.

خانگل مې پر لاسونو را پرېوت، په خوشالي یې وویل چې بنڅه یې امېدواره ده. ډاډ مې ورکړ چې د بغدادی پیر تاویذ بې څه نه دی، په نصیب کې دې یو گلالۍ هلک وینم.

بیا د اصلي موضوع په څنډو کې را وگرځېدم، د خانگل غربت او بې کسي مې یاده کړه، د هغه ناروغي او اووه لونیې مې مینځ ته را واچولې، ومې ویل چې ړندکی پیری کله کله احوال راته راوړي، تربرونه دې ښه نېت نه درته لري....

د سړي سترگې له اوبسکو ډکې شوې، ویې ویل چې بې کسي دي ورکه شي، دی هم پوه دی چې تربرونه یې مرگ ته ناست دي....

خانگل ته مې وویل چې له ملک ځونډي سره دوستي دې په خیر ده، لور به دې له دې شتمن او زورور سړي سره خوشاله وي، تېرونه به دې سترگه ترې کوي، که مې هم شې، داسې څوک به وي چې پرده دې ځونډي او لونيې دې په عزت واده کړي....

خانگل تر ډېره فکرونه وهل، بیا یې سر پورته کړ، په غریو کې یې وویل:

ـ قربان دې شم، پوهېږم! ته مې بدې نه غواړې، غیب درمالوم دي، چې ته وایې، نو دا دوستي مې قبوله ده.

په هماغه ورځ مې ملک ځونډي ته احوال ور ولېږه چې خبره خلاصه ده، بس! مرکه ور ولېږه!

اه! باور! باور مې غوښت، تر لاسه مې کړ. پر ټوله سیمه مې واک پروت و. ان د بغدادی پیر له خوښې پرته مرغی هم نه شواى چوپډاى. په کورونو، گودرونو، جوماتونو، ولسونو کې یواځې د بغدادی پیر کرامات یادېدل. زه به پر ځمکه گرځېدم، خو خلکو به اسمان ته کتل. په هرې سپینې کوترې پسې به یې چيغې وهلې « پیر گل ته وگورئ، له ځانه یې کوتره جوړه کړې، پر خپلو مریدانو راگرځي... ». چا چې به ولیدم، پر ځان یې د دوزخ اور حرام گانه.

دا ټولې، سختې، خیرنې ورځې، لوږه، تنده... خطر... د خلکو په باور ارزېده. اوس نو د اصلي هدف د ترلاسه کولو وخت و. د دې خلکو زړونه د پاچا له مینې ډک ول، خو اوس باید دا ځای کرکې نیولی وای. په لومړي ځل مې په خپلو خبرو کې د امان الله خان نوم را گډ کړ، خو

احتیاط مې نه هېراوه، د دې خلکو په زړونو کې له خدای او پیغمبر را وروسته، امان الله خان پروت و.

په پیل کې به مې عمومي خبرې را واخیستې، بیا به پاچاهي ته ورغلم، د غازي بنیګني، له وطن، آزادي او تعلیم سره د پاچا مینه، د هغه دینداري... به مې یاد کړل، په اخیر کې به مې د (خو) ټکی را وایست، و به مې ویل چې غازي امان الله خان ښه سړی دی، خو کاشکې یې رېره نه خړبیلې.

همدې یوې خبرې به د خلکو له ذهنه د پاچا افغانیت، زړورتوب، د وطن ابادي، دینداري، له وطن او خلکو سره مینه... ټول پاک کړل. پر ځای به یې یوه خبره کېده، پاچا رېره نه لري، مانا سنت ته ارزښت نه ورکوي.... خو مابه وځنډل، و به مې ویل چې خیر دی، ځواني ده، په خپله به پوه شي....

هره ناسته به مې د امان الله خان پر صفتونو پیلوله، خوله به مې سترې شوه، خو اڅپر په یوې وړې (خو)، د پاچا پر ټولو ښېګڼو خړې او به وروستې.

وروسته لږ مخکې لارم، ټولو ته مې همدا یوه خیالي کیسه تېروله، لومړۍ به مې د امان الله خان صفت وکړ، بیا به مې ځان خواشینۍ ونيو، و به مې ویل چې څه وخت مخکې ځوان پاچا له خپلو وزیرانو سره جلسه درلوده، یو وزیر په خړپ نشه و، خو پاچا یواځې سپک کړ. غلی به شوم، ناستو کسانو ته به مې وکتل، و به مې ویل:

پاچا زړه سواند انسان دی، خو شریعت شراب خور ته خپله سزا لري، پاچا باید د زړه سواندي پر ځای حد جاري کړی وای. وار له واره مې دا ډول کیسې په خپله په پاچا پورې نه شوای تړلی، دې خلکو د بغدادی پیر الوتل منل، خو پاچا او شراب ډېر سره لیرې ول، خو لږ تر لږه به دې کیسو په دې ساده ککړیو کې دومره ور گړخول چې که پاچا خپله شراب نه خوري، نو شراب خور یې هم دومره بد نه ایسي....

وروسته یو څه تېز تلم، د هلكانو مکتب مې ښه یاد اوه، خو د نجونو له زده کړې سره مې ضرور د (خو) ټکی تاره.

بیا مې تر کیې ته د افغانو نجونو د لېرلو خبرې را واخیستې، ومې ویل چې درس ښه دی، خو دومره هم نه چې ځوانې، جانې، سپینې پښتنې پردو ملکونو ته پسې ولېږو....

تر دې دمه به ټولو سرونه راته خوځول، خو یوه ورځ مې په خپلو خبرو کې ملکه ثریا یاده کړه، ومې ویل چې لوڅ منځ گړخي....

په لومړی ځل یو چا دومره زړه وکړ چې د بغدادی پیر په خبره کې ور ولوېږي، له کتوازه راغلي یوه زیږه ځوان په غوسه وویل:

پیرگله، دم، تاویذ او کراماتو ته دې مات یم، مور مې یاده که، خو د پاچا په ناموس به کار نه لري.

ومې خندل، ملکه ثریا مې د دنیا تر ټولو ښځو پاکه او پرهېزگاره وگڼله، تر هغو مې د ملکې صفت وکړ چې د ځوان د تندي گونځې هوارې شوې....

یوڅه وخت مې احتیاط کاوه، د امان الله خان نوم مې نه اخیست، خود والیانو، حاکمانو او نورو غټو خلکو د خیالي گناوو بیانول په دې نه ارزېدل چې څوک بغدادی پیر خفه کړي.

وروسته مې د مایکل راوړي اخبارونه وکتل، یوه انگرېزي مجله مې ومونده، په بریتانیې کې د بنځو د پرمختگونو په اړه وه.

گڼ کسان به مې را ټول کړل، مجله به مې وغورځوله، د انگرېزي متن او عکسونو له مخې به مې تشریحات ورکول.

په انگرېزي ژبه پوهېدا پوښتنه نه پیدا کوله، له بغداده راغلي پیر صافه پښتو ویله، نو ده ته انگرېزي هم سخته نه وه.

د مجلې په لومړي مخ کې لوی عنوان لیکلی و: «د بریتانیې ملکې د اکسفورډ پوهنتون له تکره محصلینو سره وکتل». لاندې لوی عکس و، ملکه د پوهنتون له ممتازو انگرېزو نجونو سره ولاړه وه.

وبه مې ویل:

— دلته یې لیکلي چې د بریتانیې ملکې له هغو افغانو نجونو سره وکتل چې بریتانیې ته په زده کړو پسې راغلي دي.

د دې عکس په لیدو به خامخا یو— دوو کسانو ویل:

— څه فایده، بېرته مو هماغه پرنګیانو ته خپل ناموس ور ولېږه چې د ناموس د ساتلو له پاره مو تورې پسې را واخیستي....

په دوهمه پاڼه کې له یوه مضمون سره یو عکس ښکارېده، کشیش او گڼې انگرېزي نجونې په کلیسا کې لوی صلیب ته ولاړې وې. لیکلي وو چې په غربي هېوادونو کې له عیسویت سره د ځوانانو مینه کمه شوې

ده، اوس کشیشان هڅه کوي چې دا ځوانه طبقه بېرته پر مسيحت باوري کړي... خو ما به دا جملې داسې ورته ژباړلې:  
دلته ليکل شوي چې د يهودو او نصاراوو ملکونو ته ورغلې افغانې نجونې مسيحت ته تشويق کېږي، خو دا سپينې پښتنې په خپل دين کلکې ولاړې دي، د پرنګيانو له دومره تبليغ سره سره، تر اوسه ايله دوو نجونو خپل دين پريښی دی....

په خلکو کې به ګونګوسې شوې:

\_ که دا حال و، د دين پريښودل څه! خپل پرتګونه به هم ليري کړي....

خو په بل مخ کې يې پرتګونه ليري کړي ول. يو ورزشي مطلب و، انګرېزو نجونو په يوه نيکر کې واليبال کاوه.

اسانه وه، دا عکس به مې په پښتو نجونو پورې وتاړه، خلکو به توبې ايستې.

خو يوه هم نه ويل چې اې احمقه! د پښتنو رنگ مالوم دی، دا ډول شنې سترګې نه لري!

يوآخې يوه ورځ يوه ځوان راته وويل:

\_ قربان دې شم، تاته خو پتې مالومې دې، په پرنګ کې دا د پښتنو نجونو تور وېښتان ولې ژېړېږي؟

يوې خبرې مې غلې کړ، ومې ويل چې اسانه ده، دې نجونو ته د خنځير غوښه ورکوي، څوک چې څلوېښت ورځې د خنځير غوښه وڅوري، وېښتان يې خپله ژېړېږي.



هر عکس ته به ناستو کسانو توبې ایستلې، خو وروستی عکس به خامخا ژړول. یوه جینایي قضیه وه، په عکس کې یوه نیمه برېښه مړه نجلۍ ښکارېدلې چې غاړې ته یې پړۍ ور لوبدلې و. لیکلي و چې دې نجلۍ د کورني خشونت له لاسه ځان وژلای... خو ما به دا خبرې بل رنگه ترجمه کولې، ویل به مې چې که د پرنگیانو ملک ته تللي کومه پښتنه له خپل دینه وانه وړي، شراب ونه څښي، زنا ونه کړي... نو اته سره پرنگیان یې لومړۍ په گډه بې عزته کوي، بیا یې وژني...

خلکو به ژړل، چیغې به یې وهلې چې د ډانکتري او مالیمې په پلمه یې سپینې پښتنې یهودو او نصاراوو ته ور ولېږلې، بې پردې یې کړې. ما به د عکسونو په تشریح کې د پاچا نوم نه اخیست، ضرورت مې نه لید، خلکو په خپله پاچا مسوول گانه، همدا خیالي نجونې پاچا لېږلې وې.

دا کیسې په همدې سمخه کې نه پاتې کېدې، کورونو او جوماتونو ته تلې، اولس ترې خبرېده او بغدادی پیر دروغ هم نه ویل. په ورکتوب کې مې د افریقا د یوه مار په اړه یو مضمون لوستی و، لیکلي و چې که دا مار کومه هوسۍ وچیچي، نو هوسۍ وار له واره نه مري، زهر یې ورو ورو تاثیر کوي او چیچل شوې هوسۍ په اوو ورځو کې له پښو غورزوي.

زما زهر هم همداسې ول، کار یې ورو و، خو تاثیر یې درلود. یو سهار له قدم شاه سره یوه کم عمره نجلۍ راغله! اه! غټې تورې سترگې، اوږده بانې، گلابي مخ... تر دې دمه مې دا ډول ښایست نه په

شرق کې لیدلی و نه په غرب کې. نجلی مخامخ راته ودرېده، یو دم یې پر ډکو گلابي غومبرو رنې اوبنکې را ماتې شوې، سلگیو واخیسته، درب شو، زنگونه یې پر خره ځمکه ولگېدل.

په ژړا کې یې وویل:

—ولې! ولې! ولې دې ژوند را تباہ کړ.

قدم شاه ته مې وکتل. ویې ویل چې توتکی ده.

نجلی ته مې له حاجي ځوندي سره د خوشاله ژوند تضمین ورکړ... خو نجلی ژړل... کله چې د باندې وته، په سلگیو کې یې وویل:

—خدايکه مې هغه خوړین بوډا روزي کي، ژېر کمر خوشته.

شېبه وروسته د سمخې خولې ته ورغلم، توتکی له یوه کوچیني سره روانه وه.

زړه مې نا ارامه و، دا بنکلې، تنکی نجلی مې پر شپېته کلن بوډا ونه لورېده.

وخت تېرېده، ساده خلک په اسانۍ غلطېدل...

هوا سپرې شوه، ځان مې ټینګ کړ، د پیر به نو څنگه یخ کېده! په دوو برستونو کې به بیا هم غونج پروت وم. چاره نه وه، قدم شاه مې بانه کړ، له سماوړه به صاف شوي، سره سکاره سمخې ته راوړل کېدل.

یوه ورځ یوه ډله راغله، یو زېره خربیلی ځوان هم پکې و، دا ځوان تر نورو پاک او تازه بنکارېده، نوې خبره نه وه، د خانانو، ملکانو او په کېده د مړو خلکو اولادونه به له خپرو یو څه غوړ ول.

د مجلې له مخې مې تشریحات ورکړل، ټولو اوښکې تویولې، خو د پیرې خربیلې ځوان په سترگو کې کرکه پرته وه. د خدای په امانۍ پر وخت یې د پیر صاحب لاسونه ښکل نه کړل.

دا کار په یوه بوډا بد ولگېده، باید بد ورباندې لگېدلی وای، بغدادی پیر ته بې احترامیې د منلو وړ نه وه. ځوان یې سپک کړ، په غوسه یې ورته وویل چې ورشه، بخښنه وغواړه او د پیر مبارک لاسونه ښکل که. خو ځوان نه راته.

د بوډا سترگې رډې را وختې، ځوان یې تر مټ ونيو، زما خواته یې را کش کړ، خو ځوان چیغه کړه!

دا! دا! ولې دومره ساده یاست! دا سپی دروغ وایي!  
اه! پیر او دروغ!

کړس شو، د بوډا په خپېره کې دومره زور و چې د ځوان مخ یوې خواته کوډ کړي. د نورو کسانو سترگې هم رډې را وختې، ټولو ځوان ته وچې سترگې نیولې وې، خو ځوان نه اور واخیست، نه یې داړې راشنې شوې، او نه یې هم د شغال غوندې وانگولل....

ځوان یو دم مخکې راغی، مجله یې ور واخیسته، لومړۍ پاڼه یې واړوله، چیغه یې کړه!

دلته یې په انگریزي ژبه لیکلي چې د بریتانیې ملکې د خپل یوه پوهنتون له تکره محصلینو سره وکتل...

بله پاڼه یې واړوله:

دا نجونی انگریزی دی، د دوی کشیشان غواړي چې دا پېغلې بېرته له خپل دین سره زړونه وتړي... په دې بل عکس کې هم پرنګۍ نجونی والیبیل کوي... ولې دومره ساده یاست! په دې کې یوه هم پښتنه نه ده... دا پیر نه دی، جاسوس دی، خلک د پاچا پر ضد راپاروي...

د بودا له خولې لارې باد شوې:

بس که د سپي زویه! کوپر مه وایه، ته خو ښویېدلې یې، کور به درسره ایره کې.

د بودا ځان په لړزېدو راغی، یو ناخاپه یې وژړل، زانګې وانګې د باندې ووت. ځوان هم پسې ورغی.

حیرانو خلکو ته مې وکتل، څپرې یې له وېرې ډکې وې. په خدا مې وویل:

کینئ! زړونه مه خورئ! دنیا له هر رنگه خلکو ډکه ده.

غلی کېناستل، یوه هم څه نه ویل، څپرې یې لا له وېرې ډکې وې.

وچه مېوه مې ورته کېښوده، را ومې غږول، بیره خربیلی ځوان عبداللہ نومېده، په ترکیه کې یې درس وایه، له یو کال وروسته کلي ته په رخصتي راغلی و. بودا یې نیکه و، په کلي او اولس کې یې دروند نوم درلود....

ټنډه مې تروه کړه، ومې ویل:

ښه شو، د مکتب نتیجه مو په خپله ولیده، څوک چې معلم ته کېناست، له اسلامیته ووت... ماته هره ورځ سلگونه اخلاصمند مریدان

راڻي... يو هم داسي ڪو پر نه وايي، ٽول صادق مسلمانان دي... په علت  
 يي پوه ياست! مڪتب يي نه دي ويلى!  
 يودم مې وڙڙل...

اه! د پير ڙڙا! دا نو ڊبره سخته وه.

ناستو ڪسانو خواست ڪاوه، د پير اوڻسڪي يي نه شوای ليدای.

هماغسي مې په ڙڙا کي وويل:

سر مې چوي، د ونو، بوٽو او ڊبرو تپرو ڪو ڪو مې غورونه را ڪانه  
 ڪرل، ښه دي چي تاسو يي نه يي اورئ! خو په ٽولو کي د چنغوزيو ونې  
 ڊبري ڙڙي، وايي چي بغدادی پير ته سپڪاوي به دا غرونه بي برڪته  
 ڪري، موڙ نور چنغوزي نه ڪوو....

ناست ڪسان مې پڻو ته را ولوڊل، ڙڙل يي، په ځنگلونو کي يي د  
 برڪت پاتي ڪېدا غوڻسته... پوهيدم چي د دي خلکو لويه سرمايه همدا  
 ځنگلونه دي، اطمينان مې ورکي، ورته ومي ويل چي ونو خو څه مڪتب  
 نه دي ويلى چي پير ته عقيده ونه لري، زه به خبري ورسره وڪرم.

ٽوله ورڇ مې د خولي خوند بد و، قدم شاه ته مې وويل چي په دي خلکو  
 کي يو مڪتبي پيدا شو، نه غلطېده، زمور چتيايت يي رسوا ڪرل، دا  
 ځوان خطرناڪه دي... خو قدم شاه ڊاڊ راکر چي د نيڪه او اولس له ويڙي  
 به يي بيا ونه ويني.

نيمه شپه مې سترگي رڻي ڪري، په ڪتابونو کي ڪرپا وه، قدم شاه مې  
 وڻوراوه، وره بتي مې بله ڪره، سيم ڪش شو، يو پر بل اينبي ڪتابونه  
 ولوڊل، په ڪش شوي سيم پسي لاوڊ سپڪر را ووت.

په منډه له سمخې ووتم، له ملنډو ډک غږ مې واورېد:  
 - بغدادی پیر خو په رښتیا هم کرامات لرل. اوس پوه شوم چې د سل، یو  
 نیم سل متره لیرو خلکو نومونه او نورې پټې څنگه وړ مالومېږي!  
 زړه مې خولې ته راغلی، بتی مې وړ واچوله، د غرمې زېږې خریلی  
 ځوان لاسونه له پېچلي سیمه ډک ول، دا سیم یې له چینی څخه تر دې  
 ځایه را ټول کړی و.

قدم شاه د خواست په ژبه وویل:

- خیر دی، رسوایی مه جوړوه!

ځوان وخنډل:

رسوایی؟!

قدم شاه تر مت ونيو، درېواړه سمخې ته راغلو.

قدم شاه کتابونه لیرې کړل، کوچینی کارتن یې را وایست، خلاص یې  
 کړ، بتی ته یې ونيو، تر خولې له پیسو ډک و. په خواره خوله یې وویل:  
 - دا واخله، په ټول ژوند کې به د بل له احتیاجی خلاص یې، خو خوله به  
 پټه نیسي.

ځوان ورو وویل:

- زه دومره پست درته ښکاره شوم چې خپل وطن او پاچا ته به خیانت  
 کوم؟! له اوله پوهېدم چې تاسو په پوست پاک خلک نه یاست، له ساده  
 خلکو استفاده کوئ، زموږ له دینه ناجایزه گټه اخلی، انگریزانو دا  
 رنگه لوبې په ډېرو هغو هېوادونو کې کړې دي چې واکمنانو یې د دوی

اطاعت نه کاوه، دوی پوهېږې چې څنگه جعلی پیر او فقیر جوړ او دا ساده خلک غلط کړي....

غلی شو. ویې ویل:

\_دې خلکو ته که هر څومره ووایم چې او ساده گانو! بغدادی پیر د انگرېز جاسوس دی، انگرېزان به هغه څوک څنگه خوښوي چې د انگرېز د بنمن وي، له انگرېز سره جنگېدلی وي، ماته یې ورکړې وي... نه یې مني! بس، سبا له همدې لاوډ سپېکر سره کابل ته ځم، لمنې به مو پر سر در واړوم.

قدم شاه وویل:

\_دې ته دې نوزه نه پرېږدم.

یو دم یې د ځوان ژامې ته سوک ورکړ، ځوان پر کتابونو ولوېد، ما یې تر غبرگو ورنونو لاسونه تاو کړل، قدم شاه یې پر پتر کېناست، د ځوان تر ستوني یې د دواړو لاسونو گوتې تاو کړې، ځوان زور وواهه، خو له دوو کسانو سره یې نه کېده، بېرته مو پرې ایست. تر یوڅه وخته پورته، پورته غورزېده، خرهاری یې خوت، خره ځمکه یې پر خپلو نوکانو اړوله... خو وروسته یې سپکه وخته، بس! دوه، یا درې دقیقې یې تپونه ووهل، بیا ارام پرېوت.

دواړه غلي دېوال ته کېناستو، د خپل زړه دربا مې غوړونو ته راتله. بیا ولاړ شو، د ځوان جسد مو له پښو او لاسونو ونيو، څومره چې مو وس کېده، په سمخه کې مو مخکې یووړ. بېرته راغلو، د لاوډ سپېکر سیم مې ټول کړ، تر سهاره لږزې نیولی وم.

قدم شاه تر غرمې دوه ځله پورته را وخوت، ویې ویل چې ځینې قومي مشران دې لیدو ته راغلي، خو زما په زړه کې د خبرو زور نه و پاتې. ماسپښین مې سترگې سره ورغلې، تر ماخستنې ویده وم، شپه مې په رڼو سترگو تېره کړه. اخیر مې د چانس لر خبرې ذهن سره را ټول کړې، یو وخت یې راته ویلي و چې زموږ په کار کې، وېره، رحم او شفقت نه شته، که دې کومه ورځ زړه نری شو، نو پوه شه چې بریتانیې ته خدمت نه شې کولای.

سهار مې گېډه ډکه کړه، د باندې ووتم، هوا سره لگېده، د ځینو ونو پانې ژېرې وې. کله چې بېرته سمخې ته ورغلم، لینګي مې ولرژېدل، د رېرې خربلي ځوان نیکه او یو بل له عمره پوخ سړی ناست و. بوډا مې پښو ته را ولوېد، یو دم یې وژړل، خپل ورک لمسی یې غوښت... خو ما ورته وویل چې دلته نه دی راغلی.

له عمره پوخ سړي مې لاسونه ټنګل کړل، په غریو کې یې وویل چې زه د عبدالله پلار یم، عبدالله مسلمان هلک دی، پنځه وخته لمونځ کوي، بس! بېګا نه، ها بل بیګاه مو یو څه سپک کړ، ورته ومو ویل چې د خدای دوستان مه خپه کوه... بس! سهار ته پرستن وه، دی نه و، تېره ورځ مو د ټولو خپلوانو کورونه پسې وکتل، خو ځمکه وچاودېده، عبدالله پکې ننوت.

د سپین رېرې غږ مې واوږېد:

یا پیرګله! د خدای روی ومنه، لمسی مې خوابدی کړې، نادان دی، ویې بخښه!



بودا ته مې وکتل، رنې او بنکې يې د زيرې سپينو ډکو ته ور روانې وې.  
ومې ويل:

اَکا، زه په زړه کې کومه عقده نه ساتم، ډېر خلک به پير او فقير نه  
مني، خو....

د بودا ژړا زور ونيو:

پوهېږم چې ته له زړه صاف سپرې يې، حوصله لرې، خو قربان دې شم،  
ستا سپکاوي به دې کوم مرید پيرې ته خوند نه يې ورکړی، عبدالله جان  
به يې.

زورورې ژړا پاتې خبرو ته پرې نه شوه.

د بودا پر ډنگرو اوږو مې خپل لاسونه کېښودل، ومې ويل:

زړه دې غټ ونيسه! پېريان زما له اجازې پرته هېڅ هم نه کوي. د  
عبدالله غوندي ځوانان ژر احساساتي کېږي، د تاسو سپکې به يو څه  
خوابدې کړی وي، په خپله به پيدا شي.

د عبدالله پلار په خواره خوله وويل:

قربان دې شم، موږ خو خپله وسه وکړه، د عبدالله درک ونه لگېد، خير  
دی، تاته څه سخته ده، ړندکي ته ووايه، پيدا به يې کړي.

ورته ومې ويل چې سمه ده، درېيمه ورځ احوال واخلي.

يوه شېبه کېناستم، فکر مې وکړ، لاسي بتې مې را واخيسته، په سمخه  
کې مخکې لاړم، د عبدالله جېبونه مې ولټول، کارت، څو پيسې، او يو  
سپين خامک شوی رومال مې ترې را وايستل. بېرته د سمخې خولې ته

راغلم، کارت ته مې وکتل، عبدالله په ترکیه کې د انقرې د پوهنتون د دوهم کال محصل و. ده انجنیري وپله. درېیم سهار بوډا او د عبدالله پلار بیا راغلل، د یوه دیني کتاب د اېنښودلو پر پلمه مې تار را کش کړ، له پورته سپین رومال را ولوېد. له عمره پاخه سړي په بېړه رومال ور واخیست، خو بوډا د هغه له گوتو وایست، رومال یې څو ځله ښکل کړ، په غریو کې یې وویل:

— دا خو د عبدالله جان رومال دی، څو ورځې مخکې یې خور ورته جوړ کړ.

ومې خندل:

— بس! ږنډکي پیري را ووړ، ویل یې چې عبدالله مې په کابل کې ولید، ترکیې ته یې د تگ تیاری نیوه. ږنډکي دا رومال د دې له پاره ترې را پټ کړ چې ستاسو زړه ته ولوېږي. له عمره پوخ سړي مې لاسونه ښکل کړل، خو بوډا رومال ته کتل... په لندو سترگو کې یې ځلا پرته وه. ځان مې خواشینۍ ونيو:

— خو هلک مو ډېر خوابدی کړی، فکر نه کوم چې تر کال دې شپو دې کوم خط یا احوال درته را ولېږي.

له عمره پوخ سړي په خوشالی وویل:

— بس! دی دې خدای ژوندی راته لري، له خط او احواله یې تېر.

دواړه روان شول، بوډا د خپل لمسي رومال په خپلو گوتو کې ټینګ نیولی و.

په درېیم سهار قدم شاه چینی ته کښته شو، تندی یې تریو ونيو، گڼو خلکو ته یې وویل چې سمخه له پېریانو ډکه ده، زه یې غږونه نه اورم، خو قربان یې شم، پیرگل ټوله شپه د پېریانو د ماشومانو د چیغو او شوخی له لاسه رینه تېره کړي...

تر دې بل لوی ثواب! بس! تر هغه و چې ډېرې ډېرې راوړي، په هماغه ورځ سمخه لنډه شوه، د عبدالله مړی، زاړه اخبارونه او څه نور بېکاره شیان تر دېوال وړهاخوا پاتې شول.

بله ورځ مو د سمخې خولې ته لیمخې ونيول، خو یخني له گذارې وتلې وه.

قدم شاه او اوزه واچوله چې بغدادی پیر په دې سمخه کې سترې شوی دی، بغداد ته ځي.

گڼ خانان او ملکان راغلل، دوی دا د بخت غمی (بغدادی پیر) کله بل ځای لورېده. هر یوه به د پیر د پاتې کېدو خواستونه کول، یوه به ویل چې نوې کوټه ورته جوړوم، بل به کلا ورکوله، بل به ...

پیر مغروره څېره نیولې وه، غلی ناست و، زورورو خلکو به د پیر پر سر له یو بل سره دعوی کولې، وره خبره نه وه، پیر کور او کلي ته برکت وړ وو، دا برکت هر یوه غوښت ... خبرې اوږدې شوې، نه سره جوړېدل، اخیر یې زما نظر وغوښت. ماته تر ټولو د ملک ځونډي د مېلمنو کوټه ښه وه، دا سړی په یوه لوی کلي کې پروت و، ژمی هم نه بېکاره کېدم، له ډېرو ککړیو مې د امان الله خان مینه ایستلی شوی.

په سبا پنځه کسان له څو کچرو سره راغلل، خو د پیر یوې وړې خلطې او څو کتابونو دومره زحمت نه غوښت، پر خپل آس کېناستم، غرمه یوې درې ته ورسېدو، په لویو ډبرو کې د روانو نریو او بو دواړو غاړو ته د غره لمنې سلگونو خړو کورونو نیولې وې. ځای ځای به یوه برجوره کلا هم ښکارېدلې، برجونه یې د مورچو په بڼه جوړول.

سلگونه واړه او زاړه مخې ته راغلل، له آسه کېنسته شوم، ښی لاس مې تر ډبرو پورته نیولی و، د ښکلولو وار نه کېده، وروسته سترې شوم، هر یوه به په خپله زما څرېدلې لاس تر خپلو شونډو ورووړ.

بامونه له سرو- زرغونو ټکریو ډک ول، ښځې وې، د څار او قربان غږونه راتلل... د ملک ځونډې تر کلا اووه پسونه په لاره کې حلال شول، د ملک اوږده مهمانخانه د کلا پر دېوال پورې نښتې وه، له ختو جوړې زینې یې درلودې، د خلکو په گڼه گڼه کې په سخته پورته وختم... ملک ځونډې له ډبرې خوشالي وازه خوله نیولې وه، په سترگو کې یې غرور و ښکارېده. هسکه غاړه ته، دا سپرې گرم نه و، بغدادی پیر په دومره خانانو او ملکانو کې د ده کوټه خوښه کړې وه.

تر یو څه وخته له ملایانو او سپین ږیرو سره کېناستم، ځان مې نه بې اړښته کاوه، قدم شاه غږېده.

ډوډۍ مو وخوړه، ټول لمانځه ته لاړل، خو پیر پښې وغځولې، چا دومره زړه نه درلود چې بغدادی پیر ته لمونځ او جومات وریاد کړي! ملک ځونډې ته مې وویل چې سترې یم، څوک مه را پرېږده. ملک په منډه له کوټې ووت.

قدم شاه دروازه حنحیر کړه، مخامخ بل ووړ وړ ښکارېده، پورې مې واهه، کوچینی کویه د مکتب له کتابونو ډکه وه. فکر مې وکړ، دا کتابونه مې باید په بل، تردې ښه وخت کې یاد کړي وای.

غږونه راغلل، د لویې کوتې وړې کړکۍ ته ودرېدم، د باندي گڼ کسان ولاړ ول، له عمره پخې او زړې ښخې هم پکې ښکارېدلې، نه تکيه کېدل، همدا گړۍ یې د بغدادی پیر لیدل غوښتل، خو ملک خوندي ورته ویل چې مبارک ستړی دی، سبا راشئ، اوس ساسموي....

تر ماښامه چا دومره زړه نه درلود چې دروازه خلاصه کړي، ماښام په خپله د باندي ووتم، وار له واره د تودې ډوډۍ بوی راغی. لاندي مې وکتل، پر ډېران سرې چرگې گڅېدلې، یوه ځوان اخورونو ته ولاړې کتار غواوې خلاصولې... ورهاخوا د گڼو کورونو له موریو (دودکشونو) تور لوگي پورته کېدل.

د یوه ماشوم نارې مې واورېده:

— هلی! پیرگل راوتلی.

په منډه کوتې ته ننوتم.

ماخستن مې له ملک خوندي، د کلي له ملا او څو نورو سپین ږیرو سره ډوډۍ وخوره، یوه ماشوم لاسونه را پري مینځل، کله چې د باندي لاړ، ملک خوندي اوچت پسې ولاړ شو، غږ یې راته، ماشوم ته یې په زینو کې وویل چې د پیر صېب د لاسونو مبارکې اوبه غواوو ته کېږده، د سلو مرضونو دوا ده.

شپه مې توده تېره کړه، تاو خانه ښه لگېده.

درې ورځې مې تاویدونه ورکول، خو د کلي ناروغان او د دعاوو غوښتونکي نه خلاصېدل. وروسته د نورو کلیو خلک را مات شول، د ملک د کوټې تر مخ به درجنونه خرې ولاړې وې، پر ملاو به یې سرې، شنې برستنې او توشکونه پراته ول، زړې او له پښو لو بدلې ښځې به پر خړو راوړل کېدې.

ستړی وم، چاره نه وه، خو د هوا په سرېدو سره د خلکو گڼه گڼه کمه شوه، له غرمې وروسته به مې په آرام زړه خوب کاوه.

دې لوی کلي دوولس جوماته لرل، خو تر ټولو لوی جومات د ملک ځونډي و. کله کله به ملا صېب په خواره خوله جومات ته د ورتلو بلنه راکوله، خو ما به خلک بانه کړل، خو اوس گڼه گڼه کمه شوې وه، دا خبره نه چلېده.

یو مازدیگر په نه زړه جومات ته ورغلم، د ملا صېب په ټینگار کتارونه راپسې ودرېدل، د پټې خولې لمونځ و، ستونزه مې نه درلوده، خو د ماښام آذان مې زړه وخوړ، ملا صېب ته مې وویل چې ستا په څېر لوی او سپین ږیری عالم به څنگه راپسې درېږي.  
یو ټیټ غبراغی:

ـ قربان یې شم! دې ته وایي د پیرگل خاکساري.

ملا صېب کلیوالو ته وکتل، په سترگو کې یې غرور پروت و. نه و ملامت، د بغدادی پیر غونډې لوی عالم پسې درېده. مخکې شو، خو د ملک ځونډي او ځینو نورو کلیوالو تنهې تروې شوې، د پیرگل په امامت کې یې ډېر ثوابونه لیدل. بوډا ملا نا امېده ودرېد، د ملک

ځونډي غوږ ته مې خوله ور ټيټه کړه، ومې ويل چې سپين ږيري دی، زړه يې مه ور ماتوه.

وروسته مېلمستياوو زور ونيو، هر يوه غوښتل چې د کور دسترخوان يې برکتی شي، خو ما به يواځې د هغو کسانو غوښتنې منلې چې خبرو يې پر نورو تاثير درلود.

يوه ورځ ملک ځونډی راته کېناست، واده يې غوښت، خو د توتکۍ پلار ورته ويلې و چې د هوا تر تودېدو پورې به نه سره په غذا بوو. خانگل مې را وغوښت، په سخته مې قناعت ورکړ.

يوه اوونۍ وروسته واده تيار شو، ورځ په ډولونو تېره شوه، مازديگر يې ناوې راوړه، د نکاح په وخت کې د ملک ځونډي نوې سرې کړې ږيرې د خراغ ژېرې رينا ته سره لمبه کوله.

کلا له بنځو ډکه وه، تر ډېره د چمبې غږ راته، ملک ځونډی له مور سره پرېوت. يو وخت چينغې شوې، قدم شاه خراغ ولگاوه، حاجي ځونډی پر خپل ځای ناست و، پکه ککړی يې ځلېدله. يودم د کوټې دروازه له دېوال سره ولگېده، دوې زړې بنځې راغلی، ژړل يې... خبره مالومه شوه، توتکۍ په نيمه شپه کې تنستېدلې وه.

ملک په بېړه د باندي ووت، کړکۍ ته ودرېدم، د ناوې تېښته د پټېدو نه وه، په کلي کې بل خراغونه گرځېدل....

سر مې ولگاوه، لس بجې له خوبه را پورته شوم. ملک راغی، ژړل يې... ويې ويل چې په توتکۍ پسې يې ټول کلی ولټاوه، پيدا يې نه کړه... ژړايې زور ونيو، د بوډا زړه ته لوږدلې وه چې توتکۍ له کوم چا

سره تښتېدلې ده، ملک خپل عزت په خاورو کې لید، دا لویه رسوایي  
 یې نه شوای زغملای، همدا گړۍ یې له خدایه خپل مرگ غوښت.  
 یو دم د توتکۍ وروستۍ خبره په ذهن کې را تېره شوه « ژېړ کمر خو  
 شته ».

زړه مې ولړزېد، ومې ویل:

— ژېړ کمر چېرې دی؟!

ملک په لنډو سترگو راته وکتل.

همدا خبره مې بیا تکرار کړه، ملک په غریو کې وویل:

— د هدیرې پر سر.

د بانډې ووتو، تر کورونو تېر شوو، ور هاخوا لویه هدیره پرته وه، پر  
 شناختو ټومبلی رنگارنگ ټوټې باد وهلې... مخکې لاړو، د غره په ډډه  
 کې تېره هسکه ژېړه پرېښه ولاړه وه.

لانډې مې وکتل، لیرې پر یوې غټې ډبرې سور ټکری پروت و. منډه مې  
 ور واخیسته، د واده په جامو کې ځوانه نجلی په خپلو وینو کې پرته  
 وه.

ملک ځونډۍ را ورسېد، ساه یې لنډه لنډه کېده، شکرونه یې ایستل،  
 عزت یې پر ځای پاتې و.

د توتکۍ جنازه ورپه وه، ان ملا هم نه ورته، ویل یې چې نجلی ځان  
 وژلی، نه بخنونکې گناه یې کړې، جنازې ته به څنگه ورځم! خو ما  
 مجبور کړ، په نه زړه ورغی.



ناروغه شوم، سرې تېې مې کېدلې، د نجلۍ په وینو سور تندی مې له ذهنه نه ووت.

د توتکۍ د مرگ په اتمه ورځ د ملک ځونډي اتیا کلنه مور مړه شوه. ملک له خیرات پرته د مور خاورو ته سپارل لویه بې غیرتي گڼله، جنازه یې سبا ته پرېښوده.

جنازې ته دوه، دوه نیم زره کسان راغلل، ملایان وغږېدل، یو کال مخکې به لا ملایانو د خبرو په پیل او پای کې امان الله خان ته دعاوې کولې، دا عادل پاچا یې پر ځمکه د خدای د عدالت سیوری گڼه... خو پیر بغدادی خپل کار کړی و، اوس ملایان پر پاچا تیز ور تلل، له نوم سره یې د (غازي) ټکی نه یاد او. یوه ځوان پاچا د کوپر پر څنډه ولاړ لید...

له مانه د خبرو د کولو هیله وشوه، ضرورت مې نه لید، کومې خبرې چې به ما کولې، نورو وکړې. خو بیا مې هم یوه خیالي کیسه ورته تېره کړه، ومې ویل چې څو ورځې مخکې د شور بازار حضرت صېب مبارک نور المشایخ، امان الله خان ته ورغلی و، ورته ویلي یې وو چې په کابل کې عیاشي ډېره شوې ده، چاره یې وکه، خو دا خبره پر پاچا بده لگېدلې وه، مبارک یې درې شواروزه په تشناب کې بندي کړی و...

د شور بازار حضرتان مشهوره ول، خلکو نالیدلي پېژندل. ټولو ژړل... خبرې مې را لنډې کړې، ومې ویل چې نور وخت مه تېروئ، جنازه هدېرې ته یوسئ! تردې زیات د مړي ساتل حرام دي.

غرمې ته کتار ولاړو خلکو د لنډې ډوډۍ سلگونه کاسې یو بل ته ورکولې، دا کاسې د جومات تر مخ لویې فرش شوي میدانې ته تلې، له کاسو مړه تاوونه پورته کېدل....

ورځ مې سترې تېره کړه، خو د ملک ځونډي یې کور ودان، په غم کې یې هم د پیر هوساینه په یاد وه، شپې ته پاتې شوي له لیرو ځایونو راغلي خانان او ملکان یې د خوب له پاره په کورونو تقسیم کړل.

د مکتب د کتابونو د یادولو له پاره مې تر دې ښه وخت نه شو موندلی. سهار وختي مې د دروازې پر سر له ایښې قران شریفه اووه جامې ( ټوټې ) خلاصې کړې، بیا مې د جاسوسي د وسایلو له خلطې یوه سپرې را واخیسته، دا سپرې د اوبنکو د بهېدو له پاره وه، یو پاو به له سرو سترگو رڼې اوبه تلې.

له لمر ختو سره د پښو دربی شو، مېلمانې د چایو له پاره کوټې ته راتلل. سپرې مې سترگو ته ونيوله، له فشس سره مې سترگې وسوځېدې، خادر مې پر سر راکش کړ، غلی کېناستم.

دروازه خلاصه شوه، د سلام اوازونه راغلل، خوزه سونگېدم... د ملک ځونډي حیرانه غږ مې واورېد، له قدم شاه یې د خیریت پوښتنه کوله، خو قدم شاه ورته وویل چې پیرگل له نیمې شپې راهیسې همداسې ژاړي.

پر ځنگنو مې لاسونه ولگېدل، د ملک ځونډي غږ مې واورېد:

ـ قربان دې شم، څه خبره ده؟

خادر مې ليرې كړ، د ملك ځونډي سترگې رډې را وختې، ورو يې وويل:

-ولې ژاړې؟!

يو دم په احساساتو راغی:

-چا خوبه نه يې خواږدی كړی، را ته ووايه! بنځه راباندي طلاقه، كه د ژوند څكه رانه وكې.

ناستو كسانو ته مې وكتل، له وېرې ډكې، حيرانې سترگې يې راته نيولې وې.

په غريو كې مې وويل:

-مه پسې گرځه! كومه خبره نه ده.

خو ملك ځونډي كله پرېښودم، د پيرگل ژړا وړه خبره نه وه.

په خواره خوله يې وويل:

-قربان دې شم، زړه مې چوي، راته ووايه، دا سرې سترگې خو دې بې څه نه دي.

ومې ويل:

-په دې وړه كوته كې دا كتابونه څه كوي؟!

ټولو يو بل ته وكتل. ملك ځونډي په خواره خوله وويل:

-ترتا مې څار كې، دا خو يې دا څو مياشتې مخكې له كابله راوړل،

ويل يې چې د څرمني (پسرلي) په اوله مياشت كې به په كلي كې مكتب

جوړېږي. يواځې موږ نه، ټولو كليو ته يې د اول او دوهم صنف كتابونه

راوړي دي.

ټنډه مې تروه کړه:

— تاسو قرآن شریفونه غواړئ، که د مکتب کتابونه؟!

ټولو یو بل ته وکتل....

یو دم مې وژړل، ژړا مې تېزه کړه، په کوکو کې مې وویل:

— بیګا مې قرآن شریفونه په خوب لیدل، د کلي له کورونو یې منډې وهلې، مخې ته یې ودرېدم، ورته ومې ویل چې څه خبره ده! ولې کلی پرېږدئ؟! دوی په دې وره کوته کې ایښي د مکتب دا کتابونه یادول، ویل یې چې زموږ او د کوپري کتابونو نه سره کېږي... خواست مې ورته وکړ، ومې ویل چې دا خلک تک، سپین مسلمانان دي، پیران مني، خیر دی، زه به یې پوه کم، که یې خبره نه منله، لاره خو مو چا نه ده نیولې. بس! په سخته مې را وگرځول.

ملک ځونډي د وره سر ته وکتل، سترګې یې رډې را وختې، پوهېدم چې په ذهن کې یې څه ور گرځي! پورته ایښي قرآن شریف به خامخا د تېښتې پر وخت خپلې جامې لیرې کړې وې. د پزو سونګا راغله، ناستو کسانو ژړل....

ملک ځونډی په بېړه ولاړ شو، قرآن شریف یې تر ډېرو په خپل ټټر پورې ټینګ نیولی و، توبې یې ایستې، ژړل یې... وروسته یې یو دم چيغه کړه!

— بارانه!

یو خیرن ځوان راغی، له جامو یې د خوشایو بوی ته!

ملک ځونډي وویل:

– هله، دوه، درې نور مزدوران هم درسره که، همدا اوس به له وړې  
کوټې ټول کتابونه باسې.

خیرن ځوان په خواره خوله وویل:

– د کور کوټو ته یې یوسو؟!

ملک چیغه کړه!

– وه کم عقله، کور ولې یې برکته کوي، چېرته یې وغورځوه.

په ناستو کسانو کې یوه چاغ سړي وویل:

– ملک صېب! دا کتابونه ما لیدلي، بسم الله پکې لیکلې، د خدای او

رسول له نومونو ډک دي، گناه لري، که زما منې، په اوبو کې دې یې

واچوي.

د ملک ځونډي ټنډه لاسپسې تروه شوه!

– همدا څو ټکي یې ام د اعتبار له پاره پکې راوستي دي، هر چېرته چې

یې وړې، مخصد (مقصد) له کلي یې ورک کئ!

یو بل ډنگر سړي وویل:

– ښه خبره ده، دا کتابونه یې مور ته هم را لېږلي دي، ورک به یې کو،

خوله حکومت سره به څه کوو؟!

ملک ځونډي څو ځله خپل سر و خوځاوه، ټنډه یې تروه شوه، ورو یې

وویل:

– هی هی! له ایمانونو خلاص یاست، له خدایه نه وېرېږې، له حکومته

مو زړونه چوي، ښځې خو نه یاست، لونگی- مو تړلې، تر دې به بله

کومه سخته ورځ درباندي راځي چې قران شریفونه مو له کورونو تښتي!

وايم که يې څه ويل، وچ يې پر دا تندي ولئ، مردار يې کئ، تر دې بله لويه غزا به چپرې پيدا کئ....  
 وړه کوټه په هماغه ورځ له کتابونو تشه شوه.

لومړۍ واورې، غرونه سپين کړل، دوهم ځل اواری ته راغله، درېيمې وربدا، د کليو لارې وتړلې.

ژمی په مزو روان و، گرمه بخاری، د لاندې او چرگانو غوښې، مېلمستياوي او خوبونه! بس! څو ځله د سويانو ښکار ته هم لارو، په اووره کې به د سوی پلونه اسانه موندل کېدل، په پلونو پسې به مو گامونه واخيستل، سوی به منډه کړه، خو ملک ځونډي کليوالو ته ويلي و چې پام! تازيان به نه ور پرېږدئ! د پير صېب بايد پام غلط شي، کوم سوی چې به د پېر د ټوپک له گولۍ روغ ووت، بيا به تازيانو منډې پسې وهلې.... د ښکار سويان به ډېر ول، خو د پير صېب ویشتلې سويان به همالته ټوک ټوک شول، يوه يوه ټوټه غوښه به يې د تبروک له پاره کورونو ته وړل کېدله.

د ژمي د وروستۍ مياشتې په پای کې اووره ټوله شوه، خلک بيا را مات شول، ان د کرښې د ها غاړې قبایل به هم دم او دعا ته راتلل....  
 يو مازديگر په جومات کې ناست و چې راجندر راغی، راجندر عيسوي و، په ملتان کې يې د بریتانیې په پوځ کې لويه وظيفه درلوده. د وارخطايۍ خبره نه وه، بغدادی پير ته ډېر کسان راتلل، يو يې هم راجندر.

لاس مې د بنکولو له پاره ور وغځاوه، راجندر ټیټ شو، ناخپه مې ټول ځان ورپرېږدې، د راجندر له غاړې په ژېر ځنځیر پورې پبیلی غټ صلیب را وڅرېد.

په سترگو مې اشاره ورته وکړه، خو ساده راجندر زما پر لاس را پرېووت.

صلیب نو د پټېدو شی نه و، هر څوک چې د ډیورنډ تر کرښې اوبنتي ول، کلیساوې به یې خامخا لیدلې وې. لومړۍ مې یو ټیټ غږ واوړېد: -نصارا دی!

بیا گونگوسې شوې... وروسته یوه ناره کړه! -کاپر جومات ته راغلی.

چپغې شوې، په سلگونو سترگې رډې راوختې.

ملا صېب نه وړه، نه یې راوړه، وار له واره یې د راجندر د وژلو فتوا ورکړه! ملامت نه و، کاپر، جومات او دا ځای! چې دا سپرې یې نه وای مې کړی، نو څوک به یې واژه!

لینگي مې ولړزېدل، له پښو مې د ولاړېدو سېکه ختلې وه... راجندر ته لاسونه ور ولوېدل، د سترگو په رپ کې وارخطا راجندر هوا ته پورته شو.

چيغه مې کړه!

-ودرېږئ!

د راجندر پښې پر ځمکه ولگېدې، په مخ کې یې ټکی وینه نه وه پاتې.

بیو دم موسک شوم، ومې ویل:

— تاسو خو یو ځل په خبره ځانونه پوه کړئ!

پوه په غوسه وویل:

— قربان دې شم، پوه یو، د خدای د بنمن مو د خدای په کور کې ونیو.

ومې خندل:

— چا ویل چې پوه یاست! په هېڅ هم نه پوهېږئ! دا سپری د خدای د بنمن

نه، د خدای دوست دی.

حیرانې سترگې را واوښتې.

ولاړ شوم، راجندر ته مې کلکه غږ ورکړه، ټنډه مې یې ښکل کړه، تر

څنگ مې کېناوه. ورته ومې کتل، موسک شوم، ومې ویل:

— مبارک، مبارک، مباح...

د ټولو خولې وازې پاتې وې...

ومې ویل:

— د چا اول سمه وي، د چا اخبره، خو د دې سپری زړه په اخیره کې له نوره

ډک شو، بېگا ږندکي راته وویل چې قربان دې شم، ستا یو لیکلی

کتاب په ملتان کې د یوه کاپر په کور کې رانه لوېدلې و، کاپر ولوست،

اوس را روان دی، د لارې سختو ته یې ځان ورکړی، غواړي چې ستا تر

مخ ایمان راوړي.

خلکو په حیرانۍ راته کتل.

راجندر په پښتو نه پوهېده، په انگلیسي مې ورته وویل:

— احمقه! نو دومره اشتباه!



غلی شوم، ملا ته مې وکتل، ومې خندل.  
 - بس! مولوي صېب! سړی تیار دی، کلیمه ور بښه!  
 د ټولو سترگې و ځلېدې.  
 د وارخطا راجندر غوږ ته مې خوله ور نږدې کړه:  
 - که غواړې چې ژوندی پاتې شي، نو یوه خبره واوره، څه چې دا سپین  
 ږیری وايي، پسې تکراروه یې.  
 کلیمه وویل شوه، جومات د الله اکبر چیغو پر سر واخیست. له هرې خوا  
 مبارکۍ راغلي...  
 بیا د نوم وار شو، راجندر ته یې عبدالرحمن نوم وټاکه!  
 خلک خوشاله ول، نوي عبدالرحمن ته یې مبارکيانې ورکولې.  
 راجندر ته مې وویل:  
 - تر اوسه مې لازمه ځای ته نه دی راغلی، یوه سزا باید ووينې.  
 یو دم مې ناره کړه!  
 - د عبدالرحمن جامې مو څنگه هېرې دي!  
 د خلکو تېروک ته ور پام شول، لاسونه ور ولوېدل، راجندر چیغې کړې،  
 خرر شو، دوي دقیقې وروسته لوڅ لپړ و. ان یوه عمر خوړلي بوډا یې  
 نېکرم کشاوه، خو ما منع کړل.  
 وارخطا راجندر مې په خپل څادر کې پټ کړ. خو ډېر ژر نوې لونگۍ،  
 له سنیو او بدلی کوټ، پتو او جامې ورته راغلي.  
 ماخستن مې کوټې ته بوت، راجندر د خپل بوت له تلې یو کوچینی  
 کاغذ را وایست، چانسلر لیکلي و چې په کابل او غزني کې یې زموږ

دوه جاسوسان اعدام کړل، خبرې دې یو څه پستی که، خو که بیا هم کوم  
خطر وینئ، ځانونه را وباسئ!

له قدم شاه سره مې مشوره وکړه، ویې ویل چې ستړی یم، ماشومان مې  
یادېږي، خو یو-دوه میاشتی نوره پاتې کېدا مو په گټه ده، یو ځل باید  
تر سرې غونډۍ هم ورشو.

د ویدېدو پر وخت مې راجندر ته وویل چې بچو! ودرې! سهار به د کلي  
نایي را غواړم! د سنتېدا کار دې لا پاتې دی.

وارخطا سرې مې پښو ته را ولوېد، تر ډېرو یې زاری کولې....  
سوزان د خپل غور نیکه د کتابچې پانې سره وروستې، کوټې ته لاړه،  
پلار، مور او ورور یې تلویزیون ته ناست ول، تر ویدېدو مخکې یې بیا  
کتابچه خلاصه کړه، ډېوید جونز لیکلي ول:

د هوا په گرمېدو سره بېرته سمخې ته لاړو، د دم، دعا بازار له سره  
تود شو، د بغدادی پیر د کراماتو او اوزه تر کلاته هم رسېدلې وه، خلکو  
په په شپو ورځو مزل کاوه، ستړې به یې گاللي، ځانونه به یې تر پیره را  
رسول.

یوه ورځ په لومړي ځل څلور افغان پوځیان راغلل، مشر یې تک سپین  
مخ او اوږده توره ږېره درلوده، سمخې ته د راختو په وخت یې د ټوپک  
کنداغ له راوتلې تیرې سره ولگېد، تر ډېرو یې د ټوپک کنداغ ته کتل،  
بیا یې سپینه ټوټه پرې تېره کړه.

پورته راغی، سترې مشې یې توده وه، ویې ویل چې ژمی یې د کرنې په یوه قرارگاه کې تېر کړ، گردېز ته ته، زما د لیدو په خاطر یې لاره راکړه کړه.

مشر اوږدې خبرې وکړې، د شوربازار د حضراتو په صفت نه مړېده. وروسته یې د امان الله خان خبرې را واخیستې، ښه زړه یې نه ترې درلود، ترکیبې ته د زده کړې له پاره د افغانو نجونو په لېږلو خواشینۍ و، خو ما امان الله خان، پوه او مدبر انسان یاد کړ، د پاچا په دینداری او هېواد پالنه کې مې شک نه درلود.

د پوځیانو له تلو وروسته قدم شاه را په غوږ شو، ویې ویل چې دې سړي هسې هم په پیر او فقیر باور درلود، له امان الله خان د دې سړي د زړه د تورېدو له پاره ښه موقع وه، خو تا برعکس، د پاچا صفت ورته وکړ.

قدم شاه ته مې وویل چې دومره مه ساده کېږه، له دې سړي ویره په کار ده.

قدم شاه په حیرانۍ راته وکتل.

ومې ویل:

په کرنه کې پرتې افغان پوځي قرارگاهوې دومره امکانات نه لري چې د ژمي په څله کې دې دا سړی داسې پاک او تک سپین ترې را ووځي. بله دا چې د دې مشر د ټوپک پر کنداغ خوا بده شوه، مانا بیت المال ته صادق دی او پر وطن یې زړه خوږېږي، نو وطن دوسته انسان، یواځې وطن دوسته امان الله خان غواړي.

غلی شوم، ومې ویل:

دا سړی دستوري را لېږل شوی و، نور مو دلته پاتې کېدا خطرناکه ده. خو د قدم شاه زړه ته نه لوبده، ويې ویل چې زموږ په کار کې ډار نه شته.

یوه اونۍ وروسته له پېښوره یو کوچینی کارتین راغی، خلاص مو کړ، حیران شو، د امان الله خان او ملکې ثریا له لوڅو عکسونو ډک و. د کارتین را وړونکې راته وویل چې دا عکسونه له لندنه راغلي دي، د پاچا او ملکې څېرې یې را اخیستې، د نورو کسانو پر لوڅو بدنونو یې ایښې، بیا له همدې عکسه نور عکسونه اخیستل شوي دي. دا عکسونه په دومره مهارت جوړ شوي وو چې جعلکاری یې په اسانه نه بنکارېده.

په لومړي ځل مو دا عکسونه یواځې شناخته وو ته ورکول، بیا مو تر وردگو، غزني او زابله پورې ولېږل. خلکو به توبې ایستې، اوس پاچا او ملکه د کوپر پر ژۍ نه، کوپر ته ور لوېدلي ول.

یو سهار یوه بل جاسوس د چانسلر خط را ووړ، سترگې مې رډې را واخې، چانسلر لیکلي و چې ځانونه راباسئ، لارنس (پیر کرم شاه) یې له اسنادو او شواهدو سره ونيو، اعدام یې کړ.

په هماغه ساعت مو د جاسوسي وسایل او پاتې دوا په خلطه کې واچول، قدم شاه ته مې وویل چې په تیاره کې به له دې ځایه ځو، خو قدم شاه یواځې یوه بله شپه غوښته، ویل یې چې نن بېگا به د سړي

غونډی، خزانې ته ورشو، سبا ماخستن به له دې ځایه پښې سپکې کړو.  
خو ما ونه منله، نور نو په افغانستان کې یوې ورځې پاتې کېدا هم  
خطر درلود!

په تیاره کې د باندې را ووتو، سپورمۍ وه، په احتیاط لاندې لاړو، له  
سماوراو نو خرهاری، د ناروغانو ځگړو او د یوه ماشوم ژړا راتله.  
آسونه مو تر قیضو و نیول، پلې ورسره تلو... پر ډبرو د آسونو د نالونو  
د لگېدا غږونه مې تر زړه تېرېدل...  
یو دم له ونو گڼ کسان را ووتل، په غره کې زوروره چیغه را وگرځېده.  
\_شور ونه خورئ!

زړه مې پښو ته ولوېد، لسو، دولسو پوځیانو منډه را واخیسته، څو چې  
مو ځانونه خوځول، تر لاسونو مو پرې تاو شول.  
لاس تړلي یې چینې ته را وستو، خلک له بلو خراغونو سره را ووتل.  
خوبولې سترگې له حیرانۍ ډکې وې.  
سمخې ته یې بوتلو، یوه پوځي خراغ ولگاوه، بل د بوجۍ خوله ځمکې  
ته کړه، له کړنگ سره لاوډسپیکرونه، سیمان، سپیرې، تارونه، دوا،  
رنگارنگ گروپونه... ولوېدل.

یوه له ونې لوړ پوځي ورو وویل:  
\_ډېر ډېر جوړه، درې شپې مو په ونو کې درته تېرې کړې، د نورو  
جاسوسانو راتگ ته ماتله وو، خو تا د تېښتې له پاره ډېره بیوه وکړه.  
غلی شو، د پوځي ته ور وگرځېد، لاس یې پرې تېر کړ، ویې ویل:  
\_ډېر وخت نه دی پرې وتلی، رنګ یې کړئ!

یوه پوځي د دېوال د سر تیرې ته برچه ونيوله، تیره په سخته را جلا شوه، خو نورو تیرو دومره زحمت نه غوښت، په اسانۍ لاندې را لوېدې....

سمڅې ته گڼ خلک راغلل، د ټولو سترگې رډې را ختلې وې. یو رېږدېدلی زور غږ راغی:  
\_ څه خبره ده؟!

له ونې لوړ پوځي وویل:

\_ دا سړی، پیرنه، انگرېز دی، گردېز ته یې بیایو.

خلکو یو بل ته وکتل، بوډا چیغه کړه!

\_ سپینې پښتنې خو مو پرنگیانو ته ور ولېږلې، شرم نه لرئ! اوس مو د خدای په دوستانو پسې ام را اخیستی ده.

پوځي ټیټ شو، لاوډ سپېکریې را پورته کړ، ویې ویل:

\_ دې سړي دوکه درکړې، هېڅ کرامات نه لري، دې ته لاوډ سپیکر وایي، لاندې به یې ستاسو خبرې اورېدې، دلته به یې ستاسو نوم اخیست... سوچ انگرېز دی، د پاچا د بدناملو له پاره کار کوي. یو ډډ غوسه ناک غږ راغی:

\_ کو پر مه وایه، په پاچا کې نو څه پاتې دي، له خپلې بڼڅې سره یې لوڅ لپړ عکسونه اخیستي دي.

بل سړي وویل:

\_ پاچا خو نه خدای مني، نه پیغمبر! اوس پیران ام نه دې ترې پاتې.

پوځي خوله خبرو ته جوړوله چې بوډا وویل:

نور خانہ! د پیر گل لاسونہ ور خلاص کہ! کہ نہ نو دا سمخہ بہ راباندی  
را پر پوخی.

یو قوی خوان مخکې راغی، خو پوخی یې پر تتر لاس ور کبښود.  
بوډا چیغه کړه!

عطاگله، پرېخه، خداينوره... تاسو هم ځانونو ته نارینه وایاست! د  
پیر گل تر لاسونہ مو څنگه لورېږي!

خو کسان را مخکې شول، خو پوخیانو توپکې ورته ونيولې، ځای پر  
ځای ودرېدل.

په ونه لور پوخی چیغه کړه!

وخی!

خلک شاته شول، د سمخې په خوله کې ودرېدل. دېوال ږنگ شو، گن  
پوخیان مخکې لاړل، تر یوه ځایه د څراغ رڼا بنکارېدل، بیا ورکه شوه،  
خو شېبه وروسته بېرته د سمخې دېوالونه ژپړې رڼا ونيول، دقیقه  
وروسته یې د عبدالله وچ شوی جسد، اخبارونه، مجلې... پر غولي  
کبښودل.

په ونه لور پوخی مې تر مخ ودرېد، ورو یې وویل:

دا ځوان څوک و؟

غلی وم.

یو دم یې پر ژامه سوک راوړ، ولوېدم، له خولې مې وینو داره وکړه.

چیغې شوې، خلکو ډبرې ور واخیستې، یوه پوځي (اخ) کړل، ولوید،  
 نورو هوايي ډزې وکړې، خلک ودرېدل، سمخه د سوځېدلو باروتو  
 بوی و نیوله.

په ونه لوړ پوځي چیغه کړه!

— که څوک یو گام را مخکې شو، خون یې پر خپله غاړه!

غلی شو، ویې ویل:

— او ساده گانو! له پیرگله پوښتنه وکړې چې دا مری دلته څه کوي.

بوډا په غوسه وویل:

— کوپر مه وایه! له پیرگله به څنگه پوښتنه کوو، پیریانو به راوړی وي.

د پوځي ټنډه لا پسې تروه شوه:

— له دې ځایه ورک شئ!

بوډا وویل:

— پیرگله! دا خلک په سمه نه پوهېږي، ولې ماتله یې؟! پندکی را

وغواړه! دا د کوپر زامن به شنه لمبه کړي.

پوځي توپانچه را وایسته، ډز شو، د بوډا پښو ته نږدې نری دوره پورته

شوه.

شبهه وروسته یې لاس تړلي پر آسانو کېنولو، خو تر موږ مخکې څو

کلیوالو د خپلو آسانو تشو ته پونډې ورکړې، په تیاره کې ورک شول.

ټوله شپه مو مزل وکړ، سپېده چاود یوې تنگې درې ته ورسېدو، چوپه

چوپتیا وه، یواځې د آسونو د پښو ټکا اورېدل کېدله... کله کله به یوه

مرغی هم وچونېده.



یو دم سغ شو، له ټک سره د مخې پوځې ولوېد. ډزې شوې، له ډبرو سره سوکي بادېدل. پوځیانو مورچې ونيولې، آسونه وشنېدل، د ټوپکو له خولو سرې غوړنجې را وتلې....

د آس تشو ته مې د بوټونو غبرگ تلي سيخ کړل، آس منډه واخيسته، شاته مې وکتل، قدم شا را پسې و. یو دم مې په بڼی اوږه کې نرۍ څړیکه تېره شوه، آس ولوېد، پر لویو ډبرو ورغلم، سر مې پر تېره ولگېد، پر ځان ونه پوهېدم.

یو وخت مې سترگې رڼې کړې، په کنډواله کې وم. اوږې ته مې وکتل، ترل شوې وه.

د قدم شاه غبر راغی:

—زړه دې مه خوره! گولی. وتلې ده.

شاوخوا مې وکتل، د کنډوالي پر رنگو دېوالونو گڼ مول وهلي کسان ناست ول.

حاجي پاینده خان راغی، خوشاله و، له پیر سره د مرستې او پنځو افغان پوځیانو د وژلو په خاطر یې ځان په جنت کې لید.

له پاینده خانه مې د نورو پوځیانو پوښتنه وکړه، ټنډه یې تروه شوه، د نورو پوځیانو تښتې له اضافه ثوابه ایستلی و... بیا یې په خواره خوله د سپینو گلانو شیره وغوښته، خو ما ورته وویل چې د ړندکي پیري راوړې شپږه مو له لاسه ووته، شیره په کڅوړه کې وه.

د پاینده خان تندۍ وغوړېد، په لوړ غږ یې د خلطې د راوړلو امر وکړ. یوه له ونې ټیټ سرې خلطه راوړه، خلاصه مې کړه، د جنسي قوې د

ډېرېدو د گوليو سلامت پاكټ مې ورته ونيو. پاينده خان په حيرانۍ راته وكتل، خو نور د دې خلكو غلطېدا په دې نه ارزېده چې خپل ماغزه وخورم، لنډ مې ورته وويل چې ړندكې پيرې ترقي كړې، اوس له سپينې شيرې گولۍ جوړوي.

دوې شپې مې د حاجي پاينده خان د كور په كوته كې تېرې كړې، هېڅوك نه و خبر، يواځې پاينده خان مې ليد، سهار وختي به يې له لنډو وېنستو او تورې كړې ږيرې رانه څاڅكې څڅېدل.

په درېيم ماخستن يې دوه كسان را سره كړل، دې خلكو ته پټې لارې مالومې وې، له درې شواروزه مزل وروسته د ډيورنډ تر كرښې واوښتو. غرمه مو د انگرېزانو يوې قرارگاه ته ورسوله، ډاكټر مې د اوږې ټپ وكوت، د خلطې دواوو ميكروبي كېدو ته نه و پرېښۍ.

يوه اوونۍ وروسته په پېښور كې د انگرېزانو په نظامي روغتون كې وم، چانسلر له لاهوره زما پوښتنې ته راغی، كلكه غېږ يې راكړه، پر ټپ مې فشار راغی، خو چانسلر تر ډېرو ټينگ نيولی وم.

وروسته افغانستان ته د لېږلو جاسوسانو په باره كې راته وغږېد، ويې ويل چې برېتانيې افغانستان ته څلور زره كسان لېږلي دي، دا جاسوسان دې هېواد ته په مختلفو څېرو كې تللي ول، څوك موچي و، څوك نجار، څوك معلم، څوك تجار، څوك هم نظامي مشاور... خو تر ټولو په روحاني جامو كې لېږلو كسانو ښه نتيجه وركړې وه.

چانسلسر وویل چې ان د وزیرانو په سویه زړونه یې هم له امان الله خانه خوا توري کړي دي. بس! خبره خلاصه ده، د امان الله خان پر پاچاهي مو تېل وپاشل، اوس یواځې د اورلگیت خلی غواړي.

په میاشت کې مې د اوږې تپ سره ورغی، بیا له ډېره وخته وروسته حمام ته ننوتم.

یوه لوېشت زېږه مې نوره څه کوله! چاره مې پرې تېره کړه. بیا تودو او بو ته ودرېدم، د صابون سپین ځگ تورو خپرو ونيو.

چانسلسر یو کال رخصتي راکړه، لندن ته لاړم، له ډېر وخت وروسته مې د هوساینې ساه واخیسته، خو رخصتي مې لا نه وه پوره چې بېرته یې لاهور ته وروغوښتم.

وار له واره مې قدم شاه ولید، دی د چانسلسر د دفتر په دهلېز کې راته ماتله و.

قدم شاه کلکه غېږ راکړه، یوه شېبه کېناستو، د سرې غونډۍ خزانه یې لا نه وه هېره.

وروسته مو چانسلسر ولید، تنډه یې هواره وه.

چانسلسر یو عکس راته ونيو، په عکس کې یو خیرن، له ونې ټیټ، خو قوي ځوان ولاړ و، توره زېږه یې درلوده، گرد پټکی یې تړلی و.

چانسلسر ته مې په حیرانۍ وکتل.

د چانسلسر سترگې وځلېدې، په خوند یې وویل:

— دا سپری به زموږ پاشلو تېلو ته د اورلگیت خلی وهي.

خبره واضح نه وه، چانس لر باید نور مالومات هم راکړې وای. چانس لر وویل:

دا سړی حبیب الله نومېږي، خو د سقاو په زوی مشهور دی، څو کاله مخکې په پېښور کې د یوه زرگر د پیسو سیف غلا شو، د سقاو زوی زرگری ته نږدې چای خرڅاوه، د خلکو پر ده شک راغی، ځکه دا دروند سیف له دې سړي پرته بل چا نه شوای پورته کولای، خو د سقاو زوی وتښتید، دوه کاله وروسته په پارا چنار کې د غلا په تور ونيول شو، هغه وخت د پارا چنار د قرارگاه مشر راته وویل چې دا ساده سړی د امان الله خان ډېر ضد دی، گڼ غله پرې راټول دي، له دې سړي ډېر کار اخیستی شو.

دا خبره مې خوښه شوه، د بند یوولسمه میاشت یې لانه وه تېره چې خوشی مو کړ.

یو څه مو نور هم وپرساوه، په لار کې د انگرېز له خوا یوه جوړ شوي ملنگ ورته وویل چې دی به یو وخت د افغانستان پاچا شي. د سقاو زوی د کابل کلکان ته لاړ، غلاوې یې شرح کړې، کله کله به یې پر حکومتي کاروانونو هم برید کاوه.

دې سړي په کم وخت کې ډېر ملگري پیدا کړل، خبره تر امان الله خانه ورسېده، د سقاو زوی یې په پوځ کې شامل کړ، خو دې سړي په هماغه لومړیو کې یو پوځي افسر وویشت. بېرته غره ته وتښتېد. پاچا یې پر سر انعام وټاکه، خو د سقاو د زوی سر دومره اسانه کار نه دی، په دې

سړي پسې د شوربازار حضرتان ولاړ دي، اوس يې گڼ خلک طرفداري کوي....

چانسلر غلی شو، ماته يې وکتل، په سترگو کې يې خلا پرته وه.

ومي ويل:

– ښه نو، زما رخصتي لانه وه پوره، لاهور ته دې د خه له پاره را وغوښتم!

چانسلر را نږدې شو، ورو يې وويل:

– يو ځل بيا ډېره پرېږده!

دا خبره ښه نه شوه راباندې تمامه، ومې ويل:

– د برېتانيې په استخباراتو کې يواځې ډېوېډ جونز نه دی، نور هم بايد خطر ومني، بل يوه ته ووايه!

چانسلر يو گام شاته شو، سترگې يې رډې را وختې، چيغه يې کړه:

– نو ته د ملکې امر نه منې!

غلی وم.

چانسلر پر څوکۍ کېناست، ورو يې وويل:

– له تاسې دا تمه نه درلوده. سم وايې، په استخباراتو کې ډېر خلک کار کوي، خو ډېوېډ جونز (يو) دی. که مو بل ډېوېډ جونز لرلای، نو ته مو په رخصتۍ کې تر دې ځايه نه راغوښتې.

پورته کوټې ته وختم، پر مېز نوي او زاړه اخبارونه پراته ول. يو اخبار مې را پورته کړ، امان الله خان د اروپا له سفره بېرته راغلی و، ده له څو اسيایي او اروپايي هېوادونو سره گڼ نظامي، اقتصادي، تجارتي...

فرهنگي ترپونونه لاسلیک کړي ول. وروسته د اخیستل شویو وسلو او نورو قراردادونو لیست راغلی و. امان الله خان په دې سفر کې له اروپایي هېوادونو شپېته زره نوي توپکونه، یوسلو شپږ توپونه، اته جنگي الوتکې، پنځه زغروال موټر، په زرگونو نظامي خولۍ، پتکونه، درې زره دوربینونه... اخیستي ول.

له اروپایي هېوادونو سره یې په افغانستان کې د قند، کاغذ، تار، ټوکر، جاکټ، جورابو، درملو، برقي او زراعتي وسایلو... د جوړولو د فابریکو قراردادونه امضا کړي ول....

فکر مې خپه شو، خو بل اخبار مې تندی ورین کړ، امان الله خان له اروپایي سفره له راتگ وروسته لویه جرگه را غوښتې وه، د جرگې غړو ته یې خپل تصمیمونه ویلي ول، د دې تصمیمونو مهم ټکي لیکل شوي وو:

د مریدي له مینځه وړل، د بنځو د چادری لیرې کول، د بریتانوي هند د دیوبند په مدرسه کې د افغانانو په زده کړه بندیز، له ملایانو له سره امتحان اخیستل، د تذکرو وپش، د عسکري جبري کېدل، بهر ته د زده کړې له پاره د ځوانانو لېږل، د وړو نجونو نکاح منع کول...

دا هغه څه وو چې ملایانو نه غوښتل، تر ټولو ډېر مخالفت یې د شوربازار د حضرتانو مشر نور المشایخ فضل عمر مجددی کړی و.

انگریزي اخبار مې را واخیست، سلامت مخ یې د شینوارو پاڅون ته ځانگړی کړی و، تبلیغات تاوده ول، د امان الله خان پاچاهي یې نسکوره گڼله....

یوه میاشت له چانس لر او ځینو نورو انگرېزانو سره پر پلانونو وغږېدم، د سفر له پاره هر څه تیار ول، بس! یواځې زېږې ته ماتله وم. اه! زېږه! که زېږه په پیسو اوږدېدای، نو چانس لر زما د زېږې د وارېدو له پاره تر میلیونونو روپیو تېرو.

پاتې سلامت میاشت ونه لمېدم، خیرن ځان، اوږدو له خیرو ډکو نوکانو او څپولو وینستو مې پیري نوره هم تقویه کوله. وخت را ورسېد، شنې مری مې غاړې ته واچولې او یو ځل بیا له قدم شاه سره سمخې ته ورغلم.

د یو کال ورکېدو بانه جوړه وه، بغدادی پیر خو یواځې د ملک ځونډی له پاره نه و پیدا، په ټوله دنیا کې یې مریدان لرل.

په یوه میاشت کې څو ځله له خانانو او ملکانو سره وغږېدم، نالیدلی خوبونه به مې ورته تېرول، د سقاو زوی مې د دې ټولو مشکلاتو حل گانې، ویل به مې چې په همدې سړي پسې ودرېږئ، خوب مې لیدلی، همدا مسلمان ځوان به مو له کوپره راباسي.

پاچا ته د خلکو زړونه هسې هم ډک ول، خو زما خبرو نور هم وپرسول. د پاچا پر ضد سلامت لښکر تیار و، خو ما د اوس له پاره درې سوه تکړه ځوانان ترې را بېل کړل او د کابل شمال ته مې مخه کړه.

یوه اوونۍ وروسته مې د سقاو زوی په یوه زړه کلا کې ولید، ساده سړی و، پیرانو او حضرتانو ته یې له حده تېر احترام درلود.

له دې سړي سره د شپې تر ناوخته ناست وم، غیبی مرستی یې یادولې، ویل یې چې په فلانی ځای کې مې یو پیر ولید، رایاده یې کړه چې خوب

مې لید، پر سپین آس سپور یې، توره دې په لاس کې وي، کاپر امان الله منډې درنه وهي... لاړ شه، فلانی خای وکینده، غیبی مرسته درته پرته ده. خای مې وکېنده، نوې توپکې او ډبرې پیسې ترې را ووتې.... د سقاو د زوی ټولې کیسې د پیرانو او غیبی مرستو په اړه وې، ځان یې سر له اوسه د افغانستان پاچا لید.

گرم نه و، پیرانو، ملنگانو، ملایانو، حضرتانو، په غلا تورنو حاکمانو، له وظیفو شړل شویو وزیرانو... ټولو د امان الله خان ورکېدا غوښته.

پتې او ښکاره جلسې نیول کېدې، د سقاو د زوی خبرې چلېدې، ان په پوځ کې یې هم ډېر هغه کسان خپل کړي وو چې پاچا به غلاوو او فساد ته نه پرېښودل.

چا چې به په کوهدامن کې د امان الله خان له نوم سره د (غازي) ټکی وټاړه، سر یې قلم کېده، کور ته یې اور ور لوېده، ښځه او لونی یې د مینځو په نوم پر خپلو قوماندانو وپشلې....

د سقاو زوی ته ځینو شېخانو د خادم دین رسول الله لقب ور کړی و، خلکو به د دې سړي غلاوي او ظلمونه په خپلو سترگو لیدل، خو سون یې هم نه شو کولای، د دې سړي پر وړاندې ان له تریو تندي هم د کوپر مانا اخیستل کېدله. تریو تندي یانې مرگ.

د اورلگیت وار را ورسېد، د سقاو د زوی په مشرۍ زرگونه کسان د کابل پر ښار ورغلل، دوې ورځې وروسته احوال را ورسېد چې امان الله خان د غزني خوا ته مخه کړې.



د هوساینې سا مې وایسته، د انگرېز پاشلو تیلو اور اخیستی و. یوه اوونۍ وروسته کابل ښار ته ورغلم، اه! له ښاره سا ختلې وه، تورې وربخې د اسمایي تر غره را ټیټې وې، دوکانونه ته کولپونه ور لوبدلې ول، په کوڅو کې مې یو- یو بنیاد م لید، په خټو کې ټیټ سرونه روان ول... ځای ځای به د دار په پایو پسې څریدلې کسان زنگېدل. یو ځای مې چیغې واورېدې، څو وسلوال په یوه سړي کې ختل، ویل یې چې دا کاپر دی، د امان الله خان په وخت کې یې خپله لور کوپر ته د درس له پاره ور لېږلې وه، سړی یې همالته وویشت. ارگ ته ورغلم، چمن له لندو دوسیو او کاغذونو ډک و. کړکۍ ماتې وې، په ونو کې قفسونه را څرېدل، بندي زرکان غلي پراته ول. د ارگ پر دفترونو را وگرځېدم، مېزونه، څوکی، الماری، غالی... هېڅ هم نه وو پاتې. پر دېوال غټې رسامي شوې نقاشي ته ودرېدم، د سپینو بتو سرونه په برچو یا کوم بل تېره شي، خراب شوي ول، خو شنې اوبه، غرونه او د غرونو په لمنو کې شنې ونې پر خپل ځای پاتې وې. د امان الله خان دفتر ته ورغلم، دېوالونه یې تک تور ول، د سوځېدلو کوچونو یواځې فلزي سپرنگونه پاتې ول. بېرته چمن ته ورغلم، یوه دوسییه مې را پورته کړه، د تجارت د وزارت د کلني راپور له پاڼو ډکه وه. بل کاغذ مې را واخیست، په کابل کې د یوه لوی پوهنتون د جوړېدو د قرار داد کاپي وه.

دوې، درې، نورې په خټو لړلې دوسیې مې وکتې، د افغانستان په خو لویو ښارونو کې د لویو ښارگوټو د جوړېدو له نخشو او اسنادو ډکې وې....

په ریا ورځ د بریتانیا سفارت ته ورغلم، وېره مې نه درلوده، بې سرپوښه وطن و، چا به پوښتنه کوله چې بغدادی پیر د انگرېزانو په سفارت کې څه کوي! سفیر مې ولید، خوشاله و.

سفیر وویل چې د سقاو د زوی په امر د بریتانیا له سفارته پرته، نور ټول سفارتونه تړل شوي دي.

د سفارت ځینو مامورینو کیسې راته وکړې، د خلکو کورونه چور شوي وو، نجونو او ځوانو ښځوته لاس ور لوبدلې و، په سپینو هلکانو پسې کورونو ته ور اوښتي ول.

بانکونه، دولتي شتمنۍ، دوکانونه، فابریکې... هېڅ هم نه و پاتې.... خو ورځې وروسته احوال راغی چې خادم دین رسول الله خلکو ته خپل اصلاحي پروگرامونه تشریح کوي.

ورغلم، په یوه لویه میدانه کې گڼ خلک را ټول ول. مخکې لارم، له علماوو سره کېناستم.

شپبه وروسته یو تور موټر او پر آسانو سپاره گڼ کسان راغلل. حبیب الله (د سقاو زوی) د موټر له مخکیني سپټه را کښته شو، وېره یې لنډه کړې وه، د اغوستې تورې دریشي پایڅې یې ور پورته کړې وې. له علماوو سره یې ستړې مشې توده وه.

لومړۍ د شور بازار حضرت وغرېد، د حبيب الله کارنامې يې يادې کړې، ويې ويل چې دا وطن همدې خادم دين رسول الله له کوپره وژغوره... په پای کې يې نوي پاچا ته اوږده دعا وکړه.

حبيب الله ودرېد، خپلې پخوانۍ کارنامې يې را واخيستې، ويې ويل چې د امان الله خان بت پرستي او کوپر د دې سبب شو چې د هغه پر ضد را پورته شي... ياده يې کړه چې په لومړيو کې خوارلس زره نغدې روپۍ او نولس ځوانان را سره ول، ورور ورو ډېر شول، بيا ملايکې مرستې ته راغلي... دا وطن مو له کوپره وژغوره.

نور به د بيت المال پيسې پر خپلو عسکرو او ملايانو لگوم چې عبادت وکړي... د نجونو مکتبونه بند دي، هلکانو ته هم د مکتب کوپري کتابونه فزيک، رياضي، کيميا... بڼه نه دي، له دينه يې باسي، دوی بايد مدرسو ته لاړ شي.

له دې وروسته د عدليې، تعليم او تربیې، حفظ الصحې... وزارتونو ته ضرورت نه شته، عدل د ملايانو کار دی، ناروغۍ په دم تايد بڼه کېږي، د تعليم او زده کړې له پاره مدرسې لرو...

ماليات نه اخيستل کېږي... په دې وطن کې يواځې انگرېزان سفارت درلودای شي، ځکه دوی له مور سره په گډه کاپر پاچا را وپرزاوله، نور کوپري هېوادونه د سفارت حق نه لري... ورځنۍ خپل ساعت تېر کړي، چرگان او مرزان وجنگوي...

په پای کې يې ځان د افغانستان امير اعلان کړ.

خو ورځې وروسته بیا ارگ ته ورغلم، د سقاو زوی په جگو پنبو پر  
خوکی ناست و، مخې ته یې جنگي چرگان تړلي ول. دی په ټکي نه  
پوهېده، د خلکو عریضې به یې شفاهي اورېدې.

بیا د هغو بندیانو وار شو چې د امان الله خان په دوره کې یې لوړې  
خوکی درلودې.

لومړۍ یې یو ډنگر سپی را ووست، دا سپی په تېر حکومت کې د  
موزیم رییس و. د سقاو زوی د موزیم په مانا نه پوهېده، یوه بل ورته  
ووویل چې دې سپري زاړه بوتان ساتل...

د سقاو زوی سترگې پټې کړې، چیغه یې کړه چې د بت پرستانو دید  
ناروا دی، مه یې ځنډوئ، همدا نن یې سر په لاهوري دروازه کې راو  
خړوئ.

بل لاس تړلی بندي یې را ووست. دا سپی د امان الله خان د مالیې وزیر  
میر هاشم خان و.

د سقاو زوی وویل:

— دا کاپر مو ولې تر اوسه ژوندی پرېښئ!

هاشم خان وویل:

— سم مسلمان یم!

د سقاو زوی چیغه کړه!

— دې وطن ته دې کوپر را ووست، بودبچه تا جوړه کړې وه!

وزیر وویل:

— هو، خو بودیجه د حساب داری یو پخوانی سیستم دی، په کورونو، دوکانونو کې هم بودیجې لرو، بودیجه یواځې یو نوم دی... د سقاو زوی چیغه کړه:

چپلم راوړئ!

وزیر ته یې وکتل، ویې ویل:

— ورک شه!

په دوو ساعتونو کې اتیا کسان محاکمه شول. ځینې یې زندان ته ولېږل، نورو ته یې د مرگ حکم واوراوه... د کابل پر څلورو دروازو باید سرونه را څرېدلې وای، دا سرونه د نورو له پاره عبرت ول. نور مې په کابل کې پاتې کېدا گټه نه درلوده، څه چې برېتانیې غوښتل، ترلاسه یې کړل.

پېښور ته له تگه یوه ورځ مخکې یو ځل بیا ارگ ته ورغلم. زینتې بوتې، گلان، چمن... له بېخه ایستل کېدل... د سقاو زوی امر کړی و چې دا بې گټې شيان له ریشورا وباسئ، پر ځای یې ترکاری وکړئ!

بیا په ښار کې وگرځېدم، د پخوا غونډې نظافت نه و، ډېر کسان به په لارو کوڅو کې رفع حاجت ته کېناستل... ډېرو دوکانونو ته کولپونه ور لوېدلې وو. لارې، کوڅې له شنو چادریو ډکې وې، ښځو، ماشومانو او ځوانو نجونو سوال کاوه.

مخکې لارم، د حبیبې د لیسې ټولې شیشې ماتې وې، په لویه میدانې کې یې غواوې گرځېدې...

سوزان کتابچه کېښوده، گروپ یې مړ کړ.

\* \* \*

تک شو، توپ له بپت سره ولگېد، سوزان منډه واخيسته، توپ په چمن کې رغړېده....

تپام چيغه کړه!

— څلورېزه!

سوزان توپ را واخيست، بېرته راغله، خپل ورور ته يې وکتل، په سترې ساه يې وويل:

— بس ده! نوره مې پرېږده!

د تپام تندۍ تريو شو:

— نه، اوس به زما وار را تېروې.

سوزان وويل:

— ما دېرش منډې کړې، ته لا په شپاړسو کې يې، پاتې منډې مې در وبخښلې، تا وگټله.

تپام چيغه کړه!

— له اوله به دې کرکټ نه کاوه، نه به راتلې، اوس بايد زما پنځه اووره را پوره کړې.

سوزان توپ پر ځمکه واچاوه:

— بد مې وکړل، بخښنه غواړم

د لارا غږ راغی:

— څه خبره ده، ولې سره خورئ!

سوزان ور وکتل، مور یې په چمن کې ناسته وه، پر مخ یې د لمر ضد

کریم وهل....

سوزان وویل:

— مورې! که وخت لرې، نو زما پر ځای د تام درې پاتې او ورونه ور پوره

که.

سوزان لاره، کتابچه یې ور واخیسته، ډېوبډ جونز یو دېرش کاله

وروسته تاریخ لیکلی و.

۱۹۶۰م کال د اپرېل شپږویشتمه لندن

— تېر مازدیگر تلویزیون ته ناست وم، درې اویا کلن یم، غوږونه مې

د رانه دي، له غوږې پرته، غږ سم نه اورم. یو دم پر تلویزیون یو تور او

سپین عکس راغی، دا څېره شناخته راته واپسېده، پر ذهن مې فشار را

ووست. د افغانستان د پخواني پاچا امان الله خان د ځوانۍ عکس و.

په بېړه ودرېدم، د تلویزیون غږ مې لوړ کړ، امان الله خان د سویس په

یوه روغتون کې له وطنه لیرې، په بې کسې کې سا ور کړې وه.

بېرته پر څوکی کېناستم، پر اوږه مې څه ولگېدل، د اووه کلن لمسي

کوچنی لاس و. ماشوم په حیرانۍ راته وویل:

— نیکه! ته ژارې!

ځان ته مې پام شو، ما په رښتیا ژړل، خو ولې؟! نه پوهېدم!

کوټې ته لارم، کتابونه مې ولټول، له کلونو وروسته مې د یادښت کتابچه را واخیسته. ومې کته، وروستی یادښت مې یودېرش کاله مخکې لیکلی و.

په دې کلونو کې مې امان الله خان یواځې یو ځل ولید، په ۱۹۵۵ م کال کې مې مور مړه شوه، نوي کلنه وه، وصیت یې کړی و چې جنازه به مې خپل پلرني وطن، ایټالیا ته وړئ!

مور مې په روم کې خاورو ته وسپارله. منی و، د ایټالیا هوا تر لندنه توده لگېده، فکر مې وکړ، توده هوا مې هډوکو ته ښه وه. څو ورځې په ایټالیا کې پاتې شوم، یوه ورځ مې امان الله خان په ذهن کې را وگرځېد، پوهېدم چې په روم کې اوسې، خو دقیق ادرس یې نه و راملوم.

د افغانستان سفارت ته ورغلم، بانې یې کولې، نه پوهېږم چې ولې یې له پخواني پاچا سره زما لیدل نه خوښېدل. په سخته مې قانع کړل، ادرس یې راته ولیکه.

کاغذ ته مې وکتل، پخوانی پاچا د ښار په تر ټولو غریبه برخه کې اوسېده.

یو سهار مې ټکسي ته لاس ورکړ، شل دقیقې وروسته د یوه پارک پر غاړه کښته شوم.

یوې ځوانې نجلی ته مې کاغذ ونيو، شمال لور ته یې ګوته ونيوله، مجبور وم، باید په پارک کې تېر شوی وای.



پر ژېر چمن ژېرې پانې پرته وې. خو ماشومانو فوټبال کاوه، زاړه کسان پر اوږدو څوکیو لمر ته ناست ول. مخکې لارم، سرې او ژېرې پانې مې د بوټو تر تلیو لاندې کېدلې... یو ځای ودرېدم، بېرته مې شاته وکتل، یو څوک پر اوږده څوکی ناست و، اخبار یې وایه.

نږدې ورغلم، دا غټې سترگې شناخته راته واپسېدې. مخامخ ورته کېناستم. حساب مې وکړ، دوه شپېته کاله! نه وم غلط، امان الله خان به په دوه شپېته کلنۍ کې خامخا همداسې خپره درلوده. ور نیږدې شوم، پر سرې مې سیوری ورغی، شپو خولۍ یې له څوکی وړ پورته کړه، کېناستم، په انگلیسي مې وویل:

— هوا ښکلې ده!

غټې کڅوړنې سترگې یې را واړولې، موسک شو، لنډ ځواب یې راکړ!

— ډېره!

بېرته یې اخبار سترگو ته ونيو.

ور ومې کتل، د زاړه، خو پاک بالاپوښ گروي (تنی) یې تر غاړې پورې تړلې وې، له لیرې یې د مخ گونځې دومره ژورې نه ښکارېدې. تپ شو، توپ پر اخبار او بیا د سرې پر اوږه ولگېد، یو ماشوم راغی، بڅښنه یې وغوښته، سرې توپ وړ واخیست، د ماشوم پر سر یې لاس تېر کړ، توپ یې ورته ونيو. ماشوم موسک شو، مننه یې وکړه.

سرې بېرته اخبار ته وکتل.

په انگلیسي مې وویل:

— په ماشومتوب کې دې کومه لوبه خوښېدلې؟!

سړي را وکتل، ویې خندل:

— د آس سورلی.

بېرته یې سر وڅړېد.

یوه شېبه ناست و، بیا ورو ولاړ شو. گام یې واخیست، په پښتو مې

وویل:

— مېلمه یواځې پرېږدې!

نېغ یې راته وکتل، سترگې یې وځلېدې، په خوند یې وویل:

— افغان یې؟!

راغی، تر لاس یې کش کړم، ودرېدم، تر ډېرو یې په غېږ کې نیولی وم.

نه یې پرېښووم.

ومې ویل:

— نه! پرنگی!

ویې ویل:

— ټوکې مه کوه! پرنگیان او داسې صافه پښتو! ډېر سره لیرې دي.

ومې ویل:

— ډېوېډ جونزیم، په ۱۹۱۹ کال کې ارگ ته درغلی وم، درې کسه وو، د

چانسلر لېک مو دروړ، په کابل کې مو د خپلو څو نمایندگانو پاتې

کېدا غوښته.

د سړي لاسونه مړه شول. تر څنگ مې کېناست، سر یې څو ځله یوې،

بلې خواته وخواوه، یو دم یې وخنډل:

— اه! پرنگیانو! دلته هم نه یې درنه خلاص!

و مې ويل:

— خو اوس مې تقاعد اخیستی، له سیاست سره کار نه لرم، ایتالیا ته مې د خپلې مور جنازه راوړه، ته مې په ذهن کې را وگرځېدې، لیدو ته دې راغلم.

امان الله خان ودرېد، تر لاس یې ونيولم، په موسکا کې یې وویل:

— راځه! کورته ځو، بیا ونه وایې چې یوه افغان بوډا په پردي وطن کې خپله مېلمه پالنه هېره کړې وه.

تر پارک ووتو، تنگه کوڅه راغله، امان الله خان په یوه زاړه کور کې اوسېده. پورته وختو، وړه کوټه وه، پر زړه، رنگ خوړل شوي غالی یو کټ، کوچینی مېز، دوې څوکۍ... بنسکارېدلې. کېناستم، شاوخوا مې وکتل، وړه الماری له کتابونو ډکه وه، پورته د لرگي په چوکاټ کې کلیمه نیول شوې وه، کټ ته نږدې، په تاقچه کې د جایناز پر سر کوچینی قرآن شریف ایښی و.

امان الله خان د باندې ووت. زاړه وړه چولې درلودې، غږ یې راته، یو چا

ته یې وویل:

— څه مو پاڅه دي؟!

بنځینه غږ راغی!

— لوبیا!

امان الله خان وویل:

— مېلمه لرم، قابلي پلو پوخ کړئ!

بنځینه غږ وویل:

– غوښه نه شته!

– یو شوک پسې ولېږئ!

دروازه خلاصه شوه، امان الله خان بېرته راغی، ویې ویل:

– کړۍ ته کښه، کوټه سره ده.

شوکی مې وکښوله، د لمر وړانګې مې اوږو ته سیخې شوې. امان الله

خان پر کټ کښاست، ویې خندل:

– اوس مې نو سم زړه ته ولوېده چې ډېر بله جونز یې، فکر کوم چې یو ځل

مو بیا هم سره لیدلې و.

ومې خندل:

– هو، زه او سفیر دې په نیمه شپه کې در وغوښتو، ویل دې چې

انګرېزان د افغانستان په شمال کې مداخله کوي، خلک یې مسلح کړي

دي، سفیر ته دې د هغه له خوا امضا کړې سند ورکړې، ورته ودې ویل

چې په دوه اویاوو ساعتونو کې به له افغانستانه وځي. یوه اوونۍ

وروسته دې زموږ انګرېز جاسوس اعدام کړ.

امان الله خان سره ساه وایسته:

– اې پر نګیانو، حق مو و، وطن مو را غرق کړ.

ومې خندل:

– ته هم گرم وې، ډېر تېز تلې.

راته ویې وکتل، څه یې ونه ویل:

– د کوټې دروازه وټکېده، امان الله خان ولاړ شو، بېرته له پتنوس سره

راغی. دوه گیلایان یې له شنو چایو ډک کړل.

کړکۍ ته ودرېد، وپې ویل:

ـ هاغه ماشومان وینې؟!

ودرېدم. لاندې پاک، سوتره او صحتمند ماشومان روان ول، خندل یې،

په ملاوو پسې یې د مکتب بکسې تړلې وې.

امان الله خان وویل:

ـ دا ماشومان پچې نه جارو کوي، په دوو اوزو پسې هم ټوله ورځ نه دي

روان، لوربه نه پېژني، مکتب ته ځي، خاندي، تفریح لري، تلویزیون ته

گوري، غم نه ویني، د ټوپک ټک یې نه دی اورېدلی، روغ دي، له

ژونده خوند اخلي....

غلی شو، وپې ویل:

ـ د هاغه دوکان تر مخ ناست بوډا زموږ گاونډی دی، پنځه څلویښت

کاله یې په یوه فابریکه کې کار وکړ، اوس کرار ناست دی، د تقاعد

پیسې ورته راځي...نه زوی ته احتیاج دی، نه لمسو ته، تر مرگه به په

گېډه موږ او پرتن پټ وي.

هاغه بله ځوانه بنځه ډاکټره ده، اته ساعته کار کوي، خو څوارلس

ساعته هوسا ژوند لري، کونډه ده، خو دومره پیسې پیدا کولای شي

چې د خپلو اولادونو، درس، روغتیا، خوراک، تفریح... ته ورسېږي.

دا د روم تر ټولو غریبه سیمه ده، خو کورونه یې څلرویشته ساعته برق،

غاز او اوبه لري...کوڅې یې پخې دي، مکتب او روغتون نږدې دی، په

دې ټوله غریبه سیمه کې به یو سوالگر هم ونه ویني.

غلی شو، بېرته پر خپل ځای کېناست، پیاله یې وړ پورته کړه، ویې ویل:

— سم وایې! زه تېز تلم، ځکه وخت کم و، ما وېل چې په خپل ژوند کې یو پرمختللی افغانستان وویښم. داسې وطن چې اوسېدونکې یې د دې خلکو په څېر ارام ژوند ولري، لوږه ونه پېژني، تعلیم وکړي، د ځان او نورو په حقوقو پوه شي، ښه او بد وړ مالوم وي، په کورونو کې د مورچو د جوړولو پر ځای، د کتابونو ځای جوړ کړي... نور یې په یوه او بل نوم غلط نه کړي....

غلی شو، له پیالې یې سوړ وکړ، سوړ اسویلی یې وایست:

— ایټالیا وان له دوهمې نړیوالې جگړې را ووتل، ټوله ایټالیا خاورې شوه، خو خلک یې پوه او تعلیم یافته ول، په لسو کلونو کې یې بېرته ایټالیا، ایټالیا کړه، اوس موټرې او طیارې جوړوي، خو زما خلک بې سواده ول، ماغزه به مې ورسره وخورل، په عادي خبره کې به یې قناعت نه کاوه.

غلی شو، یو دم یې ترخه وخنډل:

— یو وخت څو سپین رېرې راغلل، دوی په کابل کې روان رېل لیدلی و، غوسه یې نه کنټرولېده، ویل یې چې ښار ته دې د اوسپنې ښامار راوستی، خوراک یې اور دی، شیطان یې چلوي.

ورسره ووتم، په رېل کې مې کېنول، دوره مې ورکړه، پوه مې کړل چې ریل د مساپرو او تجارتي اجناسو د انتقال له پاره تر ټولو ارزانه او گټوره لاره ده... ورته ومې ویل چې دا رېل له اوسپنې او لرگیو جوړ دی،

د ډبرو په سګرو کار کوي، بنیاد م یې چلوي... هر څه یې په خپلو سترګو ولیدل، خو کله چې رېل ودرېد، بېرته یې هماغه پخوانی خبره را واخیسته، تور شیطان او د اوسپنې بنامار یې نه غوښت.

راډیو یې نه منله، ویل یې چې په مینځ کې یې واړه واړه شیطانان ناست دي... خلک له دینه باسي... تلیفون کوپر ورته ښکارېده، ویل یې چې له دینه اوښتی یې، له شیطان سره غږېږې.

دې خلکو ان په پخه خښته او پوخ دېوال کې هم شیطان لید... پوهېږې چې ولې؟! علت یې بېسوادې وه.

ما باید دا ستونزه حل کړې وای، مکتبونه مې جوړ کړل، غوښتل مې چې دا خلک له تیاري را وباسم، په هرڅه یې پوه کړم... خو دوی مکتبونه هم نه غوښتل، د کوپر ځالي یې بللې...

ومي ويل:

نو فکر نه کوي چې په داسې یوه ساده او بې سواده ټولنه کې ترکیبې ته د نجونو لېږل ښه نه و؟!

امان الله خان پیاله ور ډکه کړه، سره ساه یې وایسته:

په ټول وطن کې ښځینه ډاکټره نه وه، ښځې به په ډبرو عادي ناروغیو مړې کېدلې، فکر مې وکړ، په ټولو اسلامي هېوادونو کې ترکیه ښه راته وایسېده، تر عربو مخکې وه، ما باید په خپل وطن کې ښځینه ډاکټرانې درلودای، سلامت پوهنتون، استادان، لابراتوارونه،

کتابخانې... خو مې غریب افغانستان ته نه شواي راوړلی، چاره نه وه، نجوني او هلکان مې ترکیبې ته ولېږل... د شرعي خلاف کار مې نه گانه،

ترکیه اسلامی هېواد دی، د نجونو لیلیه، خوراک، خښاک، هر څه بېل ول.

ومي ویل:

– د چادري په اړه څه وايي؟! تا په کابل کې چادري منع کړه!  
امان الله خان سر و خوځاوه:

– زه دیني عالم نه یم، خو اسلامي نړۍ مې لیدلې ده، مطالعه لرم، ما په یوه اسلامي هېواد کې هم دا ډول شنې رنگه چادریانې ونه لیدلې... زموږ د خلکو لوی مشکل دا دی چې دین او رواجونه یې سره ګډ کړي دي...

زه به د بند، فابریکې، برق، سړک، پل، پلچک، مکتب، پوهنتون... د جوړېدو په باره کې ورته غږېدم، گتې به مې یې بیانولې، د دې شیانو په جوړولو کې به مې د خلکو همکاري غوښته... خو دوی به په هر څه کې ښځې را ګډولې... پوخ سړک او په موټر کې هوسا تګ ته یې پام نه و، ویل به یې چې نه، بیا به له روان موټره زموږ کورونه او د کورونو په مینځ کې زموږ ښځې ښکارېږي.

د مکتب او پوهنتون په گټو به مې خوله سترې شوه، خو په په اخیر کې به یې راته وویل چې نجوني مو کوپړ او فحشۍ ته مه باسه...

د روغتون فایده به مې ور یاده کړې، ویل به یې چې ته عیاشي غواړې، تورسړې به مو څنگه له کوره د باندي وځي!؟



خوارخواکه ماشومانو او بنسختو مې د تقویې دواوې ور ولېرلي، خو خلکو اور ور واچاوه، ویل یې چې پاچا د اسلامي امت د ډېرېدو مخالف دی، دا دوا زموږ بنسختي را وچوي، اولاد نه شي پيدا کولای. ما به د وطن د پرمختگ خبرې ورته کولې، خو دوی به خامخا پل، پلچک، دېوال، پوخ لښتۍ... د بنسختو له نوم سره تارې... وی، په دې کې خو زموږ بنسختي راځي، خلک به یې مخ وويني، بې بندوباره به شي... دوی هر څه ته بد بينه ول، هر پرمختگ یې خامخا د بنسختو د مخونو له لوڅوالي او عیاشي سره تارې....

امان اله خان اوږدې خبرې وکړې، سترگې یې لنډې وې... د ډېرېدو جونز یادښتونه همدومره ول.

سوزان خپل تلیفون را واخیست، په انټرنټ کې یې د امان الله خان نوم ولیکه، گڼې انټرنیټي پاڼې راغلې. یوه یې خلاصه کړه، اروپا او ځینو اسیایي هېوادونو ته د غازي امان الله خان سفر پکې راغلی و.

په مصر کې یې د مصر پاچا شاه فواد، صدراعظم او د کابینې غړې مخې ته را وتلي ول. په عکس کې د امان الله خان استقبال ته په زرگونو کسان د گلانو له گډېدو سره ولاړ ول... گڼ لیکل شوي شعارونه بنکارېدل، امان الله خان یې په اسلامي نړۍ کې خپلواکۍ اخیستونکی اتل یاد کړی و.

د مصر مشهورې ورځپاڼې الاهرام لیکلي ول «اې هغو کسانو چې استقلال غواړئ او له آزادۍ سره مینه لرئ... نو له امان الله خانه یې زده کړئ...»

دوهم سفر یې ایتالیا ته و، په روم کې د ایتالیا پاچا، ملکه، د دربار غړي، صدراعظم موسیولینی... مخې ته ورته راغلي ول... بیا فرانسې، سویس، المان، پولنډ، انگلستان، شوروي... ته تللی و، هلته یې هم تود هرکلی شوی و، پاچا د افغانستان د پرمختګ له پاره ګڼې قرار دادونه امضا کړي ول...

سوزان بله انټرنټي پانه راوسته، په دې پانه کې یې د امان الله خان په اړه د نړۍ د سیاستوالو، پوهانو، لیکوالو... خبرې را اخیستې وې. په کابل کې د انگلستان د هغه وخت سفیر لیکلي ول:

« امان الله خان په مېراني، زېروتوب، دوستي او ښه مشرتوب کې جوړه نه درلوده. دا سړی د پرمختګ لېونی و، غوښتل یې چې خپل هېواد په لنډ وخت کې د نړۍ د پرمختللو هېوادونو په کتار کې ودروي...»

د هند لومړي وزیر جواهر لعل نهرو لیکلي ول:

« امان الله خان فصیح، روانه او قناعت ورکونکې ژبه درلوده، په خپل سفر کې یې ډېر اروپایي هېوادونه قانع کړل چې په افغانستان کې سرمایه گذاري وکړي، فابریکې جوړې کړي... دې سړي خپل هېواد نړۍ ته ور وپېژاند، د افغانستان حیثیت او اعتبار یې ډېر کړ...»

فرانسوي سفیر موريس فوشي لیکلي ول: « ځوان پاچا په سیاست کې حیرانونکې پوهه درلوده، وېره یې نه پېژندله... ما په لومړي ځل د جنرالي په د ریشي کې ولید، ښکلی ښکارېده، سترګې یې اغېزناکې وې، مقابل لوری یې تر تاثیر لاندې راووست، په خبرو کې به یې

موسکا گډه وه، په ډېرو سختو حالاتو کې هم نه عصبي کېده، دې سړي خپل هېواد په لنډ وخت کې نړۍ ته ور وپېژاند...».

امريکايي ليکوال پولاده د امان الله خان د ملگرو له قوله ليکلي ول: «د دارلaman ماني د يوې غونډۍ پر سر جوړېده، امان الله خان راغی، د ماني جوړېدو ته خوشاله و، ويل يې چې د ماني کارونه بايد له نږدې ووينو، خو موږ ورته وويل چې غونډۍ يخ وهلې، ځانونه مو وازمايل، پورته ختل ناممکنه ده، بنويېرو... خو پاچا وخنډل، منډه يې واخيسته، په يوه ساه د غونډۍ سر ته وخت. له هماغه ځايه يې په خدا را غږ کړل:

«ډېره ډوډۍ مه خورئ، زما غونډي ورزش وکړئ...».

(په افغانستان کې اور) د کتاب ليکوالي ميرمن رياتالي ستيوارټ ليکلي ول: «د افغانستان پخواني اميران مغروره او متکبره کسان ول، په سخته به يې چاته اجازه ورکوله چې ورسره وويني، خو امان الله خان بې کبره انسان و، له گارډ او محافظ پرته به په ښار او کوڅو کې گرځېده، له غريبو خلکو سره به يې ناستې درلودې، د هغوی مشکلات به يې ليکل... دی ريښتونی او صادق انسان و، کله چې له کابله ووت، نو په غزني او کندهار کې په زرگونو خلک ورباندې را ټول شول، ټول د پاچا امر ته ماتله ول، ويل يې چې د سقاو پر زوی حمله وروړو، خو امان الله خان منع کړل، ويې ويل چې زما پاچاهي د افغانانو په خپل منځي جگړې نه ارزې...».

يوه بل ليکوال ليکلي ول:

«په ایټالیا کې د پاچا ژوند سخت و، په ناز او نعمت کې رالوی شوي دي سړي نجاري کوله، ده هېڅوخت د ایټالیا د حکومت مرستې ونه منلې، ویل به یې چې لاس او پښې لرم، خیرات ته ولې کینم... یو وخت یې لاس ډېر تنگ شو، د افغانستان پاچا نادر خان ته یې لیک و ولېږه، له هغه یې غوښتي ول چې په کابل کې زما یوه ټوټه ځمکه خرڅه او پیسې یې را ولېږه، خو نادر خان دا کار ونه کړ... امان الله خان بیا د مرگ تر ساته له هېچا، هېڅ ونه غوښتل...».

افغان دیپلومات ډاکټر شاهي بای مستمندي لیکلي ول:

«په ایټالیا کې د امان الله خان کور ته ورغلم، پاچا غریبانه ژوند درلود، ملکې ټریا د پاچا د کټ رواجی لیرې کړه، یو بالنټ یې را وایست، راته ویې ویل چې دا بالنټ د افغانستان له خاورې ډک دی، پاچا دا خاوره هغه وخت ورسره را وړه چې له افغانستانه را ووت. پاچا پر همدې خاوره سر لگوي، وایې چې بوی یې ښه راباندې لگېږي، کله چې ناروغه شي، نو همدې خاورې ته پزه ور نږدې کړي، خپل سړي وپرسوي، وایې چې درملو ته ضرورت نه شته... پاچا وصیت کړی چې که مړ شوم او وطن ته مې د تابوت د وړلو امکانات نه ول، نو په قبر کې به همدا خاوره راسره ږدئ...».

یوه بل اروپایي لیکوال لیکلي ول:

«دې خلکو (افغانانو) کبر وکړ، د عزت، ترقی او پرمختگ چانس یې په لغته وواهه... دوی یو داسې پوه، مدیر، زړه سواند، زړور او پر وطن

میین یا چا پسې واخیست، چې په افغانستان کې به بیا تکرار نه شي...»

سوزان د دوه زره شپاړسم افغانستان عکسونه را وستل. خوار او په نس وږي، خړ پر خلک، سوالگر، له خټو جوړ کورونه، وژنې، چاودنې، بمبارد، پرې کړې اندامونه... یې سترگوته ودرېدل.

د سوزان سترگې ډکې شوې، گامونه یې واخیستل، د ډېوډه جونز کتابچه یې د جهیل اوبو ته واچوله.

د خیمې خواته ورغله، د پلار خوشاله ریغ یې واورېد:

«څنگه! ډاډه یم، پر غور نیکه به دې افتخار کړی وي.

سوزان ور وکتل.

پلار یې په حیرانۍ وویل:

«ته ژاړې!»

نجلی خیمې ته ننوته.

(پای)